

የኸብና፡የዝንጀሮ፡መጣላት ።

ኸብና፡ ዝንጀሮ፡ ተጣልተው፡ በክስ፡ ከዳኛ፡ ሄዱና፡ ነገራቸውን፡ እየዘረዘሩ፡ አስረዱ ። ከዚህ፡ በኋላ፡ ዳኛው፡ በዝንጀሮ፡ ብፈርድ፡ እኸሌን፡ ሁሉ፡ በንድ፡ ቀን፡ አጥፍቶብኝ፡ ሰብሌ፡ እንደ፡ ዋለ፡ በዱር፡ ይቀራል፡ በአያ፡ ኸብ፡ ብፈርድ፡ ከብቶቼን፡ ሁሉ፡ በንድ፡ ቀን፡ አዳር፡ ይፈጅብኛል፡ ምንም፡ ሀብት፡ አይተርፈኝም፡ እንዴት፡ ማድረግ፡ ይሻለኛል፡ በማለት፡ እየተጨነቀ፡ ነገሩን፡ አውጥቶ፡ አውርዶ፡ ይህ፡ ጉዳያችሁ፡ በሽማግሌ፡ የሚፈጸም፡ ነው፡ እንጂ፡ በኔ፡ የሚያልቅላችሁ፡ አይደለምና፡ እገሌና፡ እገሌ፡ ያስታርቋችሁ፡ ብሎ፡ ወደ፡ ሀገር፡ ሽማግሌች፡ ላከቸው ። ኸብና፡ ዝንጀሮም፡ እንደ፡ ተነገሩት፡ ሄደው፡ አባቶቻችን፡ ሆይ፡ እኛ፡ ሁለታችን፡ ተጣልተን፡ ከዳኛ፡ ዘንድ፡ ሄደን፡ ነበረ፤ የተጣላንበትን፡ ዘርዝረን፡ ብንነግረው፡ ይህ፡ ጉዳይ፡ ሊታይ፡ የሚገባው፡ በሽምግልና፡ እንጂ፡ በዳኝነት፡ አይደለምና፡ እነሱ፡ ያስማሟችሁ፡ ስላለን፡ ታስታርቁን፡ ብለን፡ መጥተናል፡ ሲሉ፡ ነገሯቸው ። ሽማግሌ



እነሱ፡ ያስማሟችሁ፡ ስላሉን፡ ታስታርቁን፡ ብለን፡ መጥተናል፡ ሲሉ፡ ነገሯቸው ።

ችም፡ ያያ፡ ኸብንና፡ ያቶ፡ ዝንጀሮን፡ ነገር፡ ከሰሙ፡ በኋላ፡ እጅግ፡ አድርገው፡ አዘኑ፡ ተበሳጩም ። ዳኛው፡ በዝንጀሮ፡ የፈረድኩ፡ እንደ፡ ሆነ፡ እኸሌን፡ ሁሉ፡ በዱር፡ እንደ፡ ዋለ፡ ያስቀርብኛል፡ በኸብም፡ ብፈርድ፡ ከብቶቼን፡ ይበላብኛል፡ ብሎ፡ አይደለምን፡ ወደኛ፡ የላከቸው ። እኛም፡ በዝንጀሮ፡ ብንፈርድ፡ አዝመራችን፡ ሁሉ፡ በንድ፡ ቀን፡ ተበልቶብን፡ ይቀራል፡ በኸብ፡ ብንፈርድ፡ ከብቶቻችንን፡ ይበላብናል፡ በማለት፡ ሲጨነቁ፡ ቂይተው፡ በማኽል፡ አንድ፡ ከከብትም፡

ከእኸልም፡ ምንም፡ ምን፡ የሌለው፡ ድኻ፡ ሽማግሌ፡ በሀገር፡ ውስጥ፡ መኖሩ፡ ትዝ፡ አላቸውና፡ መቼም፡ ምኑን፡ ይበሉበታል፡ በማለት፡ ከኛ፡ ይልቅ፡ ምክር፡ ዐዋቂ፡ ቃሉ፡ ተሰማ፡ የሆነ፡ አረጋጋጭ፡ ሰው፡ ስላለ፡ ወደሱ፡ ሂዱና፡ ያስታርቃችሁ፡ አሏቸው ።

መቼም፡ የተቸገረ፡ ጉልበቱን፡ አይቁጥርምና፡ ሁለቱም፡ ተያይዘው፡ ሄደው፡ ለተባለው፡ ሽማግሌ፡ ነገሩት ። ድኻ፡ ምን፡ ጊዜም፡ ቂራጥ፡ ነውና፡ ደግ፡ ነው፡ አስታርቃችኋለሁ፡ አለና፡ ዝንጀሮን፡ አሁን፡ ለጊዜው፡ አያ፡ ኸብን፡ እስትጠይቀው፡ ድረስ፡ ወደዚያ፡ አልፍ፡ ብለህ፡ ተቀመጥ፡ አለው ። ራቅ፡ ሲል፡ አየና፡ አያ፡ ኸብ፡ እረ፡ ለመሆኑ፡ እንዴት፡ ያለህ፡ ነህ፡ አንተን፡ የመሰለ፡ ጉብዝ፡ ከዚህ፡ ከመላጣ፡ ምልጥልጥ፡ ጋራ፡ አደባባይ፡ ቆመህ፡ መነጋገርህ፡ በጣም፡ ይገርመኛል፤ ይደንቀኛልም፡ ደምጥህ፡ ጉራ፡ ዞሮ፡ ይሰማል፤ ጉልበትህ፡ ፈረስም፡ ሆነ፡ በቅሎ፡ ብቻ፡ ለብቻ፡ ይሸከማል፤ እንደዚህ፡ ያለው፡ ዠግና፡ እንደ፡ ምን፡ አድርጎ፡ ከዚህ፡ ከሆዳም፡ ጋራ፡ ቆሞ፡ ይነጋገራል፤ ስለዚህ፡ እሱ፡ እንኳ፡ በብድልህ፡ አንተ፡ ከሰህ፡ ክብርህን፡ ጠብቅ፡ እንጂ፡ ከሱ፡ ጋራ፡ ተቋቁመህ፡ አትሟገት፤ ዐርፈህ፡ ታረቅ፡ አለው ። አያ፡ ኸብም፡ እውነትህ፡ እኮ፡ ነው፡ ያለ፡ እኩያዬ፡ ቍልቍል፡ ወርጄ፡ መነጋገሪን፡ ሳስበው፡ ያስቅቀኛል፤ አሁንም፡ እንደ፡ መከርከኝ፡ እኔው፡ ራሴ፡ ክፎ፡ መታረቁን፡ እመርጣለሁ፤ ከቶ፡ ከሱ፡ ጋራ፡ ቆሜ፡ ያየኝ፡ ሁሉ፡ ምን፡ ብሎኝ፡ ይሆን፡ እያለ፡ በመገረም፡ ተነሥቶ፡ ሲሄድ፡ ዝንጀሮ፡ በተራው፡ ተጠራ ።

አቶ፡ ዝንጀሮ፡ እረ፡ ለመሆኑ፡ እንደ፡ ምን፡ ያለህ፡ ነህ፡ ከዚህ፡ ከማይረባ፡ ጥንበ፡ በላ፡ ጋራ፡ በደባባይ፡ አዛውንት፡ መካከል፡ ቁመህ፡ መነጋገርህ፡ በጣም፡ ይገርመኛል፤ ለመሆኑ፡ ሰውነትህ፡ አፈር፡ አይልብህም፡ አንተ፡ እኮ፡ ግርማህ፡ እንደ፡ አንበሳ፡ የሚያስፈራ፡ ነው፡ በልጆችህ፡ መካከል፡ ሆነህ፡ ጉምለል፡ ጉምለል፡ ስትል፡ በአጀብ፡ የሚጓዝ፡ መኳንንት፡ ትመስላለህ፤ በተረተር፡ ብቅ፡ ባልክ፡ ጊዜም፡ እንደ፡ ጦር፡ ወርቀሪ፡ ገበሬን፡ ሁሉ፡ ታሸብረዋለህ፤ እንዲሁም፡ ገና፡ በሩቁ፡ ስትታይ፡ ያው፡ መጣ፡ እየተባልክ፡ በሰው፡ ዘንድ፡ ታሪክ፡ የሚነገርልህ፡ ሆኖ፡ ሳለ፡ አሁን፡ ክብርህን፡ አዋርደህ፡ ከዚህ፡ ከሆዳም፡ ከጥንብ፡ ጉታችና፡ ከፈሪ፡ ጋራ፡ በመነጋገርህ፡ አታፍርምን፡ እረ፡ ምን፡ ያለህ፡ የማታስብ፡ ነህ፡ ወንድሜ፡ በማለት፡ ተቂጥቶ፡ አሁንም፡ በል፡ ያለፈው፡ አለፈ፡ ለወደ፡ ፊቱ፡ በብድልህም፡ አንተ፡ ከሰህ፡ ታረቅ፡

ክብርህን፡ አታዋርድ፡ ብሎ፡ ቢመክረው፡ አቶ፡ ዝንጀሮ፡ እርግጥ፡ ነው፡
አሁን፡ በደንብ፡ ሆኖ፡ ገባኝ፡ ክብራን፡ በገዛ፡ እጄ፡ አዋርጄዋለሁና፡
ጥፋተኛ፡ ነኝ፤ ክሼ፡ መታረቁ፡ ነው፡ የሚሻለኝ፡ ብሎ፡ ሐሳቡን፡ ተቀ
በለ ። ድካው፡ ሽማግሌ፡ ሁለቱንም፡ ሹብና፡ ዝንጀሮን፡ አንድ፡ ላይ፡
አቃርቦ፡ በሉ፡ እንግዲህ፡ እንዳልኳችሁ፡ ትታረቁ፡ የለምን፡ ብሎ፡
ቢጠይቃቸው፡ እሺ፡ አሉና፡ ለጥ፡ ብለው፡ እጅ፡ ነሡ ።



አያ፡ ሹብ፡ እረ፡ ለመሆኑ፡ እንደት፡ ያለህ፡ ነህ፡
አንተን፡ የመሰለ፡ ጉበዝ፡ ከዚህ፡ ከመላጣ፡ ምል
ጥል፡ ጋራ፡ አደባባይ፡ ቆመህ፡ መንጋገርህ ።

አቶ፡ ዝንጀሮ፡ እረ፡ ለመሆኑ፡ እንደት፡ ያለህ፡
ነህ፡ ከዚህ፡ ከማይረባ፡ ጥንብ፡ በላ፡ ጋራ፡ ባደባ
ባይ፡ አዛውንት፡ መካከል፡ ቆመህ፡ መንጋገርህ፡
በጣም፡ ይገርማል ።

ከዚህ፡ በኋላ፡ ይቅር፡ ለእግዚአብሔር፡ ተሰባስቦ፡ ብሎ፡ ይቅር፡
አሰኝቶ፡ አስታርቆ፡ "ብሉ፡ ሂዱ፡ በየቤታችሁ፡ ግቡ፡ ሁለተኛ፡ ጠብ፡
የሚባል፡ ነገር፡ እንዳታነሱ"፡ ብሎ፡ አስማምቶ፡ አሰናበታቸው ።

። ልጆቹ፡ ሆይ፡ በገንዘብ፡ ለሚታመኑ፡ ሰዎች፡ ወደ፡ እግዚአብሔር፡
መንግሥት፡ መግባት፡ እንዴት፡ ጭንቅ፡ ይሆንባቸው፡ ተብሎ፡ ማር፡
፲፡ ቀ፡ ፳፬፡ በወንጌል፡ ተጽኖል ። ስለዚህ፡ ለገንዘብና፡ ለሁብት፡ ሳያስቡ፡
ፍርድን፡ መጠበቅ፡ ለትልቅም፡ ለትንሽም፡ ተገቢ፡ ተግባር፡ ነው ።

የአራዊት፡ ለአንበሳ፡ ሎሌነት፡ ማደር ።

ነብር፡ ሹብ፡ ቀበሮ፡ መጠማጥ፡ ድመት፡ ዝንጀሮ፡ ዐይጥና፡ ጦጣ፡
እነዚህ፡ ስምንቱ፡ ለጌታው፡ አንበሳ፡ ሎሌነት፡ አደሩ፡ እያንዳንዳቸውም፡
የተለየ፡ ሥራ፡ ነበራቸው ። ነብር፡ የፍየል፡ ሹብ፡ የአህያ፡ ቀበሮ፡ የበግ፡
መጠማጥ፡ የደሮ፡ ዐይጥ፡ የጎተራ፡ ድመት፡ የወተት፡ ዝንጀሮ፡ የው
ድማና፡ የክምር፡ ጠባቂ፡ ጦጣ፡ ደግሞ፡ የልፍኝ፡ አሽከርና፡ ሙሉ፡ ቤት፡
አዛዥ፡ በመሆን፡ ሁሉም፡ በየተግባራቸው፡ ማገልገል፡ ገናኙ ።

እሜቱ፡ ጦጢት፡ እራትና፡ ምሳ፡ አቅራቢና፡ አሳላፊ፡ ስለ፡ ሆነች፡
ጌታዋ፡ ከዋለበት፡ ሲገባ፡ ማታ፡ ማታ፡ ወሬ፡ ይጠይቃት፡ ነበር ። እሷም፡
ተንኮለኛ፡ በመሆኗ፡ ለሁሉም፡ ቅን፡ ነገር፡ አታስብላቸውም፡ ነበር ።

ከዕለታት፡ አንድ፡ ቀን፡ ድመቶ፡ እንቅልፍ፡ ሲወስደው፡ አይታ፡
የሚጠብቀውን፡ ወተት፡ ከጠጣች፡ በኋላ፡ የተረፈውን፡ አፍስሳ፡ የድ
መቱን፡ አፍ፡ በወተት፡ ለቅልቃ፡ ሄደች ።

ጥቂት፡ ቁይታም፡ አውራጆቹን፡ ሁሉ፡ ጠርታ፡ አቶ፡ ድመቶ፡ ዛሬ፡
ያደረገውን፡ ኑ፡ ጉድ፡ እዩ፡ አለቻቸው ። እነሱም፡ እየሮጡ፡ ቢሄዱ፡
አቶ፡ ድመቶ፡ ከንቅልፉ፡ ነቅቶ፡ ምን፡ ነካኝ፡ እያለ፡ አፉን፡ በምላሱ፡
ሲያቀላጥፍ፡ አገኛት ። ምነው፡ በል፡ አንተ፡ እንደዚህ፡ ያለ፡ ድፍረትና፡
የምን፡ አለብኝ፡ ሥራ፡ መሥራትህ፡ ቢሉት፡ ምነው፡ ምን፡ አጠፋሁ፡
እንዲህ፡ ያለ፡ ኃይለ፡ ቃል፡ የምትናገሩት፡ አላቸው ። ጌታችን፡ ወተቱን፡
ጠብቅ፡ ቢልህ፡ አንተው፡ ትጠጣው፡ አሉት ። እረ፡ እኔ፡ ከእንቅልፌ፡
ብነሣ፡ አፌ፡ ወተት፡ ወተት፡ አለኝ፡ እንጂ፡ አልጠጣሁም፡ እስቲ፡
ጮሌው፡ ይታይ፡ ብሎ፡ አውርዶ፡ ቢያይ፡ ምንም፡ አጣበት ። በዚህ፡ ጊዜ፡
ክች፡ ብሎ፡ ደነገጠና፡ እንግዲህ፡ ምን፡ ይሻለኛል፡ እባክችሁ፡ አላቸው ።
ተነሥተህ፡ ጥፋ፡ እንጂ፡ ደግሞ፡ ምን፡ ሞያ፡ ወራሁ፡ ብለህ፡ ትጠብቃ
ለህ፡ ሲሉ፡ መለሱለት ። ወዲያው፡ ተደናግጦ፡ ከጫካ፡ ጉቦቶ፡ ተሸሸገ ።

ጌታው፡ አንበሳ፡ ማታ፡ ከዱር፡ ሲገባ፡ ዛሬ፡ ቤቴና፡ ሎሌዎቹ፡ ሁሉ፡
ደኅና፡ ውለዋልን፡ ጦጢት፡ አላት ። አዬ፡ ጌታዬ፡ እኔ፡ ዘወትር፡ ለመናገር፡

እየፈራሁዎት፡ ነው፡ እንጂ፡ ምን፡ ደኅና፡ ነገር፡ አለ፡ ቤቱ፡ እንደ፡ ሆነ፡
 ዘላለም፡ እንደ፡ ጠፋና፡ እንደ፡ ተበላሸ፡ ነው፡ ስትል፡ በብስጭት፡ ነገረ
 ችው። እሱም፡ እስቲ፡ የሆነውን፡ ንገሪኝ፡ አላት። ጌታዬ፡ አቶ፡ ድመቶማ፡
 ያደረገውን፡ ሁሉ፡ ብንግርዎት፡ ተናደውና፡ ተቂጥተው፡ አያበሩም።
 ምን፡ አድርጎ፡ ይሆን፡ እባክሽን፡ ግድ፡ የለም፡ ንገሪኝ፡ አላት። የጌታዬን፡
 ወተት፡ ጠብቅ፡ ቢባል፡ እየሰረቀ፡ መጠጣት፡ ለምዶ፡ ኖሮ፡ ዛሬ፡ የርስዎ፡
 ውቃዬ፡ አጋልጦት፡ ራሱን፡ ከጮጫው፡ ውስጥ፡ አግብቶ፡ ብደርስበት፡
 ሸሽቶ፡ ከደን፡ ገባ፡ አለችው።



የድመቶን፡ እፍ፡ በወተት፡
 ለቅልቃ፡ ሄደች።

በማግስቱ፡ አቶ፡ ዝንጀሮን፡ ና፡ ምሳህን፡ ብላ፡ ስትል፡ ከወውድማ፡
 ጠረችው። ተቀምጦም፡ ሲጋበዝ፡ በንዳ፡ በኩል፡ ሾልክ፡ የእኽሉን፡
 ክምር፡ በሙሉ፡ እሳት፡ ለኩስቸበት። ዝንጀሮም፡ ምሳውን፡ በልቶ፡
 እንደ፡ ጨረሰ፡ ከደጅ፡ ቢወጣ፡ ክምሩ፡ ተቃጥሎ፡ አመድ፡ ሆኖ፡ አገኘ
 ው። በዚህ፡ ጊዜ፡ ጉድ፡ ፈላ፡ እንግዲህ፡ ምን፡ አባቱን፡ አደርጋለሁ፡ ብሎ፡
 ተመልሶ፡ ለጠጢት፡ ነገራት። እሷም፡ ራሷን፡ ይዞ፡ አወይ፡ አወይ፡ በማ
 ለት፡ ጮኸችና፡ ሰማህ፡ አቶ፡ ዝንጀሮ፡ እንደዚህ፡ ያደረገህ፡ አቶ፡ ድመቶ፡
 ሳይሆን፡ አይቀርምና፡ ቶሎ፡ ብለህ፡ ሳትታይ፡ ብትጠፋ፡ ይሻላል፡ አለ
 ችው። እሱም፡ እንደ፡ መከረችው፡ ፈጸመ። በማግስቱ፡ እንኩዬ፡ ጠጢት፡
 ከጫካ፡ ጭራሮ፡ ስትለቃቅም፡ ድመቶን፡ አገኘችውና፡ እንዴት፡ ዋልክ፡
 ስትል፡ ሰላምታ፡ ሰጠችው። እግዚአብሔር፡ ይመስገን፡ ምን፡ ልታደርጊ፡
 መጣሽ፡ ብሎ፡ ቢጠይቃት፡ ፅንጨት፡ ልለቅም፡ ነዋ፡ አለችው። የቀሩትስ፡
 ቢላት፡ ከነሱማ፡ ባንተ፡ ምክንያት፡ ተኳርፈን፡ መቼ፡ እንነጋገራለን፡
 ስትል፡ መለሰችሉት።

— እረ፡ ለመሆኑ፡ ጌታዬ፡ ምን፡ አሉ፡ ተቂጡኝን።

— ዐይጥና፡ መጠማጥ፡ እያቀጫጨ፡ ባደሰብቁብህ፡ ኖሮ፡ ወን
 ድሜ፡ እሳቸው፡ እንኳን፡ ምንም፡ ባላሉ፡ ነበር።

— ለክ፡ እነሱ፡ ናቸው፡ ጠላቸቼ።

— አዎን፡ ያለነሱ፡ ምን፡ ባለጋራ፡ አለህ።

— እንኩዬ፡ ጠጢት፡ እንደ፡ ምን፡ አድርጌ፡ ብድሬን፡ ለመመለስ፡
 እችላለሁ፡ እስቲ፡ ብልሃት፡ ካንቺ፡ አይጠፋምና፡ ምክሪኝ።

— አይ፡ ወንድሜ፡ ባላገደደህ፡ ትቸገራለህ፡ ዐይጡትን፡ ከጎተራ፡
 ሥር፡ ታገኛታለህ፡ ይዘህ፡ ቅርጭጭ፡ ብታደርጋት፡ ይሆናል፤ መጠማ
 ጥንም፡ እሱ፡ እንኳን፡ ቢያይልብህ፡ ዶሮቹንና፡ ፅንቀላሎቹን፡ በመ
 ብላት፡ ልታጠቃው፡ ትችላለህ።

— አዎን፡ አውነትሽ፡ ነው፡ በዬ፡ ጌቶች፡ በቤት፡ የማይገቡበትን፡
 ቀን፡ ንገሪኝ።

— ነገም፡ ተነገ፡ ወዲያም፡ ወደ፡ ውጭ፡ ይሄዳሉ።

— እንግዲያውስ፡ እመጣለሁ፡ ብሏት፡ ተሰነባብተው፡ ተለያዩ።

ድመቶም፡ በማግስቱ፡ መጥቶ፡ ዐይጡትን፡ እጎተራ፡ ሥር፡
 ብቅ፡ ጥልቅ፡ ስትል፡ ለቀም፡ አድርጓት፡ ሮጠ፡ ደግሞ፡ ሌሊቱን፡
 ተመልሶ፡ ዶሮች፡ ከሚሰፍሩበት፡ ሰበሰብ፡ ላይ፡ አንዷን፡ ሲካክ፡
 ይዟት፡ በረረ። ኳክ፡ ኳክ፡ በማለቷም፡ ሎሌዎች፡ ተከትለው፡ ቢያባ
 ረሩ፡ የያዘውን፡ ከጣለ፡ በኋላ፡ በጎን፡ ወደ፡ ቤት፡ እየሮጠ፡ ሄደ፡
 ወዲያው፡ በፍጥነት፡ የተረፉትን፡ ዶሮች፡ አንገት፡ አንገታቸውን፡ እየ
 ቀረጨጨ፡ ፈጃቸው።

አሽከሮቹም፡ ያችን፡ ያስጣሏትን፡ ዶሮ፡ ይዘው፡ ወደ፡ ቤታቸው፡
 ገቡ። ድመቶ፡ ግን፡ እንደ፡ ገና፡ ሁሉንም፡ እንቅልፍ፡ ሲወስዳቸው፡
 ተመልሶ፡ ሌሊቱን፡ የገደላቸውን፡ ዶሮች፡ ሬሳ፡ ሲያግዝ፡ አደረ። እን
 ኩዬ፡ ጠጢትም፡ በዉት፡ ተነሥታ፡ እነዚያን፡ ዶሮች፡ ብታይ፡ ከጫ
 ካ፡ ከተመለሰችው፡ በስተቀር፡ ሌላ፡ አንድም፡ አጣች። ቶሎ፡ ብላ፡
 የዚያችን፡ የሞተች፡ ዶሮ፡ ሆኖ፡ ፅቃ፡ ዘንጥላ፡ ትንሽ፡ ደም፡ ስላገ
 ኘች፡ እንቅልፍ፡ እንደ፡ ወሰደው፡ የመጠማጡን፡ ከንፈር፡ ቀብታ፡
 አንዣቱን፡ ባፋ፡ አስነክሳ፡ ሬሳውን፡ አጠገብ፡ አስቀምጣ፡ ሮጣ፡ እቤት፡
 ገባች። ወዲያው፡ አንበሳው፡ ተመኝታው፡ ሲነሣ፡ አይታ፡ ጌታዬ፡
 እስቲ፡ እንሂድና፡ ዶሮቹን፡ እንያቸው፡ መቼም፡ የሱው፡ የመጠማጥ፡

ዘሮች ፣ ናቸው ፣ ጠላቶቻችን ፣ ቀን ፣ ቀን ፣ እያመጣ ፣ ቤቱን ፣ በያሳያቸው ፣ መቼ ፣ ሌሊት ፣ መጥቶ ፣ ዶረችንን ፣ ያበክታት ፣ ነበር ፣ አለችው ።

— ቀን ፣ ይመጣሉ ፣ እንዴ ፤

— አዎን ፣ ጌታዬ ።

— ታዲያ ፣ ምን ፣ ይጋብዛቸዋል ፤



አቶ ፣ አንበሳ ፣ በደ ፣ ለወደ ፣ ፊቱ ፣ እንዳይጠፋ ፣ እንቀጥጥ ፣ ፊቸው ፣ አላትና ፣ ሄደው ፣ ቢያዩ ፣ ከበታው ፣ እንድም ፣ ዶሮ ፣ አጡ ።

እኔ ፣ ምን ፣ በውቄ ፣ ሁል ፣ ጊዜ ፣ ተደስተው ፣ ተሸክክተው ፣ ተሳላቸው ፣ ነው ፣ የሚለያዩት ፣ ብላ ፣ በማቋጨት ፣ ነገረችው ። አቶ ፣ አንበሳ ፣ በደ ፣ ለወደ ፣ ፊቱ ፣ እንዳይጠፋ ፣ እንቀጥጥ ፣ ፊቸው ፣ አላትና ፣ ሄደው ፣ ቢያዩ ፣ ከበታው ፣ እንድም ፣ ዶሮ ፣ አጡ ። በቅራቢያው ፣ የተገኘው ፣ የዘያቸው ፣ ሌሊት ፣ ያስጣሏት ፣ ዶሮ ፣ ፊሳ ፣ ብቻ ፣ ሆነ ፣ ያችኑም ፣ አቶ ፣ መጠማጥ ፣ ጉርሥ ፣ አድርጓት ፣ ተሻቷል ። እንደ ፣ እውነቱ ፣ ግን ፣ ሌሊቱን ፣ ሲበንን ፣ አድሮ ፣ ጧት ፣ እንቅልፍ ፣ ድብን ፣ አድርጎ ፣ ስለ ፣ ወሰደው ፣ ይህ ፣ ሁሉ ፣ ሲደረግ ፣ አይሰማም ፣ ነበር ። በዚህ ፣ ጊዜ ፣ ጌታው ፣ አቶ ፣ አንበሳ ፣ እጅግ ፣ አድርጎ ፣ ተናዶ ፣ ልግደለው ፣ አላት ። አይ ፣ አይሆንም ፣ ደግሞ ፣ በነፍሱ ፣ ገዳይነት ፣ ትያዙ ፣ እንግዲያው ፣ ልሰረው ፣ አለና ፣ መጠማጥን ፣ ወስዶ ፣ ከግንድ ፣ ጋራ ፣ ከቀፈደደ ፣ በኋላ ፣ ውሻን ፣ ጠብቅ ፣ ብሎ ፣ አዘ ፣ እንከብዩ ፣ ጦጢትን ፣ አስከትሎ ፣ ሄደ ። አቶ ፣ ውሻም ፣ እንቅልፍ ፣ ሳያምረው ፣ ጠንክሮ ፣ በጥብቅ ፣ ሲጠብቅ ፣ ሰንብቶ ፣ ሳለ ፣ አንድ ፣ ቀን ፣ ወደ ፣ ውጭ ፣ ለሽንቱ ፣ ወጣ ፣ ሲል ፣ አየችና ፣ ጦጢት ፣ ሆዬ ፣ መጠማጥን ፣ ፈታ ፣ አምልጥ ፣ ነፍሱን ፣ አድን ፣ አለችው ። ዘበኛውም ፣ ከውጭ ፣

ሲመለስ ፣ መጠማጥን ፣ ሲሮጥ ፣ አየው ፣ ወዲያው ፣ ተከታትሎ ፣ ሲያባርር ፣ ሲያበር ፣ በመጨረሻው ፣ መጠማጥ ፣ ከሹብ ፣ ጉድጓድ ፣ ጥልቅ ፣ አለበት ። እሱም ፣ በጣም ፣ አዝና ፣ ተበላጭቶ ፣ ነበርና ፣ አለቀውም ፣ ብሎ ፣ ተከ



መጠማጥን ፣ ወስዶ ፣ ከግንድ ፣ ጋራ ፣ ከቀፈደደ ፣ በኋላ ፣ ውሻውን ፣ ጠብቅ ፣ ብሎ ፣ አዘ ፣ ሄደ ።

ታትሎት ፣ ገባ ። በዚህ ፣ ጊዜ ፣ አያ ፣ ሹብ ፣ ከየት ፣ መጣችሁ ፣ አላቸው ። የራብውን ፣ ታበላለህ ፣ ቢሉን ፣ አሉት ። እንግዲያውስ ፣ አሁን ፣ የተራብኩት ፣ እኔ ፣ ነኝና ፣ በልቼ ፣ አበላችኋለሁ ፣ ብሎ ፣ ሁለቱንም ፣ ቅርጥፍ ፣ አደረጋቸው ።



አያ ፣ ሹብ ፣ ከየት ፣ መጣችሁ ፣ አላቸው ።

ከዚህ ፣ በኋላ ፣ እንከብዩ ፣ ጦጢት ፣ አያ ፣ ሹብን ፣ ዘመቻ ፣ መሄዳችን ፣ ነውና ፣ ካራቱ ፣ አህሮች ፣ ሁለቱን ፣ አርደህ ፣ በሁለቱ ፣ ጭነህ ፣ አንተ ፣ ቀደም ፣ ብለህ ፣ መንገድ ፣ ዝምር ፣ አለችው ። እሱም ፣ የባለሙሉ ፣ ሥልጣን ፣ አዛ

ኃፒን ፡ ቃል ፡ በመቀበል ፡ አህሮቹን ፡ አርዶ ፡ ጭኖ ፡ መንገዱ ፡ በየት ፡ ነው ፡ አላት ። በዚያ ፡ በደኑ ፡ በሚካው ፡ አጠገብ ፡ ነው ፡ ምናልባት ፡ ያልደረሰ ንብህ ፡ እነደ ፡ ሆነ ፡ ሲመሹብህ ፡ እንዳትፈራ ፡ ከዘመዶችህ ፡ አጠገብ ቀረብ ፡ ብለህ ፡ እደር ፡ አለችው ። አያ ፡ ሽቦም ፡ እንደ ፡ ታዘዘው ፡ ይዞ ፡ ሲጓዝ ፡ ሲጓዝ ፡ ውሎ ፡ እደኑ ፡ አጠገብ ፡ ሲደርስ ፡ መሸበት ፡ ዘመዶቹ ንም ፡ ከዚያው ፡ አገኘና ፡ አጠገባቸው ፡ ሰፈረ ።

ጌታህ ፡ ወዴት ፡ ይሄዳል ፡ አሉት ፡ ዘመቻ ፡ ነዋ ፡ አላቸው ።



ጌታህ ፡ ወዴት ፡ ይሄዳል ፡ አሉት ።

ቃዲያ ፡ እኛ ፡ አንዘምትበትም ፡ ደግሞ ፡ ላንድ ፡ ጥፍራም ፡ ነው ፡ ተው ፡ ዝም ፡ በለው ፡ ተባብለው ፡ የታረዱትን ፡ አህሮች ፡ በሏቸው ፡ ደኅንኖቹን ፡ ደግሞ ፡ አሳድረው ፡ በማግስቱ ፡ ለመብላት ፡ ተሰብስበው ፡ ሲያሸካኩ ፡ እንኩዬ ፡ ጦጢት ፡ ላቶ ፡ አንበሳ ፡ ጌታዬ ፡ አያ ፡ ሽቦ ፡ ያደረገውን ፡ ነገር ፡ ብንግርዎት ፡ በንዴት ፡ ይሞታሉ ፡ አለችው ።

—ምን ፡ አደረገ ፡ እባክሽ ፡

—አዬ ፡ ጌታዬ ፡ አህሮቹን ፡ ሰብስቦ ፡ ወደ ፡ ደን ፡ ገብቶ ፡ እስቲ ፡ ማን ፡ አባቱ ፡ ይነካኛል ፡ እያለ ፡ ይፎክራል ፡ ሲሉ ፡ ሰማሁ ።

—ቦታውን ፡ ታውቂዋለሽ ፡

—አይጠፋኝም ።

እንግዲህ ፡ በደ ፡ ተነሽ ፡ አሳዩኝ ፡ አላትና ፡ እፊት ፡ ቀድሞ ፡ እደኑ ፡ አጠገብ ፡ ሲደርሱ ፡ በሩቅ ፡ እነአያ ፡ ሽቦ ፡ አህሮቹን ፡ ዘነጣጥለው ፡ ገና ፡

አፍላ ፡ መብል ፡ ይዘው ፡ አዩ ። በዚህ ፡ ጊዜ ፡ አንደኛው ፡ ቀና ፡ ብሎ ፡ ለንደኞቹ ፡ እረ ፡ ይህ ፡ የሚያምር ፡ ጉብዝ ፡ ከወዴት ፡ ይመጣል ፡ አላቸው ። ያም ፡ ያህሮቹ ፡ እረኛ ፡ የነበረው ፡ ሽቦ ፡ በየው ፡ ጊዜ ፡ ደንግጦ ፡ እረ ፡ እሱማ ፡ በለጋራችን ፡ ነው ፡ ብሎ ፡ ስላረጋገጠ ፡ ተዘጋጅተው ፡ ለጠብ ፡ ተደግሰው ፡ ቈዩት ። እንኩዬ ፡ ጦጢትም ፡ ጌታዬ ፡ እንግዲህ ፡ ሞትዎም ፡ ሽረትዎም ፡ ዛሬ ፡ ነውና ፡ ይበርቱ ፡ አለችውና ፡ ቶሎ ፡ ብላ ፡ ከዛፍ ፡ ላይ ፡ ፊጥ ፡ አለች ። አንበሳም ፡ ዝግንነትና ፡ ድፍረት ፡ ገንዘብ ፡ ስለ ፡ ሆነ ፡ ተንደርድሮ ፡ ከመካከላቸው ፡ ጥልቅ ፡ አለ ፡ ወዲያውም ፡ አንዱን ፡ ይዞ ፡ ሲተናነቀውና ፡ ሲታገለው ፡ ከቀሩት ፡ አንደኛው ፡ ተቆለክልከ ፡ ሆኖ ፡ ዕቃውን ፡ ዘነጠለው ፡ የቀሩትም ፡ እግሩን ፡ ዘርጥጠው ፡ አጋደሙት ። ከዚህም ፡ በኋላ ፡ ዘረጋግፈው ፡ በልተው ፡ ፈርሱ ፡ ብቻ ፡ ሲቀራቸው ፡ አይታ ፡ እንኩዬ ፡ ጦጢት ፡ ተመልሷ ፡ እቤቷ ፡ ገባች ።



አንበሳው ፡ ዝግንነትና ፡ ድፍረት ፡ ገንዘብ ፡ ስለ ፡ ሆነ ፡ ተንደርድሮ ፡ ከመካከላቸው ፡ ጥልቅ ፡ አለ ።

ለቀሩት ፡ ላያ ፡ ንብሮና ፡ ለቀበሮ ፡ ጌታዬን ፡ ከያ ፡ ሽቦ ፡ ጋራ ፡ ሸኝቼ ፡ መጣሁ ፡ አለቻቸው ። እስከ ፡ መቼ ፡ ድረስ ፡ ይመጣሉ ። ካንድ ፡ ወር ፡ በኋላ ፡ አያ ፡ ንብሮ ፡ ቤቱንስ ፡ ማን ፡ ይጠብቅ ፡ ብለው ፡ አዘዙ ። አንተንና ፡ እኔን ፡ እንግዲህ ፡ አደራ ፡ ብለዋልና ፡ ስንፍ ፡ ሳናስገባ ፡ መጠበቅ ፡ አለብን ፡ አለችው ። የምር ፡ መስሎት ፡ እሷው ፡

እንዳለችው፡ ዘብ፡ ገብቶ፡ ተጠንቅቆ፡ ሲጠብቅ፡ ቁይ፤ ከዕለታት፡ አንድ፡ ቀን፡ ጦጢት፡ አያ፡ ነብሮ፡ እረ፡ ይህች፡ እንኩዬ፡ ቀበሮ፡ ጉድ፡ ታደርገናለች፡ አለችው። እንዴት፡ በላት፤ እሷ፡ ከመጣች፡ ዝምሮ፡ ከነዚህ፡ በጎች፡ አንድም፡ ቀን፡ አልታረደላቸው፤ የሚወለዱትንም፡ እየቀረጠፈች፡ ብትበላ፡ ነው፡ እንጂ፡ እንዴት፡ እስከሁን፡ ግልገል፡ ይታጣ፡ ነበር፤ አሁን፡ ደግሞ፡ በመጨረሻው፡ እናቲቶቹን፡ ትበላቸውና፡ ላደራ፡ ሳንበቃ፡ እንዳንቀር፡ እሠጋለሁ፡ ብላ፡ መለስችለት።

—ታዲያ፡ ምን፡ ማድረግ፡ ይሻለናል፤ ያባረርናትም፡ እንደ፡ ሆነ፡ ጌታችን፡ ሲመለስ፡ ታሳጣናለች።

ዝም፡ ብለን፡ እፍን፡ አድርገን፡ ገድለን፡ ገደል፡ መልቀቅ፡ ነው፡ የሚሻለው።

እሱም፡ በዚሁ፡ ተስማማ።

ማታ፡ ቀበሮ፡ በጎቹን፡ ይዛ፡ ከዋለችበት፡ ዳር፡ ስትገባ፡ ጦጢት፡ እንኩዬ፡ ቀበሮ፡ ነገ፡ ከኔ፡ ጋራ፡ እቤት፡ ነው፡ የምትውደው፡ አለቻት።

—በጎቹንስ፡ ማን፡ ይጠብቃቸዋል፤

—አያ፡ ነብሮ።



አያ፡ ነብሮ፡ እረ፡ ይህች፡ እንኩዬ፡ ቀበሮ፡ ጉድ፡ ታደርገናለች፡ አለችው።

በዚህ፡ ጊዜ፡ ቀበሮ፡ እሺ፡ ብላ፡ እጅ፡ ነግች። አያ፡ ነብሮና፡ ጦጢትም፡ በማግስቱ፡ ጧት፡ ተነሡና፡ እተኛችበት፡ እፍን፡ አድርገው፡ ገደሏት።

—እንግዲህ፡ ሰው፡ ሳያየን፡ ወስደን፡ ገደል፡ እንጣላት፡ አለችው።

—እንዴት፡ አድርገን፤

—በገመድ፡ አስረን፡ አንተ፡ እፊት፡ እኔ፡ ደግሞ፡ እኋላ፡ ሆኜ፡ እየገብተን፡ ነዋ።

—በዬ፡ ቶሎ፡ ደኅና፡ ገመድ፡ አምጪ።

ወዲያው፡ ጠንካራውን፡ ቀላድ፡ ይዛ፡ መጥታ፡ ጥፍር፡ አድርጋ፡ አሰረቻት። አያ፡ ነብሮም፡ አንቺ፡ እጅ፡ አለሽ፤ እኔ፡ በምኔ፡ እስባታለሁ፡ አላት። ነብሮም፡ ደግ፡ መልካም፡ በንገቱ፡ አግቢልኝ፡ አላትና፡ አጥልቃለት፡ ሲገብትት፡ እገደሉ፡ አጠገብ፡ ደረሱ። እንኩዬ፡ ጦጢትም፡ ቁይ፡ እንግዲህ፡ እንዳትመለስ፡ እናድርጋት፡ ብላ፡ ትልቅ፡ ድንጋይ፡ ከዠርባዋ፡ ላይ፡ ደርባ፡ ቅፍድድ፡ አድርጋ፡ አሰረችና፡ በል፡ ይህን፡ ጊዜ፡ ሳብ፡ አድርጋት፡ አለችው። እሱም፡ በብዙ፡ ድካም፡ ሳበና፡ እገደሉ፡ አፋፋ፡ ሲደርስ፡ በርታ፡ እንጂ፡ አምጥተን፡ አምጥተን፡ አሁን፡ ደግሞ፡ እንቸገር፡ ብላ፡ ቀደም፡ አለችና፡ እንዲህ፡ አትመነችገውም፡ አለችው። እንዳለችው፡ አደርጋለሁ፡ ብሎ፡ ምንችግ፡ ሲያደር፡ የድንጋዩና፡ የቀበሮዋ፡ ሬሳ፡ ክብደት፡ ጉትቶት፡ ተያይዘው፡ ገደል፡ እልም፡ አሉና፡ አለቁ።

ከዚህ፡ በኋላ፡ የጌታዋን፡ ንብረት፡ በሙሉ፡ ይዛ፡ ቀረች፡ ይባላል።



ድንጋይ፡ በዠርባዋ፡ ላይ፡ ደርባ፡ ቅፍድድ፡ አድርጋ፡ አሰረችና፡ በል፡ ይህን፡ ጊዜ፡ ሳብ፡ አድርጋት፡ አለችው።

※ ይህንን፡ ሁሉ፡ ገብዝ፡ አንዲት፡ ተንኩለኛ፡ ጦጣ፡ እንዲህ፡ አድርጋ፡ በብልሳት፡ ፈጀቻቸው። ከነተረቱ፡ ጦጣ፡ ባለቤቱን፡ ታስወጣ፡ ይባላል።

ስለ፡አንዲት፡የጌታ፡ልጅ፡መፅነስ።

አንድ፡ታላቅ፡መስፍን፡ሀገሩን፡እንደ፡ሠም፡አቅልጦ፡እንደ፡ገል፡ቀጥቅጦ፡ይገዛ፡ነበር። እሱም፡ላቅመ፡ሔዋን፡የደረሰች፡አንዲት፡ልጅ፡ነበረችው። ከዕለታት፡አንድ፡ቀን፡አንድ፡ድኻ፡ሰው፡ሎሌነት፡ለመግባት፡ደብዳቤ፡ጽፎ፡ከመንገድ፡ላይ፡ሲጠባበቅ፡መስፍኑ፡በበቅሎ፡ተቀምጦ፡በጀብ፡ሆኖ፡በግርማ፡መጣ። በዚህ፡ጊዜ፡በለጉዳዩ፡ወረቀቱን፡በንጨት፡አጣብቆ፡እያሳየ፡ይጮኻ፡ዠመር። ጌትዮውም፡አጋፋሪውን፡ተቀበለው፡ብሎ፡ያንን፡ደብዳቤ፡አስመጥቶ፡ቢመለከተው፡ፍሬ፡ነገሩ፡ያሸከርነት፡ሥራ፡ይሰጠኝና፡እያገለገልኩ፡ልብላ፡የሚል፡ሆነ። የሥራ፡ችሎታውን፡ቢጠይቀው፡ያሸከርነት፡ሥራ፡በሙሉ፡ዐውቃለሁ፡አለ። ታላቁም፡ገዢ፡ለድኻ፡አዛኝና፡ተቋርቋሪ፡ስለ፡ነበረ፡በልፍኝ፡አሸከርነት፡እንዲሠራ፡ለምድረ፡ግቢው፡አዛዥ፡ትእዛዝ፡ሰጠ። በለሥልጣኑም፡ቶሎ፡ብሎ፡የሚሠራውን፡ሥራ፡ለይቶ፡አስታወቀው።



ተቀበለው፡

ከዕለታት፡እንድ፡ቀን፡በቅልጥፍናውና፡በሥራ፡ማወቁ፡ተደስቶ፡ጌትዮው፡አንተ፡ልጅ፡ስምህ፡ማነው፡ብሎ፡ጠየቀው። ጌታዬ፡ሆይ፡ስሜ፡“የኔ፡ነው”፡ሲል፡መለሰለት። በማግስቱ፡ደግሞ፡በለቤቲቷ፡አንተ፡ልጅ፡ስምህን፡ሳላውቀው፡እስከ፡ዛሬ፡ድረስ፡እንዲያው፡አንተ።

ልጅ፡እያልኩ፡ነው፡የምጠራህ፡እስቲ፡ማን፡ትባላለህ፡ንገረኝ፡አሉት፡እመቤቱ፡ሆይ፡ስሜ፡“የሳቸው፡ነው”፡ብሎ፡በታላቅ፡ማክበር፡መለሰላቸው። ሦስተኛ፡ልጃቸው፡ልጃገረዲቷ፡እንደ፡እናቷና፡እንደ፡አባቷ፡ያንን፡ሰው፡ስምህ፡ማነው፡በስምህ፡እንድ፡ጠራህ፡ብትለው፡“አባባ”፡እባላለሁ፡አላት።

ከዚህ፡በኋላ፡ያ፡ላይን፡የሚያስጠይፍ፡ድኻ፡መልካም፡ሲበላና፡ደኅና፡ደኅና፡ልብስ፡ሲለብስ፡ጊዜ፡ሰውነቱ፡በጣም፡አማረ፡እንዲያውም፡ከነሱው፡ከጌቶቹ፡የተወለደ፡መሰለ። ስለዚህም፡ያች፡ወይዘሪት፡ለዚያ፡ሰውዬ፡ምስጢሯን፡ሁሉ፡እየገለጠች፡ታጫውተው፡ዠመር። ከዚህም፡የተነሣ፡ከመፅነስ፡ደረሰች። አባቷና፡እናቷ፡ነፍሰ፡ጡር፡መሆኗን፡በተረዱ፡ጊዜ፡ገልጠሽ፡ንገሪን፡ከማን፡ነው፡ያረገዝሽው፡ብለው፡ጠየቋት። እሷም፡የደፈረኝ፡ይህ፡ሎሌ፡ነው፡ያረገዝኩትም፡ከሱው፡ነው፡እኔ፡መቼስ፡ምን፡ላድርግ፡እናንተው፡በገዛ፡እጃችሁ፡ከልፍኝ፡አስገብታችሁ፡አሠለጠናችሁት፡አለቻቸው። እውነቷ፡ነው፡ያደርጋል፡ጥፋተኞቹ፡እኛው፡ነን፡ያለ፡ልክ፡አቀረብነው፡ብለው፡ተናደውና፡ተቋጥተው፡ያንን፡አሸከር፡እጅ፡እግሩን፡አሳስረው፡ለቅጣቱ፡ውሳኔ፡ወደ፡ፍርድ፡ቤት፡ሰደዱት። ከዳኞቹም፡ፊት፡በቀረበ፡ጊዜ፡ግፉና፡በደሉ፡ሁሉ፡በነገረ፡ፈጅ፡አማካይነት፡በዝርዝር፡እንዲገለጽ፡ተደረገ።



ያንን፡አሸከር፡እጅ፡እግሩን፡አሳስረው፡ለቅጣቱ፡ውሳኔ፡ወደ፡ፍርድ፡ቤት፡መስደት።

ዳኞቹም ፡ ግራና ፡ ቀኙን ፡ ከዳመጡ ፡ በኋላ ፡ አንተ ፡ ሰው ፡ ይህንን ፡ ነገር ፡ ሠርተኸዋል ፡ ታምናለህ ፡ ወይስ ፡ ትክዳለህ ፡ ብለው ፡ ቢጠይቁት ፡ እኔ ፡ ድኻው ፡ በግፍ ፡ ከመታሰፊ ፡ በተቀር ፡ እንደዚህ ፡ ያለውን ፡ ድፍረት ፡ በጭራሽ ፡ አላደረግሁም ፡ ብሎ ፡ መለሰላቸው ።

ከዚህ ፡ በኋላ ፡ እነዚህ ፡ ዳኞች ፡ ነገሩ ፡ ለፍርድ ፡ ስላስቸገራቸው ፡ የቀን ፡ ቀጠሮ ፡ አደረጉ ። ሰውየው ፡ ግን ፡ በእስር ፡ ቤት ፡ እንዲቁደ ፡ ታዘዘ ። በነገሩ ፡ እጅግ ፡ ስላዘነ ፡ ጉዳዩ ፡ በቶሎ ፡ ውሳኔ ፡ ያገኝ ፡ ዘንድ ፡ በማሰብ ፡ ራሳቸው ፡ መስፍኑና ፡ ባለቤቷቷ ፡ በዚያው ፡ በተቀጠረበት ፡ ቀን ፡ ልጃቸውን ፡ ይዘው ፡ ከፍርድ ፡ ቤት ፡ ቀረቡ ። ዳኞቹ ፡ ወይዘሪቷን ፡ ወደ ፡ ምርመራ ፡ ክፍል ፡ ለብቻዋ ፡ ወስደው ፡ ከማንው ፡ ያረገዝኸው ፡ ብለው ፡ ቢጠይቁት ፡ “ከአባባ” ፡ ነው ፡ ብላ ፡ መለሰችላቸው ። ደግሞ ፡ መስፍኑን ፡ ይህች ፡ ልጅ ፡ ከማን ፡ ያረገዝች ፡ ይመስልዎታል ፤ ከማንስ ፡ ይጠራጠሯታል ፡ በማለት ፡ ቢጠይቁቸው ፡ “እኔ ፡ ነው” ፡ ደግሞ ፡ ከሌላ ፡ ከማን ፡ አረገዝች ፡ ተብሎ ፡ ይታሰባል ፡ ሲል ፡ መልስ ፡ ሰጣቸው ። ደግሞ ፡ ሦስተኛ ፡ ባለቤቷቸውን ፡ መቼም ፡ ምንም ፡ ቢሆን ፡ ልቦናዎ ፡ ሳያውቅ ፡ አይቀርምና ፡ ይህች ፡ ልጅዎ ፡ ከማን ፡ ያረገዝች ፡ ይመስልዎታል ፤ ይህ ፡ ነገር ፡ ስላስቸገረን ፡ የሚጠረጥሩትን ፡ ሰው ፡ ይንገሩን ፡ አሏቸው ። ከሌላ ፡ ከማንም ፡ ሰው ፡ አላረገዝች ፡ “ከሳቸው ፡ ነው” ፡ ብለው ፡ አረጋገጡላቸው ።

ከዚህ ፡ በኋላ ፡ ዳኞቹ ፡ ፈታቸውን ፡ ወደ ፡ እናትና ፡ አባቷ ፡ መልሰው ፡ ታዲያ ፡ ይህ ፡ ድኻ ፡ ምን ፡ ያድርገን ፡ ብላችሁ ፡ ነው ፡ እናንተው ፡ እያወቃችሁ ፡ ባመናችሁት ፡ ጥፋት ፡ ያሰራችሁት ፡ እውነትም ፡ በሥልጣናችሁ ፡ ተመክታችሁ ፡ ነው ፡ በሉ ፡ አሁንም ፡ ያላገባብ ፡ በግፍ ፡ ስላሰራችሁት ፡ ሙሉ ፡ ከሳ ፡ እንዲሰጠው ፡ ወስነናል ። እርስዎም ፡ ጌታዬ ፡ ሕግ ፡ የማይፈቅደውን ፡ መጽሐፍ ፡ የማያዘውን ፡ ተግባር ፡ ሠርተው ፡ ስለ ፡ ተገኙ ፡ እስራት ፡ ይገባዎታልና ፡ ወደ ፡ ወሀኒ ፡ እንዲሄዱ ፡ ፈርደናል ፡ ብለው ፡ ድኻውን ፡ በገንዘብ ፡ አስክሰው ፡ ለቀቁት ፡ ይባላል ።

※ ካያያዝ ፡ ይቀደዳል ፤ ካነጋገር ፡ ይፈረዳል ፤ እየተባለ ፡ የሚተረተውም ፡ እንደዚህ ፡ ያለ ፡ ነገር ፡ ባጋጠመ ፡ ጊዜ ፡ መሆኑን ፡ ተገንዝቦ ፡ መጠንቀቅ ፡ ይገባል ።

ስለ ፡ አንድ ፡ ታማኝ ፡ አሸከር ።

ባንድ ፡ አገር ፡ ውስጥ ፡ ጌታው ፡ እጅግ ፡ አድርጎ ፡ የሚያምነው ፡ እሱም ፡ ጌታውን ፡ የሚወድ ፡ የሚያከብርና ፡ የሚፈራ ፡ አሸከር ፡ ነበር ። በሚያደርገውና ፡ በሚሠራውም ፡ ሁሉ ፡ የተጠነቀቀ ፡ ፈሪህ ፡ እግዚአብሔር ፡ ያደረበት ፡ በመሆኑ ፡ ጌታው ፡ ወደ ፡ ዘመቻ ፡ ሲሄድ ፡ አንተ ፡ እኔን ፡ በማገልገል ፡ የደከምህ ፡ ፈቃዴን ፡ የምትፈጽም ፡ ታማኝ ፡ አሸከር ፡ እኔ ፡ ከጦርነት ፡ እስከመለስ ፡ ድረስ ፡ ቤቴ ፡ እንዳይቀዘቅዝ ፡ ግቢዬ ፡ እንዳይከበር ፡ ሚስቴ ፡ እንድትታፈር ፡ በጥብቅ ፡ አደራ ፡ እልሃለሁ ። ይህንን ፡ የመሰለ ፡ አደራ ፡ የሚሰጠው ፡ እጅግ ፡ ለተወደደና ፡ ለታመነ ፡ አሸከር ፡ ነው ፡ እንጂ ፡ ለማንም ፡ ሰው ፡ አይደለምና ፡ አስብበት ፡ አለና ፡ አስገንዘበው ።

ይህም ፡ አሸከር ፡ አደራው ፡ እጅግ ፡ ስለ ፡ ከበደውና ፡ ከዚህም ፡ በላይ ፡ አሳዳሪውን ፡ እንደ ፡ ራሱ ፡ አድርጎ ፡ ይወደው ፡ ስለ ፡ ነበረ ፡ ጌታዬ ፡ እርስዎ ፡ ወደ ፡ ሞት ፡ አገር ፡ ሲሄዱ ፡ እኔ ፡ መቅረት ፡ አይገባኝም ፡ ሲሆን ፡ እንደ ፡ ጋሻ ፡ ከፊትዎ ፡ ተመክቼ ፡ ጦር ፡ ቀማሽ ፡ መሆን ፡ አለብኝ ፤ ሴት ፡ ይመስል ፡ ከቤት ፡ መዋል ፡ ግን ፡ አይገባኝም ፡ ብሎ ፡ መልስ ፡ ሰጠው ። ጌትየው ፡ ግን ፡ ያለሱ ፡ ላደራ ፡ የሚበቃ ፡ ሰው ፡ በቤቴ ፡ ስላልነበረው ፡ ንብረቱን ፡ እንዲጠብቅለት ፡ በልመና ፡ ጭምር ፡ አስገድዶ ፡ ወዲያውም ፡ አስምሎ ፡ ቀጥሎ ፡ ባለው ፡ ሁኔታ ፡ ሲሠራ ፡ እንዲቁየው ፡ አዘዘ ። ቃሉም ፡ አንደኛ ፡ እልፍኙ ፡ ካለበት ፡ ቅጥር ፡ ግቢ ፡ ማንም ፡ ሰው ፡ እንዳይገባ ፤ ሁለተኛ ፡ አንተም ፡ ላንድ ፡ አፍታ ፡ እንኳን ፡ ቢሆን ፡ ከበር ፡ ሳትለይ ፡ ሌት ፡ ከቀን ፡ እንድትጠብቅ ፡ ሦስተኛ ፡ ባለቤቴ ፡ በለቅሶም ፡ ሆነ ፡ በቤተ ፡ ክርስቲያን ፡ ምክንያት ፡ ከግቢዬ ፡ እንዳትወጣ ፡ አራተኛ ፡ ሚስቴ ፡ ካለችበት ፡ ቦታ ፡ “ሰው ፡ ማመኔ” ፡ ከምትባለዋ ፡ ገረዴ ፡ በስተቀር ፡ ሌላ ፡ ማንም ፡ ሰው ፡ ቢሆን ፡ እንዳይገባ ፡ ጠንክረህ ፡ ከልክል ፡ የሚል ፡ ነው ።

ለሚስቱም ፡ ይህንኑ ፡ አስረድቶ ፡ ነግሮ ፡ ተነሥቶ ፡ ወደ ፡ ዘመቻው ፡ ሄደ ። ከዚህ ፡ በኋላ ፡ ታማኙ ፡ ሎሌ ፡ ከተቀበለው ፡ ትእዛዝ ፡ አንዳች ፡ ነገር ፡ ሳያዘንፍና ፡ ሳያቃውስ ፡ እንደ ፡ ተባለው ፡ ሁሉ ፡ በትክክል ፡ ብዙ ፡ ቀን ፡ ሲጠብቅ ፡ ቁየ ። ነገር ፡ ግን ፡ የደኅና ፡ ሰው ፡ ተቃዋሚ ፡ ብዙ ፡ ነውና ፡ አንድ ፡ ቀን ፡ እመቤቲቱ ፡ ሲሆን ፡ ከውጪ ፡ የሚያነጋግረኝ ፡ ሰው ፡ አስገባልኝ ፡ ካልሆነም ፡ አንተ ፡ እየገባህ ፡ አሜውተኝ ፡



እምነት ፡ የሚሰጠው ፡ እጅግ ፡ ለተወደደ ፡ እሽ
ከር ፡ ነው ፡ እንጂ ፡ ለማንም ፡ ላልታመነ ፡
ሰው ፡ አይደለምና ፡ እስብበት ።

ብላ ፡ በልመናም ፡ በማስፈራራትም ፡ ታስጨንቀው ፡ ዝመረች ። እሱ ፡
ግን ፡ እኔ ፡ ሰማይ ፡ ዝቅ ፡ መሬት ፡ ከፍ ፡ ቢል ፡ እንኳን ፡ ሌላው ፡ ይቅ
ርና ፡ ጌታዬ ፡ በሚያርፍበት ፡ አገባዝ ፡ ላይ ፡ ላልቀመጥ ፡ ቃል ፡ ለምድር ፡
ለሰማይ ፡ ነው ፡ ብሎ ፡ ቀርጠኛ ፡ ሐሳቡን ፡ ገለጸላት ። ሴቲቱም ፡ በነገ
ሩ ፡ ተበሳጭታና ፡ ተቈጭታ ፡ ጥቂት ፡ ቀን ፡ ከቂየች ፡ በኋላ ፡ ቂይ ፡
ግድ ፡ የለም ፡ ጌታህ ፡ ሲመጣ ፡ በቁምህ ፡ ዐፈር ፡ እንዲመለስብህ ፡ ሳላ
ደርግ ፡ ብቀር ፡ ታዘብ ፡ ብላ ፡ አሁንም ፡ የማስፈራራት ፡ ንግግኛን ፡ ብታ
ሰማው ፡ እንኳን ፡ ዐፈር ፡ እሳት ፡ ቢነድብኝ ፡ ሐሳቤ ፡ አይለወጥም ፡
ሲል ፡ ቀርጠኛ ፡ ቃሉን ፡ ሰጣት ። ከዚህ ፡ በኋላ ፡ ሴቲቱ ፡ ያንን ፡ አሽ
ከር ፡ የምታጠምድበትንና ፡ የምታጠፋበትን ፡ ምክንያት ፡ በማሰብ ፡ ባለ
ቤቷ ፡ በሚገባበት ፡ ቀን ፡ ደስ ፡ ብሎት ፡ ፈቃዷን ፡ እንዲፈጽም ፡ ለመ
ቀበያ ፡ ከፍ ፡ ያለ ፡ ድግስ ፡ እንዲሰናዳ ፡ አዘዘች ። የወጣ ፡ ሰው ፡ መመ
ለሱ ፡ ስለማይቀር ፡ ዘማቹም ፡ በተጠበቀበት ፡ ቀን ፡ በልልታና ፡ በደስታ ፡
ከቤቱ ፡ ገባ ። ወደ ፡ አዳራሽ ፡ ከመውረዱ ፡ በፊት ፡ ድጉን ፡ ለመፍ
ታትና ፡ ጥቂት ፡ ለማረፍ ፡ እልፍኙ ፡ ገብቶ ፡ ነበርና ፡ በዚህ ፡ ጊዜ ፡
ሚስቲቱ ፡ ይህንን ፡ ያልታመነ ፡ ባለጌ ፡ አሽከር ፡ አሠልጥነህ ፡ በቤትህ ፡
ትተህ ፡ ሄደህ ፡ ሲያገለግላችና ፡ ሲያንገላታች ፡ ከረመ ፤ እንደ ፡ ምን ፡ ያንተ ፡
ያንበሳው ፡ የጀግናው ፡ ሚስት ፡ ሆኗ ፡ እንደዚህ ፡ ተደፍረ ፡ ልቅር ፡ ብላ ፡

ፈሲን ፡ እያወራጨች ፡ እንባዋን ፡ እንደ ፡ ተበደለና ፡ እንደ ፡ ተጠቃ ፡ ሁሉ ፤
እግሩ ፡ ላይ ፡ ተደፍታ ፡ በሐዘን ፡ ስሜት ፡ ትነግረው ፡ ዝመር ። የሰው ፡
አእምሮና ፡ ሰውቀት ፡ የጠበበና ፡ የተወሰነ ፡ ከመሆኑ ፡ የተነሣ ፡ የነገረ
ችውን ፡ ሁሉ ፡ እውነት ፡ መስሎት ፡ ስለ ፡ ተቀበለ ፡ በነገሩ ፡ አጥብቆ ፡ ተ
ናደደ ። ስለዚህም ፡ አዳራሽ ፡ ወርዶ ፡ ግብር ፡ ሲያበላ ፡ ታማኙ ፡ አሽ
ከር ፡ እንደ ፡ ወትሮው ፡ ጠጋ ፡ ጠጋ ፡ ቢለው ፡ ፊት ፡ ነሥቶት ፡ ምንም ፡ ሳያን
ጋግረው ፡ ቀረ ፤ እንዲያውም ፡ በፊቱ ፡ ቆሞ ፡ በየው ፡ ጊዜ ፡ ሰውነቱ ፡ ተለ
ወጠ ፤ ቀይ ፡ የነበረው ፡ ጠቂረ ።

ወዲያው ፡ ከጭፍሮቹ ፡ የታመኑ ፡ የታመኑትን ፡ ጠራና ፡ ሂዱ ፡ ከአ
ትክልቱ ፡ ውስጥ ፡ ላንድ ፡ ሰው ፡ መቅበሪያ ፡ የሚሆን ፡ ጉድጓድ ፡ ቂፍሩ ፤
ስትጨርሱም ፡ ንገሩን ፤ በኋላም ፡ እኔ ፡ የምልከውን ፡ ሰው ፡ ምንም ፡
እንኳ ፡ የምወደው ፡ ወይም ፡ ባለሟሌ ፡ ቢሆን ፡ እንዳትምሩት ፤ አንገቱን ፡
በሰይፍ ፡ ቀልታችሁ ፡ ቅበሩት ፡ ብሎ ፡ ትእዛዝ ፡ ሰጠ ።

አሽከሮቹም ፡ እንደ ፡ ነገራቸው ፡ አዘጋጁና ፡ አሰናድተናል ፡ ሲሉ ፡
ላኩበት ። በዚህ ፡ ጊዜ ፡ ያንን ፡ ታማኝ ፡ አሽከር ፡ ሂድና ፡ ከዚያ ፡ ከአት
ክልቱ ፡ ውስጥ ፡ የሚሠራውን ፡ ሥራ ፡ አይተህ ፡ ና ፡ ብሎ ፡ ላከው ። እሱም ፡
ፍጹም ፡ ታዛዥ ፡ ፈቃድ ፡ ፈጻሚ ፡ ነበርና ፡ እሺ ፡ በማለት ፡ እጅ ፡ ነሥቶ ፡
ትእዛዙን ፡ ተቀበለ ።

ከቅጥር ፡ ግቢው ፡ እንደ ፡ ወጣ ፡ ቤት ፡ ተሠርቶላት ፡ በውረታ ፡
የምትኖር ፡ አንዲት ፡ አሮጊት ፡ ስለ ፡ ጌታዋ ፡ በደኅና ፡ መመለስ ፡ ቅድ
ስት ፡ ማርያምን ፡ ልታዘክር ፡ ጠበል ፡ ጠዲቅ ፡ አድርጋ ፡ ኖሮ ፡ ስለ ፡
ቅድስት ፡ ማርያም ፡ ጠበል ፡ ጠዲቋን ፡ ቀምሰህልኝ ፡ ሂድ ፡ ስትል ፡ አጥ
ብቃ ፡ ለመነሻው ። እሱም ፡ የእግዚአብሔር ፡ ፍቅር ፡ ያደረበት ፡ ደግ ፡
ሰው ፡ ነበረና ፡ ጥሪዋን ፡ አክብሮ ፡ ገባ ። ቂሱም ፡ ጸሎቱን ፡ አልጨረሱ ፡
ኖሮ ፡ ከዳዊት ፡ መዝሙር ፡ ፻፲፭ ፡ አመንኩን ፡ ሦስት ፡ ጊዜ ፡ ድገም ፡ አት
ቸኩል ፡ ደግሞ ፡ መዝሙር ፡ ፴፱ ፡ አድኅኒኒ ፡ እግዚአብሔር ፡ እምብእሲ ፡ እኩ
ይን ፡ ቀጥለህ ፡ አድርስ ፡ አሉት ።

በዚህም ፡ ምክንያት ፡ ወደ ፡ ታዘዘበት ፡ በቶሎ ፡ ለመሄድ ፡ ተቸግሮ ፡
ጥቂት ፡ ጊዜ ፡ ዘገየ ። እመቤቲቱ ፡ ግን ፡ ለሞት ፡ እንደ ፡ ተላከ ፡ ባሏ ፡
ነግሯት ፡ ስለ ፡ ነበረ ፡ እንደ ፡ ምን ፡ እንደ ፡ ገደሉትና ፡ እንደ ፡ ምንስ ፡
እንደ ፡ ቀበሩት ፡ ለማየት ፡ ቸኩላ ፡ ወደ ፡ አትክልቱ ፡ ውስጥ ፡ ሄደች ።
እነዚያም ፡ የጌታቸውን ፡ ትእዛዝ ፡ ለመፈጸም ፡ ሰይፍ ፡ ሰይፋቸውን ፡
ታጥቀው ፡ የሚጠበቁ ፡ አሽከሮች ፡ አመጣጧን ፡ አይተው ፡ ለካ ፡
እሷን ፡ ኖሯልና ፡ የሚልከው ፡ ብለው ፡ አንገቷን ፡ በስለት ፡ ቀንጥሰው ፡

ቀበረት ። ወታደሮቹም ፡ እንግዲህ ፡ እመቤታችንን ፡ ገድለን ፡ እቤት ፡ ገብተን ፡ እኸል ፡ የሚባል ፡ ልንቀምስ ፡ አንችልም ፡ እያሉ ፡ በየጥላው ፡ ሥር ፡ ሆነው ፡ ያዝኑ ፡ ዝግመር ። በመካከል ፡ ያ ፡ ታማኝ ፡ ሎሌ ፡ መልክቴን ፡ ሳልፈጽም ፡ ሰዓት ፡ አለፈብኝ ፡ ብሎ ፡ ሲሮጥ ፡ መጣና ፡ በመለከት ፡ የተቈፈረው ፡ ጉድጓድ ፡ ተመልሶ ፡ ተደፍሮ ፡ አየ ፡ ወዲያውም ፡ ይኸንኑ ፡ ለጌታው ፡ ለማስታወቅ ፡ እንዳመጣጡ ፡ ሮጦ ፡ ተመለሰ ።



ለካ ፡ እሴን ፡ ፍጽልና ፡ የሚለከው ፡ ብለው ፡ እንገታን ፡ በስለት ፡ ቀንጥሰው ፡ ቀበረት ።

እቤትም ፡ በደረሰ ፡ ጊዜ ፡ አንተ ፡ ከየት ፡ መጣህ ፡ ምንስ ፡ አየህና ፡ ተመለስክ ፡ ብሎ ፡ ጌታው ፡ ጠየቀው ። እሱም ፡ ጌታዬ ፡ ሆይ ፡ የታዘዝኩትን ፡ ፈጽሜ ፡ ነው ፡ የተመለስኩት ፡ ያየሁትም ፡ የተቈፈረ ፡ ጉድጓድ ፡ መደፈኑን ፡ ብቻ ፡ ነው ፡ ሌላ ፡ ምንም ፡ ነገር ፡ አላገኘሁም ፡ ብሎ ፡ መለሰለት ። በዚህ ፡ ጊዜ ፡ ቶሎ ፡ ብሎ ፡ አሸከሮቹን ፡ ከአትክልቱ ፡ ስፍራ ፡ አስፈልጎ ፡ የሆነውን ፡ በጠይቃቸው ፡ ጌታችን ፡ ሆይ ፡ በትእዛዝዎ ፡ መሠረት ፡ ቁፍረን ፡ ተዘጋጅተን ፡ ስንጠባበቅ ፡ እመቤታችን ፡ መጡ ፡ እኛም ፡ ማንም ፡ ወዳጄ ፡ ባለሟሌ ፡ በሆንን ፡ አትማሩ ፡ ብለው ፡ ስላዘዙን ፡ አንገታቸውን ፡ ቀንጥሰን ፡ ቀበርናቸው ፡ አሉት ።

በዚህ ፡ ጊዜ ፡ ጌትዮው ፡ እጅግ ፡ አድርጎ ፡ ደነገጠ ፡ አዘነም ። ይሁን ፡ እንጂ ፡ የሴትዮዋን ፡ ትክክለኛ ፡ አሟሟት ፡ ማወቅ ፡ ታሪክ ፡ ያለው ፡ ነገር ፡ ሳይሆን ፡ አይቀርምና ፡ በማለት ፡ አሸከሩ ፡ ተይዞ ፡ በጥብቅ ፡ እንዲጠበቅ ፡ አደረገ ።

ከዚህ ፡ በኋላ ፡ የሚስቱን ፡ ሬሳ ፡ ከጉድጓድ ፡ አስወጥቶ ፡ በደንብ ፡ አስከፍሮ ፡ በሣጥን ፡ አስደርጎ ፡ ዘመድ ፡ ወዳጅ ፡ በተሰበሰበበት ፡ ሥርዐት ፡ ፍትሐት ፡ አስደርሶ ፡ አስቀበረ ።

የቀብሩ ፡ ሥነ ፡ ሥርዐት ፡ እንደ ፡ ተፈጸመም ፡ ያንን ፡ ከሞት ፡ ሥልጣን ፡ እግዚአብሔር ፡ ያዳነውን ፡ አሸከር ፡ አስመጥቶ ፡ እኔ ፡ ቤቴን ፡ ጉብረቴን ፡ ላንተ ፡ አደራ ፡ ብዬ ፡ ወደ ፡ ዘመቻ ፡ በሄድኩበት ፡ ወራት ፡ ባለቤቴን ፡ ምን ፡ በድለሃት ፡ ፍጽል ፡ ብሎ ፡ ጠየቀው ።

እሱም ፡ ጌታዬ ፡ ሆይ ፡ ቤትዎንና ፡ ጉብረትዎን ፡ እንድጠብቅ ፡ ሚስትዎ ፡ እለቅሶም ፡ እንዳይሄዱ ፡ ከቤትም ፡ እንዳይወጡ ፡ እንድጠነቀቅ ፡ አደራ ፡ ከማለትም ፡ በላይ ፡ የጠበቀ ፡ ትእዛዝ ፡ ሰጥተውኝ ፡ ስለ ነበረ ፡ ቃልዎን ፡ አክብሬ ፡ ሰው ፡ ከልክዬ ፡ ተቀምጪ ፡ ሳለ ፡ ከሶለታት ፡ አንድ ፡ ቀን ፡ ፈቃዴን ፡ ፈጽምልኝ ፡ ብለው ፡ ጠየቁኝ ፡ ጌታዬ ፡ ባለው ፡ ጉብረታቸው ፡ ሲያሠለጥኑኝ ፡ በዚህ ፡ አላሠለጠኑኝምና ፡ ሰማይ ፡ ዝቅ ፡ ምድር ፡ ከፍ ፡ በሌላ ፡ ይኸንን ፡ ሥራ ፡ አላደርገውም ፡ የማለት ፡ ቃል ፡ መለስኩላቸው ፡ እሳቸውም ፡ ቁይ ፡ ጌታህ ፡ ሲመጣ ፡ በቁምህ ፡ ዐፈር ፡ ሳላስለብስህ ፡ ብቀር ፡ እውነት ፡ እኔ ፡ ሞቻለሁ ፡ ብለው ፡ ዛቱብኝ ። እኔም ፡ ምንም ፡ ቢናገሩ ፡ ጌታዬ ፡ ያለጥፋቱ ፡ አይቀጡኝምና ፡ አልሰጋም ፡ ብያቸው ፡ መመለስዎን ፡ በናፍቆት ፡ በመጠባበቅ ፡ ቁየሁ ፡ ብሎ ፡ የሆነውን ፡ ሁሉ ፡ በዝርዝር ፡ አስረድቶ ፡ ነገረው ።

ስለዚህም ፡ ጌታው ፡ በክፉ ፡ ሥራዋ ፡ እንደ ፡ ሞተች ፡ ዐውቆ ፡ ነገሩን ፡ እንደ ፡ ጉድፍ ፡ ተመልክቶ ፡ ተወው ። አሸከሩን ፡ ግን ፡ ንጹሕ ፡ ልቦናውንና ፡ ታማኝነቱን ፡ በበለጠ ፡ ለመረዳት ፡ ስለ ቻለ ፡ ደጃፍ ፡ በመለሰው ፡ ማጀት ፡ በጉረሠው ፡ በማናቸውም ፡ ገንዘቡ ፡ ላይ ፡ ሾሞት ፡ እንደ ፡ ቀድሞው ፡ ተፋቅረው ፡ ተስማምተው ፡ አብረው ፡ ኖሩ ፡ ይባላል ።

፤ ደባ ፡ ራሱን ፡ ከራ ፡ ድጉሱን ፡ ማለት ፡ ይህ ፡ ነውና ፡ ሰዎች ፡ ሆይ ፡ በንጹሕ ፡ ወንድማችሁ ፡ ክፉ ፡ አስባችሁ ፡ በእግዚአብሔር ፡ ፍርድ ፡ እንዳትጠፉ ፡ ተጠንቀቁ ። ወንጌል ፡ ቅን ፡ ታማኝ ፡ አገልጋይ ፡ ሆይ ፡ በጥቂት ፡ ነገር ፡ የታመንህ ፡ ሆነያልና ፡ በብዙዎች ፡ ላይ ፡ አልቁ ፡ እሾምኅለሁ ፡ ያለውን ፡ ቃል ፡ አትዘንጉ ።

ሁለት ፡ አታላዮች ።

ባንድ ፡ አገር ፡ ውስጥ ፡ ሰውን ፡ ሁሉ ፡ የሚያታልሉና ፡ የሚያከሱ ፡ ሁለት ፡ ሰዎች ፡ ነበሩ ። ከዕለታት ፡ አንድ ፡ ቀን ፡ አንደኛው ፡ ማር ፡ በዶጪ ፡ ሁለተኛው ፡ ደግሞ ፡ ቅቤ ፡ በፍላል ፡ ይዘው ፡ ሁለቱም ፡ እገ በያ ፡ ተገናኙ ። በዚህም ፡ ጊዜ ፡ ባለማሩ ፡ ባለቅቤውን ፡ ወንድም ፡



ባለማሩ ፡ ባለቅቤውን ፡ ወንድም ፡ ገምግሞ ፡ ይዘዋል ፡ አለው።

ምን ፡ ይዘሃል ፡ አለው ። እሱም ፡ ቅቤ ፡ ነዋ ፡ ሲል ፡ መለሰለት ። በምን ፡ ይለወጣል ፡ ቢለው ፡ በማር ፡ አለው ። እንግዲያው ፡ እኔ ፡ ማር ፡ ይዣለ ሁና ፡ እንላወጥ ፡ ብሎ ፡ ቢጠይቀው ፡ አሺ ፡ እኔም ፡ የምፈልገው ፡ ይኸንኑ ፡ ነበረ ፡ በማለት ፡ ተስማምተው ፡ እንደ ፡ ተመረገ ፡ ሳይከፍቱ ፡ ተለዋወጡ ። የማሩ ፡ ጌታ ፡ ዶጪውን ፡ ካንገቱ ፡ በታች ፡ አተላ ፡ ካንገቱ ፡ በላይ ፡ ማር ፡ የቅቤውም ፡ ጌታ ፡ አፍላሉን ፡ ካንገቱ ፡ በላይ ፡ ቅቤ ፡ ካንገቱ ፡ በታች ፡ እበት ፡ አድርገው ፡ መርገው ፡ ኖሮ ፡ የማሩም ፡ ጌታ ፡ እኔ ፡ አታለልኩት ፡ የቅቤውም ፡ ጌታ ፡ እኔ ፡ አታለልኩት ፡ በማለት ፡ ሁለቱም ፡ ደስ ፡ ደስ ፡ እያላቸው ፡ ሌላውን ፡ ጉዳያቸውን ፡ ትተው ፡ እየተሸከሙ ፡ ወደ

የሰፈራቸው ፡ ሄዱ ። እቤታቸውም ፡ በደረሱ ፡ ሰዓት ፡ እየከፈቱ ፡ ቢያ ዩት ፡ የማሩ ፡ አተላ ፡ የቅቤውም ፡ እበት ፡ ሆነባቸው ። በዚህም ፡ ጊዜ ፡ ባለ ማሩ ፡ ባለቅቤውን ፡ ይህስ ፡ ከኔ ፡ የበለጠ ፡ ነውና ፡ አግኝቼው ፡ ንደኛ ፡ በሆነኝ ፡ አለና ፡ ተመኝ ።

ዳግመኛ ፡ ባለማሩ ፡ ጌሾ ፡ የሚመስለውን ፡ ጠዶ ፡ የሚባለውን ፡ ቅጠል ፡ ቀርጥፎ ፡ አድርፋ ፡ በስልቻው ፡ አዘጋጅቶ ፡ በናቱ ፡ ላይ ፡ የጌሾ ፡ ቅጠል ፡ አድርጎ ፡ ይዞ ፡ ወደ ፡ ገበያ ፡ ወጣ ።

ሁለተኛውም ፡ አታላይ ፡ ሲናር ፡ በውስጥ ፡ ገብሶ ፡ በላይ ፡ አድርጎ ፡ በስልቻ ፡ ይዞ ፡ እገበያ ፡ ሄደ ። ሁለቱም ፡ ሳይተዋወቁ ፡ ተገናኙ ። የጠዶው ፡ ጌታ ፡ ጌሾ ፡ በገብሶ ፡ የሚለውጥ ፡ እያለ ፡ ሲዞር ፡ ባለሲናሩ ፡ ና ፡ ወደኔ ፡ አለው ።

—ልውጫውሳ ፡

—መሳ ፡ ለመሳ ።

—ሽልቻውሳ ፡

—እኔም ፡ ያንተን ፡ አንተም ፡ የኔን ፡ አንሣ ፡ ተባብለው ፡ ሁለቱም ፡ ተለዋወጠው ፡ ይዘው ፡ ሄዱ ። እየቤታቸው ፡ ሲደርሱ ፡ ቢፈቱት ፡ የባለጌ ሾው ፡ ጠዶ ፡ ቅጠል ፡ የባለገብሱም ፡ ሲናር ፡ ሆነባቸው ። ሁለቱም ፡ በየበ ኩላቸው ፡ ሲናደዱ ፡ ሲጨሱ ፡ ውለው ፡ ቂይ ፡ ግድ ፡ የለም ፡ እሱ ፡ እንደ ፡ ተጫወተብኝ ፡ ሳልጫወትበት ፡ በማለት ፡ በየበኩላቸው ፡ ሲፎክሩ ፡ ሰነበቱ ።

ሦስተኛ ፡ ጊዜ ፡ ደግሞ ፡ አንደኛው ፡ ገንዘብ ፡ ሁለተኛው ፡ ዕውር ፡ አህያ ፡ ይዘው ፡ እገበያ ፡ ወጡ ። ያነን ፡ አህያ ፡ ባለወርቁ ፡ ይሸጣል ፡ ወይ ፡ ብሎ ፡ ባለቤቱን ፡ ጠየቀው ። እሱም ፡ አዎን ፡ ቢለው ፡ ዋጋውን ፡ ንገረኝ ፡ አለው ።

—ኻያ ፡ ብር ።

—ርግጡሳ ፡

—ወርቅ ፡ ሲመጣ ። አህያው ፡ ታስሮ ፡ ነበረና ፡ ፍታውና ፡ እንደው ፡ ቢለው ፡ አይፈታም ፡ የተፈታ ፡ እንደ ፡ ሆነ ፡ አለቤቱ ፡ አይቆምም ፡ አለው ።

—እንግዲያው ምን ይሻለኛል፤

ሁለት ሆኖችሁ ፡ አንዳችሁ ፡ ከፊት ፡ አንዳችሁ ፡ ከኋላ ፡ በገመድ ፡ ካልሳበችሁት ፡ አምልጦ ፡ ይጠፋል ፡

—እሺ ፡ ዋጋውን ፡ በደንብ ፡ ንገረኝ ።

—መቼስ ፡ ምን ይደረጋል ፡ ይሁን ፡ ባሥራ ፡ ስድስት ፡ ብር ፡ ግዛው ። በዚህ ፡ ተስማምተው ፡ ያም ፡ ሰውዬ ፡ ፅውር ፡ አህያ ፡ ባሥራ ፡ ስድስት ፡ ብር ፡ ገዛና ፡ እቤቱ ፡ ሲደርስ ፡ ቢለቀው ፡ አህያው ፡ የሰው ፡ ክቴ ፡ እየሰማ ፡ ወደ ፡ ቤት ፡ ሮጦ ፡ ጥልቅ ፡ አለ ። እቤትም ፡ ከገባ ፡ ወዲያ ፡ ምንም ፡ ውጣ ፡ እያሉ ፡ ቢደበድቡትና ፡ ቢጠዝሉት ፡ ፅውር ፡ ስለ ፡ ሆነ ፡ ወደ ፡ ሴቶቹ ፡ ይሄድ ፡ ዠመር ። እነሱም ፡ የሚነክሳቸው ፡ መስሏቸው ፡ ሸሽተው ፡ ወደ ፡ ውጭ ፡ ሮጦ ፡ በዚህ ፡ ጊዜ ፡ አህያው ፡ እያሸተተ ፡ እንዲሁ ፡ ገብቶ ፡ በሌማቱ ፡ ላይ ፡ ያለውን ፡ እንጀራ ፡ ልቅም ፡ አድርጎ ፡ በላው ።



መቼስ ፡ ምን ይደረጋል ፡ ይሁን ፡ ባሥራ ፡ ስድስት ፡ ብር ፡ ግዛው ።

ባለቤቱቱ ፡ የሆነውን ፡ አይታ ፡ ቶሎ ፡ ብላ ፡ በሏን ፡ ጠፈችውና ፡ በቀጣ ፡ ቃል ፡ ና ፡ ያመጣኸውን ፡ አህያ ፡ አስወጣልኝ ፡ አለችው ። ሰውዬውም ፡ ከቤት ፡ ገባና ፡ ከወደ ፡ ኋላው ፡ ዘሮ ፡ በዱላ ፡ ይመታው ፡ ዠመር ፡ አህያው ፡ ግን ፡ ፅውር ፡ በመሆኑ ፡ በሩ ፡ ስለ ፡ ጠፋው ፡ ቢጨንቀው ፡ የኋላ ፡ እግሩን ፡ እየሰነዘረ ፡ መራገጥ ፡ ያዘ ። ስለዚህም ፡ ሰውዬው ፡ ጥሎ ፡ ሸሸ ። ቢሆንም ፡ እንስሳው ፡ ዝላዩን ፡ ስለ ፡ ቀጠለ ፡ ጋኑን ፡ ድስቱን ፡ ማሰርውን ፡

ጭንቀላውን ፡ መሃቸውን ፡ ዋዲያቱን ፡ ሁሉ ፡ ሰብብሮ ፡ ረመሉ ፡ የቤቱን ፡ ፅቃ ፡ ፈጀው ። ሰዎቹም ፡ ዐይኑ ፡ እያየ ፡ ያሸነፋቸው ፡ መስሏቸው ፡ በጉራ ፡ ደብድበው ፡ ገደሉት ።

አራተኛ ፤ ይህ ፡ ሰው ፡ ለምን ፡ ተሸንፍኩ ፡ ብሎ ፡ ተናዶ ፡ እንደ ፡ ገና ፡ ተነሥቶ ፡ እገበያ ፡ ቢወጣ ፡ አሁንም ፡ ያነኑ ፡ ሰው ፡ አህያ ፡ ሲሸጥ ፡ አገኘው ። ዛሬስ ፡ አለቀውም ፡ ብሎ ፡ ዘዴ ፡ ፈጥሮ ፡ ብድሩን ፡ ሊመልስ ፡ ማር ፡ ፈልጎ ፡ ገዛና ፡ ላንዱ ፡ ባልንጀራው ፡ ሐሳቡን ፡ ገለጠለት ። ንደኛውም ፡ በጉዳዩ ፡ ተስማማበትና ፡ ባንድነት ፡ ሄደው ፡ አህያ ፡ ሸጥልን ፡ አሉት ። እሱም ፡ ግዙ ፡ አላቸው ። ዋጋውስ ፡ ቢሉት ፡ ዐሥራ ፡ አራት ፡ ብር ፡ አለ ። ዋጋ ፡ በዛ ፡ ብሎ ፡ አንደኛው ፡ ብሩን ፡ ይዞ ፡ ሲከራከር ፡ ሌላው ፡ ጠጋ ፡ ብሎ ፡ አህያው ፡ አፍ ፡ ውስጥ ፡ ማር ፡ ጨመረበት ። ላህያ ፡ ማር ፡ አይጥማት ፡ እንደ ፡ ተባለው ፡ ያ ፡ አህያ ፡ መረረውና ፡ ለሀጩን ፡ ያንጠባጥብ ፡ ዠመር ፤ መላሱም ፡ ተገላገሎ ፤ በዚህ ፡ ጊዜ ፡ እነዚያ ፡ ሰዎች ፡ አይ ፡ አይ ፡ መጋኛ ፡ መቶት ፡ ለሞት ፡ የደረሰውን ፡ አህያ ፡ ነው ፡ ይህንን ፡ ያኸል ፡ ገንዘብ ፡ አውጥታችሁ ፡ ግዙኝ ፡ የምትለን ፡ ከቶ ፡ ማን ፡ ይታለልልህ ፡ መሰለህ ፡ ወንድሜ ፡ እያሉ ፡ አስደነገጡት ። እሱም ፡ አተኩሮ ፡ ቢያየው ፡ እውነትም ፡ የሚሞትበት ፡ መሰለው ። ባለወርቆቹ ፡ መለሱና ፡ በል ፡ ሸጥልን ፡ ቢድንም ፡ መልካም ፡ ቢሞትም ፡ በዕድላችን ፡ እናዝናለን ፡ አሉት ። እሺ ፡ ግዙ ፡ አለ ።

—ምን ፡ ያኸል ፡

—ሦስት ፡ ብር ፡

—ሁለቱን ፡ ትተህ ፡ አንድ ፡ ብር ፡ አትሸጥልንም ፡

—ይሁን ፡ አምጦ ።

አንድ ፡ ብር ፡ ሰጥተው ፡ አህያቸውን ፡ ይዘው ፡ ወደ ፡ ቤታቸው ፡ ሄዱ ። አህያው ፡ ግን ፡ ሕመም ፡ የለበትም ፡ ነበርና ፡ ውሃ ፡ በጠጣ ፡ ጊዜ ፡ ደኅና ፡ ሆነ ።

ከዚህ ፡ በኋላ ፡ ሁለቱም ፡ አታላዮች ፡ በሥራቸው ፡ ስለ ፡ ተዋወቁ ፡ እንግዲህ ፡ ንደኛ ፡ እንሁን ፡ አብረን ፡ የሆንን ፡ እንደ ፡ ሆነ ፡ እንከብራለን ፡ ተብለው ፡ ምክር ፡ አደረጉ ። በሐሳቡም ፡ ተስማምተው ፡ አንደኛው ፡ እንግዲህ ፡ ወንድሜ ፡ ተነሥተን ፡ ለሌብነት ፡ ወደ ፡ ሩቅ ፡ አገር ፡ እንሄድ ፡

ሲል ጠየቀው ሁለተኛውም እሺ ምን ከፋኝ አለውና ተያይዘው ሲሄዱ ካንድ ቃልቻ ቤት ደረሱ ባለቤቱም ከወዴት መጥታችኋል አላቸው።

- ከዚህ አገር ነው።
- ምን ትፈልጋላችሁ
- ሎሌነት ለመግባት።

እንግዲያውስ እዚህ እኔ ቤት አትቀመጡም ሥራዬም ቀላል ነው። እንደኛችሁ አንዲት ላም መጠበቅ እንደኛችሁ ደግሞ የላሟን እበት ማውጣት ብቻ ነው። እንደ እውነቱ ቢሆን ይህ በቂ ስራ ነው ተብሎ ሰው የሚያስቀጥር አልነበረም ነገር ግን እንደማያችሁ ሽማግሌዎች ስለሆናችሁ እኔም ባተሌ በመሆኔ ቤቴንና ይልቁንም በብዙ ድካም አጠራቅሜ ከዚህ ከጋን ውስጥ ያስቀመጥኩትን ወርቅ በጥንቃቄ ትጠብቁልኛላችሁ የማለት እምነትና ተስፋ ስላደረብኝ ነው ብሎ ሰፊ ንግግር አደረገላቸው። እነሱም እሺ ይህንን ሁሉ አደራ ለመጠበቅ እንችላለን ሲሉ ቃል ገብተው ከዚህ ቃልቻ ቤት አሽከርነት ተቀጠሩ።

በማግስቱ ባለቤቱ አንዱን አሽከር አንዲት ላም ሰጥቶ ወደ ዱር ሰደደው አንዱን ደግሞ ከዚያው ከቤት የዚያችሁ ላም እበት እንዲያወጣ አዘዘው። ከዚህ በኋላ እበት አውጭው ከንጋቱ አንስቶ እስከ ምሽቱ ድረስ አዛባውን ቢያወጣው ቢያወጣው አላልቅ አለው። እረኛውም ላሟ ከወዲያ ወዲህ ስታሯሩጠው ውላ ደክሞት የማታ የማታ ከብቷን ይዞ ከቤት ገባ። ጊዜውም ስለ መሸና ብርድም ስለ ሆነ ሁለቱ ጓደኞች አሳት ለመሞቅ ከምድጃ ዳር ተቀመጡ። ወዲያው የዋሉበትን መወያየት ጀመሩ እቤት የቀረውን እንደኛው እንደ ምን ዋልክ አለው። አይ እኔስ አንድ ጊዜ እበቱን አውጥቼ ቁጭ ብዬ ነው የዋልኩ አንተ እንደ ምን ዋልክ ብሎ መልሶ ጠየቀው። ባለላሙ እኔም አንድ ጊዜ ከደህና ሳር ለቅቄ ቁጭ ብዬ ነው የዋልኩት አለ። እንግዲያውስ ነገ እንዘዋወር ተባብለው ስራቸውን ተለዋወጡ። በዚህም ስምምነት እበት ጠራጊ የነበ

ረው፡ ላሟን፡ ይዞ፡ እዱር፡ ሄደ። ይሁን፡ እንጂ፡ ወዲያና፡ ወዲህ፡ እየ በረረች፡ ቢላትም፡ ቢያደርጋትም፡ አቅታውና፡ አሸንፋው፡ ዋለች። እረኛም፡ የነበረው፡ ከወቅት፡ እስከ፡ ማታ፡ ቢያወጣ፡ ቢያወጣ፡ እበቱ፡ ተመልሶ፡ ከዚያው፡ ስለሚገኝ፡ በከንቱ፡ ሲደክም፡ ዋለ።

የማታ፡ ማታ፡ ሁለቱም፡ ሲቃትቱና፡ ሲለፉ፡ የዋሉበትን፡ ምስ ጠራቸውን፡ ስለ፡ ተገላለጡ፡ እንግዲህ፡ እስከ፡ መቼ፡ ድረስ፡ እንደ ዚህ፡ ስንደክም፡ እንኖራለን፤ በጋን፡ ያለውን፡ ወርቅ፡ ይዘን፡ እንጥፋ፡ እንጂ፡ ተባባሉና፡ በሐሳቡም፡ ስለ፡ ተስማሙ፡ በማግስቱ፡ በሌሊት፡ ተነሥተው፡ ወርቅ፡ ወዳለበት፡ ጋን፡ ሄዱ። አንደኛው፡ ጓደኛዬ፡ ሳይ ቀድመኝ፡ በማለት፡ ፈጥኖ፡ እጁን፡ ከተተው። ነገር፡ ግን፡ በጋኑ፡ ውስጥ፡ ቃልቻው፡ የተራበ፡ ዘንዶ፡ አስቀምጦ፡ ኖሮ፡ እጁን፡ ቅርጥፋ፡ አደረገው፡ ጨለማ፡ ነበረና፡ ዝም፡ ብሎ፡ እሰይ፡ አለ። ምንው፡ ቢለው፡



የተራበ፡ ዘንዶ፡ እጁን፡ ቅርጥፋ፡ አደረገው።

የዘላለሜን፡ አገኘሁ፡ አለና፡ መለሰለት። ሁለተኛው፡ ደግሞ፡ የተበለ ጥኩ፡ መስሎት፡ በችኩላ፡ እጁን፡ ዘው፡ ሲያደርግ፡ ያ፡ ዘንዶ፡ አሁንም፡ የዚህን፡ እጅ፡ ጉምድ፡ አደረገው። በዚህም፡ ጊዜ፡ ጉድ፡ አለ። ጓደኛውም፡ እየው፡ የኔንም፡ ጉምድ፡ ብሎ፡ ዱሹን፡ አሳየው፡ ይባላል።

። ስለዚህ፡ በሰፈሩት፡ ቀኑና፡ መሰፈር፡ ስለማይቀር፡ መጠንቀቅ፡ አለብን። ደግሞ፡ እጅግም፡ ብልጠት፡ ያደርሳል፡ ከሞት፡ ነውና፡ ዘወትር፡ በምንሠራው፡ ሁሉ፡ ማስተዋልና፡ መታረም፡ ይገባናል።

ስለ : አንድ : ሽማግሌ : ምርቃት ::

አንድ : ሽማግሌ : ሁለት : ልጆች : ነበሩት :: ከነዚህም : አንዱ : በማናቸውም : ሥራው : አባቱን : በቅን : የሚያገለግል : ሲሆን ፤ ሁለተኛው : ደግሞ : ቅር : የሚያስከትል : የሚያበላጩት : በሥራው : ሁሉ : የማያስደስተው : ነበረ :: ስለዚህ : ሽማግሌው : የሕይወቱ : ፍጻሜ : ዘመን : መቃረቡን : ተመልክቶ : ሁለቱንም : ልጆቹን : ጠራና : ልጆቹ : ሆይ : በቁየው : ወግና : ሥርዐት : መሠረት : አባቶች : ከዚህ : ዓለም : በሞት : የሚለዩበት : ጊዜ : ሲቃረብ : ሁለታቸውን : ሁሉ : ለልጆቻቸው : ከምርቃት : ጋራ : መስጠት : ልማዳቸው : ነው :: ስለዚህ : እኔም : ይህንኑ : በመከተል : ከልጅነት : እስከ : ዕውቀት : ደክሜ : የሰበሰቡኩትን : ሀብቱንና : ንብረቱን : ሁሉ : ለማስተላለፍ : እናንተን : ጠርቻችኋለሁ : ብሎ : በጥሞና : ቃል : ነገራቸው :: ልጆቹም : አባታችን : ለሚያደርጉት : ሁሉ : ፈቃደኞች : ነን : ብለው : ስለ : ቀረቡት : ሽማግሌው : ቀጥሎ : ያለውን : ቃል : አሰማቸው ::

ልጆቹ : ሆይ : እግዚአብሔር : እፈቀደው : ጊዜ : ድረስ : በዚህ : ዓለም : ያለውን : ያስተዳደር : ተግባር : በቅሜ : መጠን : ስፈጽም : ኖራ : ይኸው : ለሚከተለው : ዘመን : እናንተን : አትርፈዎታለሁ :: ስለዚህ : በዕለት : ተግባራ : ያገኘሁትንና : ከባቱም : የተሰጠኝን : ሀብትና : ንብረት : ሁለታችሁ : አለቃና : ምንዝር : ሆናችሁ : እንድትበሉ : ወስኛለሁ : ይሁን : እንጂ : አንተ : የመገመገሚያ : ልጄ : ለርስቱ : አለቃ : ሆነህ : በሀገር : ልማድ : የሚገባውን : ሁሉ : ፈጽም :: ስለ : አገልግሎትህም : እግዚአብሔር : የሚስት : አርጣጣ : የጎረቤት : ውሻ : የቤት : በታች : እርሻ : ይስጥህ : አለው :: ልጄም : ይህንን : ምርቃት : ተቀብሎ : ሜማ : ስሞ : ቆመ :: ሁለተኛውን : ልጄን : ደግሞ : እንደ : ቁየው : ልማድ : ለርስቱ : ምንዝር : በመሆን : ለወንድምህ : እየታዘዝክ : ድርሻህን : ብላ : ስለ : አገልግሎትህም : ምርቃቱ : የሚስት : ወይዘሮ : የጎረቤት : ዶሮ : ያርሻ : ጋራ : ዘሮ : እንዲሰጥህ : ነው : አለው :: ልጄም : ምርቃቱን : ተቀብሎ : ሜማ : ስሞ : ቆመ :: ከዚህ : በኋላ : ሽማግሌው : ምርቃቱ : ይደርባችሁ : ሂዱ : ብሎ : አሰናበታቸውና : ወጡ :: ነገር : ግን : ታላቁ : ልጅ : በተሰጠው : ምርቃት : ከፋው : ትንሹ : ደግሞ : በጣም : ተደሰተ : በመጨረሻውም : ትክክለኛውን : ትርጉም : ለማ

ወቅ : የሁለቱም : ምኞትና : ፈቃድ : ሆነ ::

ስለዚህም : አንድ : አስተያየቱ : ጥልቅ : ወደ : ሆነ : ያገር : ሽማግሌ : ዘንድ : ሂዱ :: ላዋቂውም : የመጡበትን : አንድ : ባንድ : ዘርዝረው : ነገሩትና : እባክህ : ተርጉምልን : ብለው : አጥብቀው : ለመኑት ፤ እሱም : ልመናቸውን : ተቀብሎ : ቀጥሎ : እንዳለው : ተረጎመላቸው ::

አንደኛ : አንተ : በባትህ : ምርቃት : ቅር : የተሰኘኸው : ትልቁ : ልጅ : በሚገባ : አባትህን : ደስ : አሰኝተሃል ፤ ስለዚህ : አባትህ : የሚስት : አርጣጣ : ይስጥህ : ያለህ : ሌላ : ሰው : እንዳይነካብህ : ዘወትር : ያላትን : ጉልበቷን : ለንብረቷ : ለቤቷ : እንድታውል : ጠላት : በለጋራ : ሳትፈጥርብህ :



ዘወትር : ያላትን : ጉልበቷን : ለንብረቷ : ለቤቷ : እንድታውል : ጠላት : በለጋራ : ሳትፈጥርብህ : በታማኝነት : እብራህ : እንድትኖር : ተቃዋሚ : እንዳትሆንብህ : ነው ::

በታማኝነት : አብራህ : እንድትኖር : ሲሆን ፤ ታላቁ : የእግዚአብሔር : ጸጋ : መውለድ : ነውና : እውነተኛ : ፍሬ : እንድትሰጥህ : ከዚህም : በላይ : ተገዢ : እንጂ : ተቃዋሚ : እንዳትሆንብህ : ነው :: ሁለተኛ : የጎረቤት : ውሻ : ይስጥህ : ያለህ : አንተ : ሳታበላው : ሳታሳድገው : የቅርብ : ጎረቤትህ : በመሆኑ : ብቻ : በአጥርህ : ዙሪያ : እየተዘዋወረ : ሌሊት : ሲጠብቅህ : እንዲያድር : ነው :: ሦስተኛ : የቤት : በታች : እርሻ : ይስጥህ : ያለህ : የርሻ : መሬትህ : በማናቸውም : ፍግ : እንዲዳብርልህ : አንተም : ርቀህ : ሳትሄድ : እዚያው : ቤትህን : እየጠበቅህ : ሥራህን : እንድትሠራና : በጊዜው : ከጥላ : እያረፍክ : ሲሳይህን : እንድትመገብ : ነው :: ስለዚህ : አባትህ : በጣም : ከፍ : ያለ : ጠቃሚ : ምርቃት : መርቆሃል : ብሎ : አፍታቶ : ስለ : ተረጎመለት : የትልቁ : ልጅ : ሐዘን : በታላቅ : ደስታ : ተለወጠ ::

የሁለተኛውን ፡ ልጅ ፡ ምርቃት ፡ ትርጉም ፡ ደግሞ ፡ የሚሰጥ ፡ ወይ
ዘሮ ፡ ይሰጥህ ፡ ያለህ ፡ የቁንጉፍ ፡ ሴት ፡ ተመልካቹ ፡ ብዙ ፡ ነው ። እሷ ፡
እንኳ ፡ ፈቃዷ ፡ ባይሆን ፡ በሴት ፡ አማላጅነት ፡ በመደለል ፡ ጭምር ፡ ተገዳ ፡
ሌላ ፡ ሰው ፡ ወዳጅ ፡ ታበጃለች ፤ ስለዚህም ፡ ወሬ ፡ ትለምድና ፡ ወይ ፡ እሷው ፡
ትሄድለታለች ፤ አለዚያም ፡ እሱ ፡ ይመጣል ፤ ድንገትም ፡ ብትገናኙ ፡ ትገድ
ለዋለህ ፡ ወይም ፡ እርሱ ፡ ይገድልሃል ፤ እንግዲህ ፡ ጠላት ፡ ገዛችልህ ፡ ማለት ፡
ነው ። ሁለተኛ ፡ የጎረ ፡ ቤት ፡ ዶሮ ፡ ይሰጥህ ፡ ያለህ ፡ ይህቺ ፡ ቁንጉፍ ፡ ሚስትህ ፡
በሴት ፡ አማካይነት ፡ ያገኘችውን ፡ መጥፎ ፡ ልምድ ፡ ለመፈጸም ፡ ወደየመን
ደሩ ፡ በምትሄድበትና ፡ በምትዘርበት ፡ ጊዜ ፡ እደጅ ፡ ለወፍጮ ፡ ያሰጣችውን ፡
እክል ፡ የጎረ ፡ ቤት ፡ ዶሮች ፡ ተሰብስበው ፡ ግማሹን ፡ በልተው ፡ ግማሹን ፡
እየጫሩ ፡ አፍስሰውት ፡ ስለሚገኝ ፡ ስትመለስ ፡ ያንን ፡ በመልቀም ፡ ቀኑ ፡
ይመሽባታል ። ከዚህም ፡ የተነሣ ፡ የምትበላውን ፡ ምግብ ፡ ሳታሰናዳልህ ፡
ትቀርና ፡ ወደ ፡ ዋልክበት ፡ ሥራ ፡ ጦምህን ፡ ትመለሳልህ ። እቤትህ ፡ ስትገ
ባም ፡ የሚቀርብልህ ፡ ምግብ ፡ አይገኝም ፤ በዚህ ፡ ጊዜ ፡ አባትህን ፡ ያናደ
ድከውን ፡ ያክል ፡ አንተም ፡ እንድትናደድ ፡ ነው ። ሦስተኛ ፡ የርሻ ፡ ጋራ ፡
ዘሮ ፡ ይሰጥህ ፡ ያለህ ፡ ቁንጉፍ ፡ ሚስትህ ፡ በሴት ፡ አቅራቢነት ፡ ያበዛቸው ፡
ወዳጆቿ ፡ ያንተን ፡ ጋራ ፡ መዘር ፡ አይተው ፡ ወደ ፡ ቤትህ ፡ እየገቡ ፡ ሀብት
ህን ፡ ሲያጠፉ ፡ ሚስትህን ፡ ሥራ ፡ ሲያስፈቱና ፡ ሲያወሳልቱ ፡ እንዲውሉ ፡
በዚህም ፡ ሁኔታ ፡ ያንተ ፡ ኑሮና ፡ አስተዳደር ፡ ጉድለት ፡ የተመላበት ፡ እን
ዲሆን ፡ ነው ። ይኸውም ፡ መርገሙ ፡ ነው ፡ በማለት ፡ አስተካክሎ ፡ ስለ ፡
ተረገመለት ፡ ምንዝሩ ፡ እንደ ፡ ፈተኛው ፡ መደሰቱ ፡ ቀርቶ ፡ በሥራው ፡
እያዘነና ፡ እየተጸጸተ ፡ ወደ ፡ ቤቱ ፡ ተመለሰ ፡ ይባላል ።




ለወፍጮ ፡ ያሰጣችውን ፡
እክል ፡ የጎረ ፡ ቤት ፡ ዶሮች ፡
ተሰብስበው ፡ ግማሹን ፡ በል
ተው ፡ ግማሹን ፡ እየጫሩ ፡
በመልቀም ፡ ቀኑ ፡ ይመሽባ
ታል ።

። አባትን ፡ ማስቀየም ፡ ፈጣሪን ፡ እንደ ፡ መበደል ፡ ያክል ፡ ስለሚ
ቁጠር ፡ ልጆች ፡ ሁሉ ፡ ያበቀቻቸውን ፡ ፈቃድ ፡ መፈጸም ፡ ታላቸውንም ፡
መጠበቅ ፡ ይገባቸዋል ። ዋጋቸውንም ፡ የሚቀበሉት ፡ ባገልግሎታቸው ፡
መጠን ፡ መሆኑን ፡ አይዘንጉት ።


ስለ ፡ ዘጠኝ ፡ ቂሎች ፡ ወንድማማቾች ።

ቂሎች ፡ የሆኑ ፡ ዘጠኝ ፡ ወንድማማቾች ፡ ወደ ፡ ዘመቻ ፡ ታዘው ፡
ሲሄዱ ፡ እናታቸው ፡ ልጆቹ ፡ እንግዲህ ፡ በጦርነቱ ፡ ላይ ፡ ተለያይታችሁ ፡
ከቅጥር ፡ እንዳትጉድሉ ፡ አደራ ፡ ብላ ፡ አስጠነቀቀቻቸው ። ከዚህ ፡
በኋላ ፡ ዘጠኙም ፡ ዘጠኝ ፡ ጭብጦ ፡ ይዘው ፡ ወደ ፡ ዘመቻው ፡ ለመጓዝ ፡
በመንገድ ፡ ላይ ፡ ሆነው ፡ ሳሉ ፡ እናታችን ፡ ከቅጥር ፡ እንዳትጉድሉ ፡
ብላ ፡ አስጠነቀቃለችና ፡ አሁኑኑ ፡ እንቁጠር ፡ ተባባሉ ። ወዲያው ፡
ከመካከላቸው ፡ አንዱ ፡ ወንድሞቹን ፡ ደርድሮ ፡ አቁሞ ፡ ቢቁጥራቸው ፡
ስምንት ፡ ብቻ ፡ ሆኑበት ፡ በዚህ ፡ ጊዜ ፡ አንደኛው ፡ ወዴት ፡ ጠፋብን ፡ ብ
ለው ፡ ዘጠኙም ፡ ተጨነቁ ፡ ድንጋጤም ፡ ያዛቸው ። አቁጣጠሩን ፡ አሳ
ስቶ ፡ እንደ ፡ ሆነ ፡ በማለት ፡ አንደኛው ፡ ደግሞ ፡ እንደዚያው ፡ ስምን
ቱን ፡ ወዳንድ ፡ ወገን ፡ አቁሞ ፡ ራሱን ፡ ትቶ ፡ ቢቁጥር ፡ ያው ፡ ሆነበት ፤
የቀሩትም ፡ እንደዚሁ ፡ በየተራ ፡ ራሳቸውን ፡ እየተዉ ፡ ቢቁጥሩ ፡ አሁ
ንም ፡ ጉድለቱ ፡ ሊታረም ፡ ሳይቻል ፡ ቀረ ።



አንደኛው ፡ ወዴት ፡ ጠፋብን ፡
ብለው ፡ ዘጠኙም ፡ ተጨነቁ ፤
ድንጋጤም ፡ ያዛቸው ።

ስለዚህ ፡ ሁሉም ፡ ተጨንቀው ፡ በሐዘንና ፡ በትካዜ ፡ ተጨብጠው ፡ አሁን ፡ እምን ፡ በታ ፡ ወድቆ ፡ ቀርቶ ፡ ይሆን ፡ እያሉ ፡ ሲነጋገሩ ፡ አንድ ፡ መንገደኛ ፡ ሰው ፡ ተፍ ፡ ተፍ ፡ ሲል ፡ ደረሰ ። እሱም ፡ ሲያለቅሱና ፡ ሲጨጨዙ ፡ አይቶ ፡ ጠጋ ፡ አላቸውና ፡ ወንድሞቹ ፡ ምን ፡ ሆናችኋል ፡ ምነው ፡ አዝናችኋል ፡ ብሎ ፡ ጠየቃቸው ። ዘጠኝ ፡ ሆነን ፡ ከቤታችን ፡ ለዘመቻ ፡ ስንወጣ ፡ እናታችን ፡ ከቀጥር ፡ እንዳትጉድሉ ፡ ብላ ፡ አስጠንቅቃችን ፡ ነበረ ፤ አሁን ፡ ከዘጠኝችን ፡ አንዱ ፡ ወንድማችን ፡ ጠፍቶብን ፡ ተጨንቀናል ፡ አሉት ። ያም ፡ ሰውዬ ፡ እኔ ፡ በገኝላችሁ ፡ ምን ፡ ትሰጡኛላችሁ ፡ አላቸው ። እነሱም ፡ ተጨንቀዋልና ፡ ያንኑ ፡ የያዙትን ፡ አንዳንድ ፡ ጭብጦ ፡ እንሰጣለን ፡ ሲሉ ፡ መለሱለት ። በሉ ፡ በተርታ ፡ ሁኑ ፡ ብሎ ፡ አቁሞ ፡ አንድ ፡ ሁለት ፡ በማለት ፡ ቁጥሮ ፡ ዘጠኝ ፡ መሆናቸውን ፡ አረጋገጠላቸው ። በዚህ ፡ ጊዜ ፡ እነኝ ፡ ቂሎች ፡ ለክ፡ እዚህ ፡ እመክካላችን ፡ ተቀምጦ ፡ ነው ፡ እንደዚህ ፡ ስንደክምና ፡ ስናለቅስ ፡ ዝም ፡ ያለን ፡



በሉ ፡ በተርታ ፡ ሁኑ ፡ ብሎ ፡ አቁሞ ፡ አንድ ፡ ሁለት ፡ በማለት ፡ ዘጠኝ ፡ መሆናቸውን ፡ አረጋገጠላቸው ።

እያሉ ፡ በየበኩላቸው ፡ እግዚአብሔር ፡ ይይልህ ፡ በማለት ፡ ይረገሙ ፡ ዝመር ። ይሁን ፡ እንጂ ፡ ውል ፡ አያወላውል ፡ ነውና ፡ ያም ፡ ሰውዬ ፡ ከዘጠኙ ፡ ዘጠኝ ፡ ጭብጦ ፡ ተቀብሎ ፡ ሄደ ፡ ይባላል ።

※ አካሄዱን ፡ አይተህ ፡ ጭብጦውን ፡ ቀማው ፡ እንዲሁም ፡ ከሞኝ ፡ ደጅ ፡ ዛቢያ ፡ ይቆረጣል ፡ እየተባለ ፡ የሚተረተው ፡ ይህን ፡ ለመሳሰለ ፡ መሆኑን ፡ ማስተዋል ፡ ይገባል ።

ስለ ፡ ሦስት ፡ ሴቶች ።

አንዲት ፡ ቂልና ፡ ሁለት ፡ ብልጥ ፡ ሴቶች ፡ አብረው ፡ በንድ ፡ ቤት ፡ ሲኖሩ ፡ ቂልና ፡ አንደኛዋ ፡ ብልጥ ፡ ልጆች ፡ ወለዱ ። ያች ፡ ያልወለደችው ፡ መካኒቱ ፡ ከዕለታት ፡ አንድ ፡ ቀን ፡ እነዚያን ፡ ባለልጆች ፡ ሴቶች ፡ ሙክት ፡ አርጿ ፡ እቂያችኋለሁና ፡ ዕንጨት ፡ ስበሩና ፡ ኑ ፡ አለቻቸው ። እነሱም ፡ እሺ ፡ ብለው ፡ ተነሥተው ፡ መጫኛ ፡ መጫኛቸውን ፡ ይዘው ፡ ዕንጨት ፡ ለቀማ ፡ ወደ ፡ ቂላ ፡ ወረዱ ። በዚህ ፡ ጊዜ ፡ ያች ፡ መካን ፡ እነዚያን ፡ ልጆች ፡ አርዳ ፡ ቀቅላ ፡ እመኝታቸው ፡ ላይ ፡ ሙቀጫ ፡ አጋድማ ፡ ቂየታቸው ።

ዕንጨት ፡ ሰባሪዎቹም ፡ ወደ ፡ ቤት ፡ እንደ ፡ ገቡ ፡ ልጆቻችንን ፡ እናጥባ ፡ ቢሉ ፡ ቂዩ ፡ በልታችሁ ፡ ታጠባላችሁ ፡ ብላ ፡ ከለከለች ። እነሱም ፡ ርቧቸው ፡ ነበርና ፡ የቀረበላቸውን ፡ ዝም ፡ ብለው ፡ ሲበሉ ፡ ከቂዩ ፡ በኋላ ፡ በመጨረሻው ፡ ብልጢቱ ፡ ምነው ፡ እኅቱ ፡ ሆኗ ፡ በሰብኝ ፡ ልጄ ፡ ምን ፡ ሆነብኝ ፡ ይሆን ፡ እስቲ ፡ ልየው ፡ ብላ ፡ መኝታቸውን ፡ ገለጥ ፡ አድርጋ ፡ ብትመለከት ፡ የተጋደመው ፡ ሙቀጫ ፡ ሆኖ ፡ አገኘችው ።

በዚህ ፡ ጊዜ ፡ ከልክ ፡ ያለፈ ፡ ሐዘን ፡ ተሰማትና ፡ እግዚአብሔርን ፡ ለማግኘት ፡ መንገድ ፡ ዝመረች ። እየጠየቀችም ፡ ስትሄድ ፡ ስትሄድ ፡ ውላ ፡ አንድ ፡ ውሃ ፡ የምትቀዳ ፡ ሴት ፡ ስላገኘች ፡ እባክሽን ፡ እግዚአብሔር ፡ ያለበትን ፡ አሳይኝ ፡ ስትል ፡ ጠየቀቻት ። ውሃ ፡ ቅጂልኝና ፡ አለታት ። ያንን ፡ ውሃ ፡ ስትቀዳ ፡ ስትቀዳ ፡ ዋለችና ፡ በመጨረሻው ፡ ሂጂ ፡ ያች ፡ ኩባት ፡ የምትለቅም ፡ ሴት ፡ ታሳይሻለችና ፡ ጠይቂያት ፡ ብላ ፡ ሰደደታት ። ወደዚያች ፡ ማገዶ ፡ ለቃሚ ፡ ጠጋ ፡ አለችና ፡ እባክሽ ፡ የእግዚአብሔርን ፡ ቤት ፡ አሳይኝ ፡ አለታት ። እሷም ፡ ኩባት ፡ ልቀሟልኝና ፡ ስትል ፡ መለሰችላት ። እሺ ፡ ብላ ፡ ሳትሰለች ፡ ስትለቅም ፡ ከዋለች ፡ በኋላ ፡ በመጨረሻው ፡ ሂጂ ፡ ያ ፡ ሣር ፡ የሚያግዝ ፡ ሰው ፡ ያሳይሽ ፡ ስትል ፡ አስናበተታት ። እሱን ፡ ደግሞ ፡ የእግዚአብሔርን ፡ ቤት ፡ አሳይኝ ፡ ብትለው ፡ ይህንን ፡ ሣር ፡ አግኝታለችና ፡ አላት ። አሁንም ፡ እሺ ፡ ጌታዬ ፡ ብላ ፡ ስታግዝለት ፡ ዋለችና ፡ በመጨረሻው ፡ ሂጂ ፡ የእግዚአብሔርን ፡ ቤት ፡ ቅጭል ፡ ቅጭል ፡ የሚለው ፡ የሰይጣን ፡ ቤት ፡ ደግሞ ፡ ድም ፡ ድም ፡ የሚለው ፡ ነውና ፡ ድም ፡ ድም ፡ የሚለውን ፡ ትተሽ ፡ ቅጭል ፡ ቅጭል ፡ ከሚለው ፡ ግቢ ፡ አለና ፡ ሰደዳት ።

እሷም ፡ ሄዳ ፡ በሩን ፡ ትም ፡ ትም ፡ አደረገች ፡ እግዚአብሔርም ፡
 ብቅ ፡ አለና ፡ ምን ፡ ሆነች ፡ ምንስ ፡ ትፈልጋለሽ ፡ ብሎ ፡ ጠየቃት ።
 ልጅ ፡ ትሰጠኝ ፡ ብዬ ፡ ነው ፡ አለችው ። የተቀለፈ ፡ አገልግል ፡ አምጥቶ ፡
 እንቺ ፡ ይህንን ፡ ይዘሽ ፡ ሄደሽ ፡ አገርሽ ፡ ለመድረስ ፡ ስትቃረቢ ፡ ውዝ ፡
 ውዝ ፡ አድርገሽ ፡ ክፈችው ፡ አለና ፡ ሰጣት ፡ አገልግሎን ፡ ተቀብላ ፡ ይዛ ፡
 ሄዳ ፡ አገሯ ፡ ለመግባት ፡ ትንሽ ፡ ሲቀራት ፡ ውዝ ፡ ውዝ ፡ አድርጋ ፡ ብት
 ከፍተው ፡ ከውስጡ ፡ ምን ፡ የመሰለ ፡ ወንድ ፡ ልጅ ፡ አገኘች ። በዚህ ፡
 ጊዜም ፡ የነበራት ፡ ደስታና ፡ ለፈጣሪዋ ፡ ያቀረበችው ፡ ምስጋና ፡ ይህ ፡
 ነው ፡ ተብሎ ፡ ሊገመት ፡ የሚችል ፡ አልነበረም ። በመጨረሻውም ፡ ልጅ
 ዋን ፡ አዝላ ፡ ከቤቷ ፡ ገባች ።

ወዲያው ፡ ያች ፡ ቂል ፡ ሴት ፡ ልጅሽን ፡ ከወዴት ፡ አገኘሽው ፡
 አለቻት ፡ እሷም ፡ እግዚአብሔር ፡ ሰጠኝ ፡ ብላ ፡ መለሰችላት ።

—እስቲ ፡ እባክሽ ፡ ቤቱን ፡ ለኔም ፡ አሳይኝ ፡

—ሂጂ ፡ ያች ፡ ውሃ ፡ የምትቀዳ ፡ ሴት ፡ ታሳይሽ ።

እንደ ፡ ተነገራት ፡ ሄደችና ፡ እንቺ ፡ ሴት ፡ የእግዚአብሔርን ፡ ቤት ፡ አሳ
 ይኝ ፡ ብላ ፡ ጠየቀቻት ። እሷም ፡ ውሃ ፡ ቅጂልኝና ፡ አለቻት ። በዚህ ፡ ጊዜ ፡
 ያንቺ ፡ ውሃ ፡ ቀጂ ፡ ነኝ ፡ ብላ ፡ ተቂጣቻት ። እንግዲያውስ ፡ ሂጂ ፡ ያች ፡
 ነብት ፡ ለቃሚ ፡ ሴት ፡ ታሳይሽ ፡ በማለት ፡ ስለ ፡ መለሰችላት ፡ ወደርሷ ፡
 ቀርባ ፡ እንቺ ፡ ሴት ፡ የእግዚአብሔርን ፡ ቤት ፡ አሳይኝ ፡ ብላ ፡ ጠየቀቻት ።
 ነብት ፡ ለቃሚ ፡ ነኝ ፡ ወይ ፡ ብላ ፡ በኃይለ ፡ ቃል ፡ ተናገረች ። በይ ፡ ተይው ፡ እኅቲ ፡
 ያ ፡ ሣር ፡ የሚያግዘው ፡ ሰው ፡ ያሳይሽ ፡ ወደ ፡ ርሱ ፡ ሂጂ ፡ አለቻት ።
 እሺ ፡ ብላ ፡ ስትገናጀብ ፡ ሄዳ ፡ ብትጠይቀው ፡ እንደ ፡ ፊተኛው ፡ ይህ
 ንን ፡ ሣር ፡ አግዢልኝና ፡ አላት ። እሷም ፡ ምነው ፡ እኔ ፡ ያንተ ፡ ሣር ፡
 ተሸካሚ ፡ ነኝን ፡ አለችው ። በይ ፡ እንግዲያው ፡ ሂጂ ፡ የእግዚአብሔር ፡
 ቤት ፡ ድም ፡ ድም ፡ የሚለው ፡ የሰይጣን ፡ ቤት ፡ ቅጭል ፡ ቅጭል ፡ የሚ
 ለው ፡ ነው ፡ ሲል ፡ አመለከታት ። ሄዳ ፡ ድም ፡ ድም ፡ የሚለውን ፡ ብትመ
 ታው ፡ ሰይጣን ፡ ብቅ ፡ አለና ፡ ምን ፡ ልታደርጊ ፡ መጣሽ ፡ አላት ። ልጅ ፡
 ትሰጠኝ ፡ ብዬ ፡ ነው ፡ ስትል ፡ መልስ ፡ ሰጠችው ። የተቀለፈ ፡ አገልግል ፡
 አምጥቶ ፡ ይህንን ፡ ይዘሽ ፡ ሄደሽ ፡ ከጠራ ፡ ሚዳ ፡ ላይ ፡ ስትደርሽ ፡ ውዝ ፡
 ውዝ ፡ አድርገሽ ፡ ክፈችው ፡ አለና ፡ ሰጣት ። እሷም ፡ ደስ ፡ ተሰኝታ ፡

እንዳዘዛት ፡ ዕቃውን ፡ ይዛ ፡ ሄዳ ፡ ከጠራ ፡ ሚዳ ፡ ላይ ፡ ስትደርስ ፡ ብት
 ከፍተው ፡ ከውስጡ ፡ ዘንዶ ፡ ወጣ ። ደንግጣና ፡ ፈርታ ፡ ብትሸሽም ፡ ስለ ፡
 ተከተላት ፡ ብዙ ፡ ሰዎች ፡ በቅሎ ፡ ጭነው ፡ በመንገድ ፡ ሲያልፉ ፡ አገ
 ኘችና ፡ እናንተ ፡ ሰዎች ፡ እባክችሁ ፡ ስለ ፡ ነፍስ ፡ ከዘንዶ ፡ አድኑኝ ፡
 አለቻቸው ።

እነሱም ፡ እሺ ፡ ብለው ፡ ከከብቶቹ ፡ መካከል ፡ ግቢ ፡ አሏት ፡ ወዲ
 ያው ፡ ያ ፡ ዘንዶ ፡ ደረሰና ፡ በወጣላት ፡ ስም ፡ “ተልባ ፡ ተልቢቱን” ፡
 አሳዩኝ ፡ ሳልውጣችሁ ፡ ሳልሰለቅጣችሁ ፡ ብሎ ፡ ሰዎቹን ፡ አስፈራራ
 ቸው ። እነሱም ፡ አደጋውን ፡ ሠግተው ፡ ያችውልህ ፡ ከበቅሎቹ ፡ ውስጥ ፡
 አሉት ። ከዚያ ፡ ደግሞ ፡ ተነሥታ ፡ ስትሮጥ ፡ እሱም ፡ ሲከተል ፡ በጎች ፡
 የሚያግዱ ፡ ልጆች ፡ አገኘችና ፡ እናንተ ፡ ልጆች ፡ እባክችሁ ፡ ከዘንዶ ፡ አድ
 ኑኝ ፡ አለቻቸው ። እነሱም ፡ ከበጎቹ ፡ ውስጥ ፡ ገብታ ፡ እንደትሸሽግ ፡ አመ
 ለክቷት ። እበጎቹ ፡ ውስጥ ፡ ከመግባቷ ፡ ያ ፡ ዘንዶ ፡ ሲሮጥ ፡ መጣና ፡ እና
 ንተ ፡ ልጆች ፡ ዛሬ ፡ ተልባ ፡ ተልቢቱን ፡ ባታሳዩኝ ፡ ልብ ፡ አድርጉ ፡ አለ
 ቃችሁም ፡ እውጣችኋለሁ ፡ እሰለቅጣችኋለሁ ፡ ሲል ፡ ዛብባቸው ። ያች
 ውልህ ፡ ብለው ፡ ስለ ፡ ገለጹለትም ፡ ወደ ፡ በጎቹ ፡ መካከል ፡ ገባ ፡ አሁ
 ንም ፡ ሸሽታ ፡ አጥብቃ ፡ አምራ ፡ ስትሮጥ ፡ አቶ ፡ ዐይጦ ፡ ሰናፊሉን ፡
 በጭር ፡ ታጥቆ ፡ ዐውድማ ፡ ጥሎ ፡ ጤፍ ፡ ሲወቃ ፡ አገኘችውና ፡ አቶ ፡
 ዐይጦ ፡ እባክህ ፡ ከዘንዶ ፡ አድኑኝ ፡ ብላ ፡ ለመነቸው ። ገረድ ፡ ትሆኗኝ ፡
 እንደ ፡ ሆነ ፡ ነዋ ፡ አላት ። እሷም ፡ ተጨንቃለችና ፡ እሺ ፡ እሆንግለሁ ፡ ብላ ፡
 መለሰችለት ። ስለዚህ ፡ በይ ፡ ጥቂት ፡ ዕረፊ ፡ ብሎ ፡ ከጐፊው ፡ አስገ
 ብቶ ፡ አስቀመጣትና ፡ ወደ ፡ ጤፍ ፡ ውቂያው ፡ ተመለሰ ። ያም ፡ ዘንዶ ፡
 ተከትሎ ፡ ሲያዘገዝግ ፡ ደረሰና ፡ አቶ ፡ ዐይጦ ፡ ተልባ ፡ ተልቢቱን ፡ አሳ
 የኝ ፡ ሳልውጥህ ፡ ሳልሰለቅጥህ ፡ አለው ። ታዲያ ፡ ብትውጠኝ ፡ ብትሰለ
 ቅጠኝ ፡ ዱብ ፡ እላለሁ ፡ እንጂ ፡ ሌላ ፡ ምን ፡ እሆናለሁ ፡ ብለህ ፡ ነው ፡
 አለው ። ሽለዚህም ፡ በመልሱ ፡ ተናዶ ፡ ለቀም ፡ አድርጎ ፡ ጐረሠው ።

አቶ ፡ ዐይጦም ፡ እንዳለው ፡ ሁሉ ፡ ከመ ፡ ቅጽበት ፡ ሾለከና ፡ በቂው ፡
 ዱብ ፡ አለ ። እንዲህ ፡ ከሆነ ፡ ቂይ ፡ ግድ ፡ የለም ፡ አታመልጠኝም ፡
 ብሎ ፡ በጭድ ፡ ቂጡን ፡ ጠቅጥቆ ፡ ዋጥ ፡ አደረገው ። አቶ ፡ ዐይጦም ፡
 ሳይታይ ፡ ቶሎ ፡ ብሎ ፡ ጨቤውን ፡ ታጥቆ ፡ ነበርና ፡ ከባሕር ፡ ሆዱ ፡
 ሲደርስ ፡ ቀዶ ፡ በጐኑ ፡ ወጣ ። ዘንዶው ፡ የዋጣቸውም ፡ ሰዎች ፡ ሁሉ ፡
 እንዲሁ ፡ ከሆዱ ፡ ውስጥ ፡ ውልቅ ፡ ውልቅ ፡ አሉ ።

ከዚህ ፡ በኋላ ፡ አቶ ፡ ዐይጦ ፡ ዘንዶውን ፡ ገፍ ፡ ሞራውን ፡ አውጥቶ ፡ ተሸክሞ ፡ ከንጉሡ ፡ ፊት ፡ ቀረበና ፡ ዘራፍ ፡ ያንተ ፡ አሸከር ፡ ያይጥ ፡ አናዳይ ፡ ዘንዶውን ፡ ገዳይ ፡ በማለት ፡ እየተንገራደደ ፡ ሲፎክር ፡ ምድር ፡ ጠበበችው ። በዚህም ፡ ጊዜ ፡ ወኔው ፡ ተቀስቅሶ ፡ ድንፋታው ፡ የጋለ ፡ ስለ ፡ ሆነ ፡ ጉብዝናውንና ፡ ጀግንነቱን ፡ አይቶ ፡ ንጉሡ ፡ አገር ፡ ልስጥህ ፡ ከብት ፡ ልስጥህ ፡ ልብስ ፡ ልስጥህ ፡ እያለ ፡ ቢያማርጠው ፡ ሁሉንም ፡ አይሆንልኝም ፡ አለው ። እንግዲያው ፡ ምን ፡ ልስጥህ ፡ ልብህ ፡ የፈቀደውን ፡ እንተው ፡ ንገረኝ ፡ ቢለው ፡ ከወፍጮ ፡ ላይ ፡ አንድ ፡ የባቄላ ፡ ጥሬ ፡ አይቶ ፡ ኖሮ ፡ ይህንን ፡ ይስጡኝ ፤ ሌላ ፡ ነገር ፡ ግን ፡ አልፈልግም ፡ አለና ፡ መለሰ ።

ንጉሡም ፡ የባሕረውን ፡ ትንሸነትና ፡ የጀግንነቱን ፡ ትልቅነት ፡ አይቶ ፡ ተገርሞ ፡ ውይ ፡ ለዚህ ፡ ነው ፡ ይኸንን ፡ ያኸል ፡ የደከምከው ፡ ውሰድ ፡ አለው ። ያመጣውንም ፡ የዘንዶ ፡ ሞራ ፡ ስለ ፡ ግዳዩ ፡ ይዘ ፡ እንዲሄድ ፡ መረቀለት ። አቶ ፡ ዐይጦም ፡ ያለ ፡ መጠን ፡ ደስ ፡ ብሎት ፡ የባቄላውን ፡ ቅንጣት ፡ ተሸክሞ ፡ ወደ ፡ ቤቱ ፡ ተመለሰና ፡ ለዚያች ፡ ከዘንዶ ፡ ላዳናት ፡ ገረድ ፡ እንቺ ፡ ይኸንን ፡ ባቄላ ፡ ከክተሽ ፡ ግማሹን ፡ ንፍሮ ፡ ቀቅዬ ፤ ግማሹን ፡ ግን ፡ እንጀራ ፡ ጋግሪ ፡ አላት ። ከዚህ ፡ በኋላ ፡ የዕለት ፡ ተግባሩን ፡ ለመፈጸም ፡ ወደ ፡ ሥራው ፡ ተሰማራ ።

እርሷም ፡ እንደ ፡ ታዘዘችው ፡ ከክታ ፡ ግማሹን ፡ በትልቅ ፡ አፍላል ፡ ንፍሮ ፡ ጥጽ ፡ ግማሹን ፡ እንጀራ ፡ ልትጋግር ፡ ትፈጭ ፡ ዝምረች ። ወፍጮዋንም ፡ ጠርጋ ፡ ስታበቃ ፡ እስቲ ፡ ይኸ ፡ ንፍሮዬ ፡ ደርሶ ፡ እንደሆነ ፡ ልየው ፡ ብላ ፡ በጣባ ፡ ቀዳችው ። ወዲያው ፡ ያችሁ ፡ አንዲቷን ፡ ፍንክች ፡ ብቅ ፡ ስትል ፡ መብሰሉን ፡ ለማወቅ ፡ ብድግ ፡ አድርጋ ፡ ወዳሩ ፡ አገባቻት ። አይ ፡ እንግዲህ ፡ ከበሰለልኝ ፡ ብላ ፡ አጠንፋፋ ፡ ብታየው ፡ ውሃ ፡ እንጂ ፡ ሌላ ፡ ምንም ፡ አኸል ፡ አጣችበት ። ስለዚህ ፡ ደነገጠች ፡ የምትሆነውንም ፡ አጣች ፤ እንግዲህ ፡ እንዴት ፡ አደርጋለሁ ፡ በመጡስ ፡ ሰዓት ፡ ምን ፡ አቀርባለሁ ፡ እያለች ፡ እያዘነች ፡ ያንን ፡ የፈጨችውን ፡ ዳቄች ፡ ለማሰናዳትና ፡ ለማብካት ፡ ወንፊት ፡ አቅርባ ፡ ትንፋ ፡ ዝምረች ። ዳሩ ፡ ግን ፡ የዳቄቱ ፡ ብናኝ ፡ በፍንጫዋ ፡ ገብቶ ፡ ስላስነጠሳት ፡ ዳቄቱ ፡ በሙሉ ፡ በነነ ።

ሴቲቱም ፡ በየምክንያቱ ፡ ንፍሮውም ፡ እንጀራውም ፡ ስለ ፡ ጠፋ ፡ ምን ፡ መከራ ፡ ይደርስብኝ ፡ ይሆን ፡ በማለት ፡ በሐዘንና ፡ በትክዜ ፡ ተጨበጠች ።

ከዚህ ፡ በኋላ ፡ አቶ ፡ ዐይጦ ፡ ከዋለበት ፡ ለምሳ ፡ ሲመለስ ፡ አንቺ ፡ እባክሽ ፡ እስቲ ፡ ንፍሮ ፡ ስጪኝ ፡ ርቦኛል ፡ አላት ። ምነው ፡ አሱንማ ፡ እንዳዘዙኝ ፡ ከክቼ ፡ በአፍላል ፡ ጥጄ ፡ መብሰልና ፡ አለመብሰሉን ፡ ለማየት ፡ በጣባ ፡ ቀድቼ ፡ አንዲቷን ፡ ፍንክች ፡ ከቀመስኩ ፡ በኋላ ፡ በጠነፋፈው ፡ ውሃ ፡ ብቻ ፡ ሆነብኝ ፡ አለችና ፡ ነገረችው ። እንግዲያውስ ፡ ትኩስ ፡ እንጀራ ፡ ስጪኝ ። ምነው ፡ ወፍጮዬን ፡ ጠርጌ ፡ ዳቄቱን ፡ ለማብካት ፡ በማሰናዳት ፡ ላይ ፡ ሳለሁ ፡ በድንገት ፡ አስነጥሶኝ ፡ ትንፋሼ ፡ አብኖት ፡ ነፋስ ፡ ይዘት ፡ ሄደ ፡ አለችው ።

አቶ ፡ ዐይጦም ፡ ተቈጥቶና ፡ አኩርሮ ፡ ከቤት ፡ ወጥቶ ፡ የተመረቀበትን ፡ የጀግንነቱን ፡ ምስክርና ፡ ምልክት ፡ የሆነውን ፡ ሞራ ፡ ለብሶ ፡ ተጀንኖ ፡ ከደጅ ፡ እድንጋይ ፡ ላይ ፡ ቀጭ ፡ አለ ። ገረዱም ፡ ከቤት ፡ ተቀምጣ ፡ ይተዉ ፡ ጭልፊት ፡ ትወስድዎታለች ፡ ይግቡ ፡ አለችው ። እሱ ፡ ግን ፡ አንጀቱ ፡ በንዴት ፡ ተቃጥሏልና ፡ ዐርፈሽ ፡ ተቀመጭ ፡ እንኳን ፡ ከጭልፊት ፡ ከዘንዶ ፡ አምልጫለሁ ፡ እያለ ፡ ይዶረር ፡ ይፎክር ፡ ዝምረ ።

ሴቲቱም ፡ እረ ፡ ይተዉ ፡ ይግቡ ፡ አይሆንም ፡ ትወስድዎታለች ፡ እያለች ፡ ስትለፈልፍ ፡ ያች ፡ ጭልፊት ፡ መጣችና ፡ ዝምረ ፡ ግንዱን ፡ ብላ ፡ ይዘው ፡ ሄደች ። እሱም ፡ ተጣራና ፡ እረ ፡ ተይ ፡ ዳላዬን ፡ አቀብይኝ ፡ አላት ። የሰንበሌጡን ፡ ነው ፡ የንቧጮውን ፡ አለችው ። እረ ፡ ተይ ፡ አቀብይኝ ፡ በማለት ፡ ተቈጥሮና ፡ ተናገራት ። እሷም ፡ የጉሎውን ፡ ነው ፡ ወይስ ፡ የሙጃውን ፡ ስትል ፡ ጭልፊቷ ፡ ይዘው ፡ ራቀች ። ከዚያም ፡ በኋላ ፡ ተይው ፡ ተይው ፡ አርቃ ፡ ወስዳኛለች ፡ አለና ፡ ጭልፊቷ ፡ ተሸክማው ፡ ስትሄድ ፡ ሰማሽ ፡ ወይዘሮ ፡ ጭልፊት ፡ እንግዲህ ፡ አደራሽን ፡ ከጠራ ፡ ሜዳ ፡ ላይ ፡ እንጂ ፡ ከካብ ፡ ላይ ፡ አትብሉኝ ፡ በማለት ፡ ለመናት ። ደግሞ ፡ አንተ ፡ እንዳልክ ፡ ነው ፡ አለችና ፡ ከካብ ፡ ላይ ፡ ይዘው ፡ ቀጭ ፡ ስትል ፡ አመለጣትና ፡ ከጉሬ ፡ ውስጥ ፡ ጥልቅ ፡ ብሎ ፡ ድኖ ፡ ተመልሶ ፡ ከቤቱ ፡ ገብቶ ፡ በደኅና ፡ ኖረ ፡ ይባላል ።

፡፡ ያልወለደ ፡ አጋድሞ ፡ እረደ ፡ ክፉ ፡ ሥራው ፡ ይከታተለዋል ። ጨካኝና ፡ ጨስ ፡ መውጫ ፡ አያጣም ፡ ማለት ፡ ይህ ፡ ነው ።

እግዚር : ሞትና : ክረምት : ማደሪያ : እንደ : ለመት ::

እግዚር : ክረምት : ሞት : ሦስቱ : ባንድነት : ሲጓዙ : ውለው : ስለ : መሸባቸው : ካንድ : ሰው : ቤት : ሄዱና : እግዚር : ቤቶች : እንዴት : ዋላችሁ : አለ :: ሰውየውም : እግዚአብሔር : ይመስገን : እንደ : ምን : ዋልክ : በማለት : መለሰለት :: እባካችሁ : የመሸብን : መንገዶች : ነንና : አውሬ : እንዳይበላን : አሳድሩን : ብሎ : ለመነ :: አንተ : ማነህ : ከወዴት : መጥተሃል : ሲል : ባለቤቱ : ጠየቀ :: እሱም : እኔ : እግዚር : ነኝ : አለው :: በዚህ : ጊዜ : ያ : ሰው : ከተቀመጠበት : ብድግ : አለና : ሽመሉን : መዘ : አንተ : አድላዊ : አንዱን : ጌታ : አንዱን : ድኻ : አንዱን : በሽተኛ : አንዱን : ጤነኛ : የምታደርግ : ደግሞ : አንተ : ባለውለታ : ሆንክና : ነው : ከቤቱ : መጥተህ : አሳድሩኝ : የምትለው : በል : አሁን : ቶሎ : ብለህ : ከደጄ : አትሄድም :: የመጣኸው : ይህንን : ለፍቼ : ያገኘሁትን : ሀብቴን : ልታጠፋ : ነው : እንጂ : እውነት : አንተ : ማደሪያ : ተቸግረህ : ነውን :: ዛሬ : አሳር : ሳይመጣ : ፈጠን : ብለህ : ጥፋልኝ : አለው :: እግዚርም : እያዘነ : እየተከዘ : እኔንስ : አባረሩኝ : እስቲ : አንተን : እሺ : ቢሉህ : ለምናቸው : ብሎ : ክረምትን : ላከው ::

ክረምትም : የዚህ : ቤቶች : እንደ : ምን : ዋላችሁ : የመሸብን : መንገዶች : ነንና : አሳድሩን : ብሎ : ለመነ :: ያም : ሰው : እንደ : ልማዱ : አንተ : ማነህ : ብሎ : ጠየቀው :: እኔ : ክረምት : ነኝ : ብሎ : ቢመልስለት : ተናደደ : አረረ : ጨስ : አንተማ : ባንዱ : አገር : የምሕረት : ዝናብ : ታዘንባለህ :: ደግሞ : በሌላው : አገር : በረዶና : መብረቅ : እያወረድክ : አዝመሬው : ከብቱ : እንደ : ዋለ : ይቀራል :: አንዱን : አገር : በልግ : እንዲሆን : ታደርግና : አንዱን : ደግሞ : ጠብታ : ዝናም : ነፍገህ : ታደርቀዋለህ :: ከዚህም : የተነሣ : ሰጪንም : ከብቱንም : በውግ : ጥም : በረኃብ : ትፈኝለህ : አንተ : ሁሉን : የምታጠቃ : ወንበዴ : ምን : ለማድረግ : ነው : ከደጄ : የመጣኸው : ብሎ : አዋርዶና : ገላምጦ : አባረረው ::


ክረምትም : የደረሰበትን : ዘለፋና : ተግዛጽ : ለጓደኞቹ : ገልጾ : ነገራቸው :: ታዲያ : እዚህ : ተቀምጠን : ኹብ : ይብላን :: እስቲ : እባክህ : አንተ : ሂድና : ለምን : ብሎ : ሞትን : አዘዘው :: እሱም : አንተን : ፈጣሪውን : እግዚርን : ሰውነቱን : ከመክራ : የምታድነውን : እንቢ : በማለት : አዋርዶና : ገላምጦ : ያባረረ : አንተንም : ክረምትን : እኸል : የምታበቅልለትን : የሚጠጣውን : ውሃ : የምታፈልቅለትን : የሰደበና : ያባረረ : እኔን : መች : እሺ : ይላል :: እንዲያውም : ዘመዶቹን : እናቱን : አባቱን : ልጆቹን : ገድዬ : አሳድረኝ : ብለው : ደብድቦ : ይገድለኛል : ካለ : በኋላ : ትእዛዙ : የእግዚአብሔር : ስለ : ሆነበት : ተነሥቶ : ሲፈራና : ሲቸር : ሄደና : የዚህ : ቤቶች : እንደ : ምን : ዋላችሁ : አለ :: ሰውየውም : እግዚአብሔር : ይመስገን : እንዴት : ዋልክ : ብሎ : መለሰለት :: ወዲያው : እባካችሁ : የመሸብን : መንገዶች : አሳድሩን : በማለት : ልመና : አቀረበለት :: አንተ : ማነህ : ቢለውም : እኔ : ሞት : ነኝ : አለው :: በዚህ : ጊዜ : ባለቤቱ : ደንግጦ : ከተቀመጠበት : ብድግ : ብሎ : ነምር : ጌታዬ : ከወዴት : መጣህ : ፍርድህ : እንደ : ሚዛን : የተስተካከለ : አንተንማ : ያሳደርኩ : ማንን : አሳድራለሁ : አንተ : ድኻ : ባለጸጋ : ትንሽ : ትልቅ : ሳትል : ሁሉን : እኩል : የምታደርግ : ያስቀመጥከውን : የማትረሳ : ጌታ : ካንተ : ሌላ : ማንን : ያሳድሯል : ብሎ : በትሩን : ተቀብሎ : ከቤት : አስገብቶ : ምንጣፍ : አንጥፎ : ከመልካም : ድንክ : አልጋ : ላይ : አስቀመጠው :: ከዚህ : በኋላ : ሞት : ሁለት : ባልደረቦች : ከውጭ : አሉኝ : አለው :: ምነው : ያንተ : ጓደኞች : ሆነው : እስካሁን : ከውጭ : መቀመጣቸው : በቱ : ሰሪ : በል : አሁንም : ጥራቸው : ብሎ : በትሕትና : አስታወቀው :: ሞትም : እግዚርንና : ክረምትን : ጠርቶ : ኸዚያ : በፊት : እንቢ : ካላቸው : ሰው : ቤት : ካስገባቸው : ሲላ : ሰውየው : ተጨንቆ : ሁሉንም : በታላቅ : ከበሬታ : አሳደራቸው : ይባላል ::

※ ማናቸውም : ፍጥረት : በእግዚአብሔር : ሥልጣን : ሥር : መሆኑ : በታወቀም : ይህ : ምሳሌ : ሰውን : ከሞት : የበለጠ : የሚያስፈራው : እንደ : ሌላ : ያስረዳል ::

ስለ : አንድ : መሀይምን : መነኩሴ : ጸሎት ::

አንድ : ትምህርት : የሌላቸው : መሀይምን : መነኩሴ : ባንድ : አገር : ውስጥ : ይኖሩ : ነበር ። የዘወትር : ጸሎታቸውም : እንደ : ሥራው : እንደ : ሥራው : ማለት : ነበረ ። ባቅራቢያቸውም : እጅግ : ሀብታም : የሆኑ : ሦስት : ልጆች : የወለዱ : ባልና : ሚስት : ይገኙ : ነበር ። ይህም : ባለጸጋ : የድኻን : ርስት : በግፍ : የሚነጥቅ : ከደንብ : የወጣ : የብር : ወለድ : የሚቀበል : ተበዳሪዎቹንም : የሚያስርና : የሚያስጨንቅ : ጨካኝ : ሰው : ነበረ ።

ከዕለታት : አንድ : ቀን : ወደ : ሞት : የሚያደርስ : ብርቱ : ሕመም : ስላገኘው : ሚስቱ : እኝህን : መነኩሴ : ባሌ : እንዲድን ልኝ : እግዚአብሔርን : ለምኑልኝ : አለቻቸው ። እሳቸውም : እሺ : ብለው : የዘወትር : ጸሎታቸው : ነውና : እንደ : ሥራው : እንደ : ሥራው : እያሉ : ይጸልዩ : ዝናም ። ወዲያው : የባሏን : ሥራ : ታውቃለችና : ምንድነው : እነደ : ሥራው : የሚሉት : ደገና : አድርገው : እግዚአብሔርን : ይለምኑለት : እንጂ : አለቻቸው ። መነኩሴው :



ምንድነው : እንደ : ሥራው : የምትሉት : ደገና : አድርገው : እግዚአብሔርን : ይለምኑለት : እንጂ ።

ግን : ሌላ : ጸሎት : አያውቁምና : እንደ : ሥራው : እያሉ : ሲለምኑለት : ሕመሙ : ጠነከረበትና : ሞት ። በዚህ : ጊዜ : ሚስቷ : እኝህ : ደንቂሮ : መነኩሴ : እንደ : ሥራው : እንደ : ሥራው : እያሉ : ባሌን : አስገደሉት : ቂይ : እኔም : አደርግላቸዋለሁ : ብላ : ዘዴ :

መፈለግ : ያዘች ። አስባም : አልቀረች ፤ ጥቂት : በጥቂት : ምግብ : ትልክላቸው : ዝናም ። ከዕለታት : አንድ : ቀን : ባሌ : የሞተውን : ሞት : ይመቱ : ብላ : በስውር : መርዝ : የተጨመረበት : ምግብ : ላከችላቸው ። እሳቸውም : አምጭውን : አሸከር : አቀጣጥረው : ስጪርስ : እበላዋለሁና : በል : እዚያ : አኑረውና : ሂድ : አሉት ።

ሦስት : የሚቼ : ልጆች : ለአደን : ወደ : በረሐ : ወርደው : ኑሮ ፤ ሲመለሱ : በጣም : ስለ : ራባቸው : የመነኩሴው : ቤት : እመድረሻቸው : ላይ : ነበርና : ፈጥነው : ከሰባቸው : ዘንድ : ጉበተው : አባታችን : ሆይ : አጥብቆ : ርቦናልና : የሚበላ : ነገር : ያገኛልናልን : ሲሉ : ጠየቋቸው ። እመቤቴ : የላኩልኝ : ድርጎዬ : እንሆ : ተቀምጧልና : እሱን : ተመገቡ : አሏቸው ።



እመቤቴ : የላኩልኝ : ድርጎዬ : እንሆ : ተቀምጧልና : እሱን : ተመገቡ : አሏቸው ።

ልጆቹም : ተርበው : ስለ : ነበረ : ፈጥነው : ወስደው : በሉና : ጥቂት : ሳይቁዩ : ሦስቱም : ሞቱ ። ወዲያው : ተጮኸና : እናታቸውም : ሰምታ : ሐዘኗ : የመረረ : ለቅሶም : የከበደ : ሆነ ። በዚህ : ጊዜ : የልጆቹ : ዘመዶች : መነኩሴውን : ለመግደል : ይጋበዙ : ዝናም ። እሷ : ግን : በገዛ : ሥራዬ : ነውና : አትንኳቸው : ብላ : አስጥላ : ከሞት : አተረፈቻቸው : ይባላል ።

። ሥራ : ለሠራው : እሾኽ : ላጣረው : ነውና : ይህን : የመሰለ : አደጋ : እንዳይደርስብን : በምንሠራው : ሁሉ : ማስተዋልና : መጠንቀቅ : ይገባል።

የመልካም ፡ ሥራ ፡ ዋጋ ።

ባንድ ፡ አገር ፡ ውስጥ ፡ ሁሉ ፡ ጊዜ ፡ መልካም ፡ ሥራ ፡ የሚሠራ ፡ አንድ ፡ ደግ ፡ ንጹሕ ፡ ሰው ፡ ነበረ ። ይህም ፡ ሰው ፡ ገንዘብ ፡ የሌለው ፡ ድካ ፡ በመሆኑ ፡ ላንድ ፡ ባለጸጋ ፡ ሎሌነት ፡ አድሮ ፡ አንድ ፡ ዓመት ፡ ያክል ፡ ከገለገለ ፡ በኋላ ፡ ጌታው ፡ የድካምህን ፡ ዋጋ ፡ ምን ፡ ልክፈልህ ፡ ሲል ፡ ጠየቀው ።

—አንድ ፡ አሞሌ ፡ ጨው ።

—አንድ ፡ አሞሌ ፡ እንዴት ፡ ይበቃሃል ።

—የእግዚአብሔር ፡ ጸጋና ፡ ረድኤት ፡ ካለበት ፡ አያንሰኝም ።

የተሰጠውን ፡ ተቀብሎ ፡ ወስዶ ፡ ስምንት ፡ ቀን ፡ ከባሕር ፡ ውስጥ ፡ አቁይቶ ፡ ቢያየው ፡ ሟሙቶ ፡ ውሃ ፡ ብቻ ፡ ሆኖ ፡ አገኘው ። አዩ ፡ ይህ ፡ ጨው ፡ የሚሟሟው ፡ በንጹሕ ፡ ጌታዬን ፡ ሳላገለግው ፡ እንዲያው ፡ በደባ ፡ ብወስደው ፡ ይሆናል ፡ ብሎ ፡ እንደ ፡ ገና ፡ ተመልሶ ፡ አንድ ፡ ዓመት ፡ ሠራ ። የድካምንም ፡ ዋጋ ፡ አንድ ፡ አሞሌ ፡ ተቀብሎ ፡ እንደ ፡ ፊተኛው ፡ ወስዶ ፡ ስምንት ፡ ቀን ፡ በባሕር ፡ ውስጥ ፡ አቁይቶ ፡ ቢያየው ፡ ሟሙቶ ፡ ሊያልቅ ፡ ትንሽ ፡ ቀርቶት ፡ አገኘው ። አሁንም ፡ በንጹሕ ፡ ባላገለግል ፡ ነው ፡ እንጂ ፡ ሁሉስ ፡ ይድንልኝ ፡ አልነበረምን ፡ ብሎ ፡ እንደ ፡ ገና ፡ ተመልሶ ፡ ለዚሁ ፡ ለጌታው ፡ አሸከርኑቱን ፡ ቀጠለ ። በመቱም ፡ እንደ ፡ ቀድሞው ፡ አንድ ፡ አሞሌ ፡ ተሰጠውና ፡ ከባሕር ፡ ቢጨምረው ፡ ሢሆን ፡ የሚሆነው ፡ ሳይሟሟ ፡ ቀረ ። አሁንም ፡ በደልና ፡ ግፊት ፡ በዝቶ ፡ ነው ፡ እንጂ ፡ ሁሉስ ፡ ይተርፍልኝ ፡ አልነበረምን ፡ በማለት ፡ ወዳገልግሎቱ ፡ ተመለሰ ። በፈተኛው ፡ ዓመት ፡ ይህንኑ ፡ ደመወዙን ፡ ተቀብሎ ፡ ከባሕር ፡ ቢጨምረው ፡ ግማሹ ፡ ሟሙቶ ፡ ግማሹ ፡ ድኖ ፡ አገኘው ። አሁንም ፡ በደሌ ፡ ባያልቅልኝ ፡ ነው ፡ ብሎ ፡ ጌታውን ፡ በቅን ፡ ለመርዳት ፡ ተጣጣረ ፤ ካመትም ፡ በኋላ ፡ ያነኑ ፡ የድካምን ፡ ዋጋ ፡ ወስዶ ፡ ከውሃ ፡ ውስጥ ፡ ጣለና ፡ በስምንት ፡ ቀን ፡ ቢመለስ ፡ የዳነው ፡ ክፍል ፡ በዝቶ ፡ የሚሟሟው ፡ አንሱ ፡ አየ ፡ የሰውሁው ፡ ቅን ፡ አገልግሎት ፡ እየቀጠለ ፡ በሄደ ፡ ቍጥር ፡ ያሞሉው ፡ መሟሟት ፡ እየተቀነሰ ፡ ስለሚሄድ ፡ ብዙ ፡ ጊዜ ፡ በፈተኛው ፡ ዓመት ፡ ሲሞክር ፡ ቁይቶ ፡ በሰባተኛው ፡ ዓመት ፡ ምንዳውን ከውፃው ፡ ቢጥለው ፡ ጨርሶ ፡ ሳይሟሟ ፡ ቀረ ።

ከዚህም ፡ በኋላ ፡ ይህ ፡ በንጹሕ ፡ ያገለገልኩበት ፡ ጥሩ ፡ ገንዘቤ ፡ ነው ፡ ብሎ ፡ ጌታውን ፡ ተሰናብቶ ፡ ጫማውን ፡ ስሞ ፡ ይዞ ፡ አገሩ ፡ ገባ ። ይህንንም ፡ አሞሌ ፡ ሲራራ ፡ ጫኝ ፡ ነጋዴዎች ፡ ወደ ፡ ግድ ፡ ሲሄዱ ፡ እንዲወስዱለትና ፡ ፅቃ ፡ እንዲገዙለት ፡ ለመናቸው ። እነሱም ፡ ንቀው ፡ በዚህ ፡ በንድ ፡

ጨው ፡ ምን ፡ እንገዛበታለን ፡ ለመሆኑስ ፡ ምን ፡ ያወጣል ፡ ንገረን ፡ አሉት ። ጌቶቹ ፡ ማናቸውንም ፡ ያገኛችሁትን ፡ እንዳወጣ ፡ ሸጣችሁ ፡ ገዙልኝ ፡ ሲል ፡ አሳሰባቸው ። ከንግዱም ፡ አገር ፡ ደርሰው ፡ የሚፈልጉትን ፡ ፅቃ ፡ ሁሉ ፡ ለራሳቸው ፡ ገዝተው ፡ በየአጋሰሳቸው ፡ ጭነው ፡ ካበቁ ፡ በኋላ ፡ ሊጓዙ ፡ ሲሉ ፡ ያቺ ፡ የሱ ፡ ጨው ፡ እመደብር ፡ ውስጥ ፡ ፅቃ ፡ ተጭኗት ፡ ተረስታ ፡ ተገኘች ። በዚህ ፡ ጊዜ ፡ ነጋዴዎቹም ፡ ተናደው ፡ አሁን ፡ እንግዲህ ፡ ምን ፡ ይሻለናል ፡ ያ ፡ ድካ ፡ አደራ ፡ ሲለን ፡ ውሎ ፡ ገባያው ፡ ተፈታ ፡ ምን ፡ እንገዛለታለን ፡ እያሉ ፡ እያዘኑ ፡ መንገዳቸውን ፡ ቀጠሉ ።

ጥቂት ፡ ቀንም ፡ እንደ ፡ ተጓዙ ፡ አንድ ፡ ሰው ፡ ድመት ፡ ይዞ ፡ በመንገድ ፡ ሲሄድ ፡ አገኙ ። የተሰጣቸውን ፡ አደራ ፡ ሳይፈጽሙ ፡ በመቅረታቸው ፡ ተቈጭተው ፡ ነበርና ፡ ተመክክረው ፡ እኛ ፡ ምን ፡ ቸገረን ፡ ያወጣውን ፡ ያውጣ ፡ ብሎናል ፡ ብለው ፡ ባለድመት ፡ ትሸጣለችን ፡ አሉት ።

—አዎን ፡ ጌቶች ።

—ዋጋዋስ ፡ ምንድነው ፡


—አንድ ፡ አሞሌ ።

እንግዲህ ፡ ይህ ፡ አሞሌ ፡ ከድመት ፡ ሌላ ፡ ሊገዛ ፡ አልቻለም ፡ ብለው ፡ እሷን ፡ ገዝተው ፡ በጥንቃቄ ፡ እንደ ፡ ያዙ ፡ ሲጓዙ ፡ ውለው ፡ ከዕለታት ፡ አንድ ፡ ቀን ፡ ዐይጥ ፡ ካለበት ፡ አገር ፡ ደረሱ ። ለመስፈርም ፡ ሲዘጋጁ ፡ አይተው ፡ ያገሩ ፡ ሰዎች ፡ ይህ ፡ ቦታ ፡ እጅግ ፡ ዐይጥ ፡ የበዛለት ፡ ነውና ፡ ፅቃችሁን ፡ አያሳድርላችሁም ፤ በሌላው ፡ በኩል ፡ ግን ፡ የሚያሠጋ ፡ ነገር ፡ የለም ፡ አሏቸው ። ነጋዴዎቹም ፡ ሌላ ፡ የሚያሠጋ ፡ ከሌለ ፡ ላይጡስ ፡ መድኅኒቱን ፡ ይዘናል ፡ ብለው ፡ ጭነቱን ፡ አራግፈው ፡ ድመቲቱን ፡ በሶቃው ፡ አጠገብ ፡ አኖሯት ። እሷም ፡ ስትከላከል ፡ አድራ ፡ ኖሮ ፡ ከበላችው ፡ በስተቀር ፡ የገደለችው ፡ ያይጥ ፡ ሬሳ ፡ ቍጥሩ ፡ የበዛ ፡ ሆኖ ፡ ተገኘ ።

ጧት ፡ ያገሩ ፡ ሰዎች ፡ ነጋዴዎቹ ፡ እንደ ፡ ምን ፡ እንዳደሩ ፡ ለመጠየቅ ፡ ወደ ፡ ሰፈራቸው ፡ ቢመጡ ፡ ተልክ ፡ ያለፈ ፡ ዐይጥ ፡ ሞቶ ፡ ድመቲቱም ፡ በዚያው ፡ አቅራቢያ ፡ ተኝታ ፡ አዩ ። እንደ ፡ ምን ፡ አድርጎ ፡ ፅቃችሁ ፡ ተርፎላችሁ ፡ አደረ ፡ ይህንንስ ፡ ያክል ፡ ዐይጥ ፡ በምን ፡ ገደላችሁ ፡ ሲሉ ፡ ጠየቋቸው ። ይህቺ ፡ የምታይዋት ፡ ድመት ፡ ነች ፡ እንደዚህ ፡ አድርጋ ፡ የፈጀቻቸው ፡ ብለው ፡ ቢመልሱላቸው ፡ እባካችሁ ፡ ይህቺን ፡ ድመት ፡ ሽጡልን ፡ ብለው ፡ ለመኗቸው ። እነሱም ፡ ለጊዜው ፡ ያደራ ፡ ገንዘብ ፡ ናትና ፡ አንሸጥም ፡ ሲሉ ፡ ተከራክሩ ። በመጨረሻው ፡ ልመና ፡ ስለ ፡ በዛ ፡

አንድ ፡ መቶ ፡ የቀንድ ፡ ከብት ፡ ካልሰጣችሁን ፡ አንሸጥም ፡ አሏቸው ።
ለዚህ ፡ ነው ፡ ችግሩ ፡ ብለው ፡ በነፍስ ፡ ወከፍ ፡ አንዳንድ ፡ ከብት ፡ ቢያዋጡ ፡
አንድ ፡ መቶ ፡ አገኙ ። ስለዚህ ፡ ነጋዴዎቹ ፡ ይህንን ፡ ያክልስ ፡ ከብት ፡
ከተገኘ ፡ ይውሰዱ ፡ ብለው ፡ ሰጧቸውና ፡ እነሱም ፡ ከብቶቹን ፡ ይዘው ፡
አገራቸው ፡ ገቡ ።

እቤታቸው ፡ በደረሱ ፡ ማግስት ፡ ለባለአሞሌው ፡ በሰጠኸን ፡
ጨው ፡ ሁለት ፡ ላሞች ፡ ለውጠንልሃልና ፡ ተቀበለን ፡ አሉት ። በደባ ፡
ለራሳቸው ፡ ያስቀሯቸው ፡ ዘጠና ፡ ስምንቱ ፡ ከብቶች ፡ ግን ፡ እግጦሽ ፡
አርፍደው ፡ ወደ ፡ ምሳግ ፡ ተመልሰው ፡ ከተኙ ፡ በኋላ ፡ መነሣት ፡ ተስ
ኗቸው ፡ አንድ ፡ ቀን ፡ ውለው ፡ አደሩ ። በማግስቱ ፡ ነጋዴዎቹ ፡ ተመካ
ክረው ፡ እነዚህ ፡ መነሣት ፡ አቅቷቸው ፡ የተኙትም ፡ ከብቶች ፡ ጥሩ ፡ ገን
ዘቦችህ ፡ ናቸውና ፡ ውሰድልን ፡ አሉት ። ያም ፡ ደግ ፡ ሰው ፡ የኔ ፡ አንድ ፡
አሞሌ ፡ ጨው ፡ እንኳን ፡ ይህንን ፡ ሁሉ ፡ ከብትና ፡ ቀድሞ ፡ የወሰድኳቸውንም ፡
ሁለቱንም ፡ አይገዛ ፡ ቅድመኑ ፡ ቅር ፡ ሲለኝ ፡ ነው ፡ የተቀበል
ኳችሁ ፡ ብሎ ፡ አስቸገራቸው ። እነሱም ፡ ስለ ፡ እግዚአብሔር ፡ ውሰድ ፡
ብለው ፡ ቢያስገድዱት ፡ አሺ ፡ ብሎ ፡ ለበቁን ፡ ቈርጦ ፡ ቢመታቸው ፡



ውሰድ ፡ ብለው ፡ ቢያስገድዱት ፡ አሺ ፡ ብሎ ፡ ለበቁን ፡ ቈርጦ ፡ ቢመታቸው ፡ ሁሉም ተነሡ ።

ሁሉም ፡ ተነሡ ። ይህም ፡ የዋህ ፡ ሰው ፡ ከብቶቹን ፡ በሙሉ ፡ ይዞ ፡ እቤቱ ፡
ገባና ፡ የእግዚአብሔር ፡ ጸጋና ፡ በረከት ፡ ያለበት ፡ ሰብአዊ ፡ ኑሮውን ፡
ቀጠለ ።

። ልጆች ፡ ሆይ ፡ ጓደኞችህ ፡ በኑሮህ ፡ ይቀኑብሃል ፡ ነገር ፡ ግን ፡ እግዚ
አብሔር ፡ የሰጠህን ፡ ጸጋ ፡ ማንም ፡ ሊወስድብህ አይችልም ፡ ተብሎ ፡
በመጽሐፍ ፡ የተጻፈው ፡ ስለዚህ ፡ መሆኑን ፡ አስቡ ።

ስለ ፡ አንድ ፡ መንገድ ፡ የሄደ ፡ ሰው ።

አንድ ፡ ባለትዳር ፡ ሰው ፡ ባንድ ፡ አገር ፡ ውስጥ ፡ ይኖር ፡ ነበርና ።
ከዕለታት ፡ አንድ ፡ ቀን ፡ ከልጆቹና ፡ ከሚስቱ ፡ ከቤተ ፡ ሰቦቹ ፡ ሁሉ ፡ ተሰነ
ባብቶ ፡ ወደ ፡ ሩቅ ፡ አገር ፡ ሄደ ። ብዙ ፡ ወራትም ፡ ካላለፈ ፡ በኋላ ፡ ወዳ
ገሩ ፡ ተመለሰ ። ከቤቱም ፡ አቅራቢያ ፡ በደረሰ ፡ ጊዜ ፡ ከጎረ ፡ ቤቶቹ ፡ ተገ
ናኘና ፡ ይነጋገራቸው ፡ ሆኖ ።

በዚህ ፡ ጊዜ ፡ ሦስት ፡ ሰዎች ፡ ከቤቱ ፡ ገብተው ፡ ከሚስቱ ፡ ጋራ ፡
ይጨዋወቱ ፡ ነበርና ፡ ድምፁን ፡ ሰምተው ፡ ደነገጡ ። አንዱ ፡ ተንጠላ
ጥሎ ፡ ወደ ፡ ጣራው ፡ ወጥቶ ፡ እዋልታው ፡ ሥር ፡ ከባላው ፡ ላይ ፡ ተቀ
መጠ ። ሁለተኛው ፡ ሸሽቶ ፡ ወደ ፡ ጓዳ ፡ ገባ ። ሦስተኛው ፡ ደግሞ ፡
ሮጦ ፡ አልጋ ፡ ውስጥ ፡ ተሸሸገ ።

ባለቤቱም ፡ ናፍቆ ፡ ነበርና ፡ ከቤቱ ፡ ገብቶ ፡ ሚስቱን ፡ ልጆቹንና ፡
ቤተ ፡ ሰቦቹን ፡ ሁሉ ፡ በሙሉ ፡ ስም ፡ በደኅና ፡ ስለ ፡ መግባቱ ፡ አንተ ፡
የላይኛው ፡ ሁሉንም ፡ ታውቃለህ ፡ ላንተ ፡ ምን ፡ ይሰወርሃል ፡ እያለ ፡
ፈጣሪውን ፡ ሲያመሰግን ፡ እባላው ፡ ላይ ፡ ያለው ፡ እረ ፡ እኔ ፡ ብቻ ፡



አንተ ፡ የላይኛው ፡ ሁሉንም ፡ ታውቃለህ ፡ ላንተ ፡ ምን ፡ ይሰወርሃል ፡ እያለ ፡ ፈጣሪውን ፡ ሲያመሰግን ፡ እባላው ፡ ላይ ፡ ያለው ፡ እረ ፡ እኔ ፡ ብቻ ፡ እይደለሁም ፡ እለ ።

አይደለሁም፡ አለ ። ከጓዳ፡ ያለው፡ ደግሞ፡ ኋላ፡ ማንን፡ ልትጨምር፡ ነው፡ ሲል፡ ተናገረ ። አልጋ፡ ውስጥ፡ ገብቶ፡ የተሸሸገው፡ ደግሞ፡ ያስለፍልፍ፡ ቀምሳችኋል፡ ወንድሜ፡ እንደኔ፡ አስችሏችሁ፡ ዝም፡ ብትሉ፡ ምን፡ ተናገራችሁና፡ የቁጥ፡ የባጡን፡ ትለፈልፋላችሁ፡ ተባብለው፡ ከየተሸሸጉበትና፡ ከተደበቁበት፡ አምልጠው፡ ሄዱ፡ ይባላል ።

፤ ጥፋተኛ፡ ማንም፡ ሳይከታተለው፡ ሥራው፡ ያሳድደዋል ። ተረት፡ የጊዮርጊስን፡ መገበሪያ፡ የበላ፡ ይለፈልፋል፡ ቢለው፡ ምነው፡ እኔ፡ አለፈልፍ፡ አለ፡ ይባላል ።

ስለ ፡ ባልና ፡ ሚስት ፡ መተነካከል ።

አንድ፡ ወንድና፡ አንዲት፡ ሴት፡ በባልና፡ ሚስትነት፡ ከፍ፡ ያለ፡ ሀብት፡ አግኝተው፡ ይኖሩ፡ ነበር ። ነገር፡ ግን፡ ምንም፡ የትዳራቸው፡ መሟሟት፡ የሚያስደስት፡ ቢሆን፡ ሚስቱ፡ ሀያህ፡ በመሆኗ፡ ባልዮው፡ እጅግ፡ ያዝንና፡ ይበሳጭ፡ ነበር ። ከንዴትም፡ የተነሣ፡ ለቤቱ፡ ማሰቡ፡ ቀረና፡ ለርሷ፡ መጥፊያ፡ ብቻ፡ ይፈልግ፡ ዝምር ።

ልዩ፡ ልዩ፡ ብልህነትና፡ ዘዴ፡ ካሰበና፡ ካቀደ፡ በኋላ፡ ዐይኔን፡ አመመኝ፡ ብሎ፡ ተኛ ። ተኝቶም፡ ሳለ፡ ሕመሙ፡ ጠናብኝ፡ በማለት፡ ወይኔ፡ ቀኑቱ፡ ልቀቁኝ፡ ገደል፡ ልግባ፡ እያለ፡ ብዙ፡ ጊዜ፡ ቁየ ። ሰዎቹም፡ መድኃኒት፡ እናድርግለህ፡ ሲሉት፡ ዐይኑ፡ ቀኑልጭ፡ ብሎ፡ አለ መታመሙ፡ እንዳይታወቅበት፡ ቃሪያ፡ በርበሬ፡ ያድፈጠፍጥና፡ እየት፡ አሁን፡ ይድን፡ ይመስላችኋል፡ እያለ፡ በማታለል፡ ብዙ፡ ጊዜ፡ ባልጋ፡ ላይ፡ ከቁየ፡ በኋላ፡ ሲነሣ፡ ይኸውላችሁ፡ እንደ፡ ፈራሁት፡ ዐይኔን፡ ከለለኝ፡ ምንም፡ አላይም፡ አለኝ፡ ይላቸው፡ ዝምር ። ሰዎቹም፡ እውነት፡ መስሏቸው፡ ከቤቱ፡ እየመጡ፡ ከመጠየቅ፡ አላቋረጡም ። ዐይኑም፡ ጠፋ፡ ከተባለ፡ ወዲህ፡ ጊዜው፡ እየረዘመ፡ በመሄዱ፡ በመጨረሻው፡ ስጥ፡ ጠባቂ፡ ሆኖ፡ አበር፡ ላይ፡ ቀኑልጭ፡ እያለ፡ ረዥም፡ ሸንቦቆ፡

ይዞ፡ እኸ፡ እያለ፡ ዶሮና፡ ወፍ፡ መከልከል፡ ዝምር ። ሚስቱንም፡ ስትገባና፡ ስትወጣ፡ ያላወቀ፡ በማስመሰል፡ በዶሮ፡ መጠበቂያ፡ እግሯን፡ መጨርገዱን፡ አላቋረጠም ።



ረዥም፡ ሸንቦቆ፡ ይዞ፡ እኸ፡ እያለ፡ ዶሮና፡ ወፍ፡ መከልከል፡ ዝምር ።

እንደዚሁ፡ ሲል፡ አንድ፡ ቀን፡ አንደኛውን፡ የሚስቱን፡ ወዳጅ፡ በሩቅ፡ ሲመጣ፡ አየውና፡ ወይ፡ ፅውር፡ መሆኔ፡ ሰው፡ አለማየቱ፡ ጠላቱ፡ ሲመጣ፡ ምነው፡ ጠፋች፡ ሴቱ፡ እያለ፡ የንዴት፡ እንጉርጉሮ፡ ሲያደርግ፡ ያ፡ ሰው፡ ያላየው፡ መስሎት፡ ባጠገቡ፡ አልፎ፡ እቤቱ፡ ጥልቅ፡ አለና፡ ከጋን፡ ሥር፡ ተደበቀ ። ይህም፡ ዐይኑ፡ ስውር፡ ነኝ፡ ባይ፡ ከተቀመጠበት፡ ደጃፍ፡ ወደ፡ ቤቱ፡ እየዳበሰ፡ ገባና፡ ነፍጡን፡ ከተሰቀለበት፡ አውርዶ፡ ወደዚያው፡ ወደ፡ በር፡ ተመለሰ ። በዚህ፡ ጊዜ፡ እንዳጋጣሚ፡ ወንድ፡ ልጁ፡ ከረኝነት፡ ለምሳው፡ መጣ ። አባትዮውም፡ ልጁ፡ ሆይ፡ እስካሁን፡ ድረስ፡ የወታደርነት፡ ሚያ፡ ሳላስተምርህ፡ መቅረቱ፡ ይቁጨኛልና፡ አስቲ፡ ከዝናሬ፡ ላይ፡ ተይዞት፡ አምጣ፡ በጭፍኔም፡ ቢሆን፡ ላሳይህና፡ ልሙት፡ አለው ። ልጁም፡ አባቱ፡ እንዳዘዘው፡ እቤት፡ ገብቶ፡ ጥይቱን፡ አመጣለት ። ደግሞ፡ ለጠመንጃው፡ ማስደገፊያ፡ የሚሆን፡ ነገር፡ አምጣ፡ አለው ። አሱም፡ ሙቀጫ፡ ስላቀረበለት፡ መሣሪያውን፡ ከዚያ፡ ላይ፡ አስደግፎ፡ ማነጣጠር፡ ያስተምረው፡ ዝምር ። በመጨረሻው፡ ዐላማው፡ ልክ፡ በገባልህ፡ ጊዜ፡ ስትስበው፡ ትመታለህ፡ አለና፡ ይህ፡ ዐይኑ፡ ስውር፡ ነኝ፡ ያለ፡ ሰው፡ በልጁ፡ ጣት፡ ላይ፡ የርሱን፡ ደርቦ፡ ቃታውን፡ ሳብ፡ ቢያደርግ፡ የተሸሸገውን፡ ሰው፡ ከነጋኑ፡ መታው ።

- ልጄ ፡ ምን ፡ መታህ ፤
- እረ ፡ አባባ ፡ ሰው ፡ ይመስለኛል ፤
- ከየት ፡ የመጣ ፡ ቀጣፊ ፡ ውሸታም ።
- እስቲ ፡ ና ፡ ዳብስና ፡ እየው ።
- በርግጥ ፡ ሰው ፡ ሞቷል ።

ተው ፡ እኮ ፡ ቢለውም ፡ አባባ ፡ መት ፡ አንተም ፡ አትመት ፡ እኔ ፡ ልመት ፡ ዐፈር ፡ ያድርገኝ ፡ ሰው ፡ ሞቷል ፡ ሲል ፡ መለሰለት ። አባቱም ፡ እንደማያይ ፡ ሰው ፡ እየተደናበረ ፡ ተጠጋና ፡ ቢዳብስ ፡ ሰው ፡ ስለ ፡ ሆነበት ፡ እረ ፡ ጉድ ፡ ፈላብኝ ፡ ለመሆኑ ፡ ማነው ፡ ታውቀዋለህን ፡ አለው ። ልጄም ፡ አዎን ፡ እገሌ ፡ የሚባለው ፡ ጎረ ፡ ቤታችን ፡ ነው ፡ ሲል ፡ መለሰለት ።



ታታውን ፡ ላብ ፡ ቢያደርገው ፡ የተደበቀውን ፡ ሰው ፡ ከነጋጉ ፡ መታው ።

ስለዚህ ፡ ጉድ ፡ ጉድ ፡ እያለ ፡ ሲገረም ፡ ሚስቱ ፡ ከሄደችበት ፡ መጣች ። እንደ ፡ ደረሰችም ፡ የወዳጅዋን ፡ ፊላ ፡ እማጀት ፡ ገብታ ፡ ባየች ፡ ጊዜ ፡ ኡኡ ፡ ብላ ፡ ጮኸች ። እሱም ፡ እረ ፡ ተይ ፡ በገዛ ፡ ጉድሽ ፡ ትጮኸዋለች ፡ አስቦ ፡ ነገሩን ፡ አይቶ ፡ ለይቶ ፡ ነው ፡ እንጂ ፡ እረ ፡ እባክሽ ፡ ዝም ፡ በይ ፡ ምን ፡ ነክው ፡ ልትይ ፡ ነው ፡ የገዛ ፡ ልጅሽ ፡ እማራለሁ ፡ ብሎ ፡ ነው ፡ ተነሱ ፡ የገደለው ፡ አሁን ፡ አንቺ ፡ ኡ ፡ ኡ ፡ ብለሽ ፡ ማንን ፡ ልታሲገር ፡ ነው ፡ አለና ፡ ተቂጣት ። እሷም ፡ ታዲያ ፡ የሆነ ፡ ሆነ ፡ አሁን ፡ ምን ፡ ማድረግ ፡ ይቻላል ። ለዘመዶቹስ ፡ ምን ፡ እመልሳለሁ ፡ ብላ ፡ ምክር ፡ ጠየቀችው ። እሱም ፡ ባለቤቴ ፡ ነፍጡን ፡ ጥረግልኝ ፡ ብሎ ፡ ሰጥቶት ፡ ስለ ፡ ነበረ ፡ ሲወለውል ወይም ፡ ሲፈትሽ እንደ ፡ ሆነ ፡ አላወቅነውም ፡ ጥይቱ ፡ ባርቆ ፡ ሞቶ ፡ አገኘነው ፡ ብለን ፡ ለዘመዶቹ እንንገር ፡ አላት ። እሷም ፡ እሺ ፡ ብላ ፡ እንዳዘዛት ፡ ሄዳ ፡ ለዘመዶቹ ፡ አሟሟቱን ፡ አስረዳች ፡ እግዚአብሔር ፡ ያመጣብንን ፡ ነገር

መቼስ ፡ ምን ፡ እናደርጋለን ፡ ብለው ፡ የሟቹ ፡ ወገኖች ፡ ሁሉ ፡ ተሰብስበው ፡ ፈላቸውን ፡ ወስደው ፡ ቀበሩ ።

የሚስቱም ፡ ዘመዶች ፡ እናቷ ፡ አባቷ ፡ ወንድሟም ፡ የደረሰውን ፡ አደጋ ፡ ሰምተው ፡ ከቤት ፡ መጡ ፡ ነገር ፡ ግን ፡ ፈላው ፡ ወደ ፡ ቤተ ፡ ክርስቲያን ፡ ከሄደ ፡ ቁይቶ ፡ ነበርና ፡ መቀበሩን ፡ ስለ ፡ ሰሙ ፡ አማኝቸውን ፡ ዐይኑን ፡ እንደ ፡ ምን ፡ እንደ ፡ ሰነበተ ፡ ለመጠየቅ ፡ ወደ ፡ ቤት ፡ ሄዱ ። ዐይኑ ፡ ስውሩንም ፡ ብቻውን ፡ ነገርምት ፡ ብሎ ፡ ተኝቶ ፡ አገኙት ። ሰላምታም ፡ ከተሰጣቸው ፡ በኋላ ፡ ጥቂት ፡ ዐረፍ ፡ ብለው ፡ እንዲያነጋግሩት ፡ ጠየቃቸው ።

ሚስቱ ፡ ባለቤቷን ፡ ለመግደል ፡ አስባ ፡ በገንፎ ፡ ውስጥ ፡ መርገዝ ፡ አድርጋ ፡ በረብህ ፡ ጊዜ ፡ የምትመገበው ፡ አሰናድቼ ፡ ትቼልሃለሁና ፡ እንድትበላ ፡ ብላው ፡ ነበር ። እሱ ፡ ግን ፡ ልትገደለው ፡ እንደ ፡ ተሰናዳች ፡ ዐውቆ ፡ ብድሩን ፡ ለመመለስ ፡ ለአማኝቹ ፡ ባለቤቴ ፡ ምሳቤን ፡ አዘጋጅታልኝ ፡ ስለ ፡ ሄደች ፡ እባክችሁ ፡ ከንዳ ፡ አምጡና ፡ ብሎ ፡ ብሎ ፡ አጥብቆ ፡ ለመናቸው ። ከድካምም ፡ በላይ ፡ ረኝብ ፡ ስለ ፡ ነበረባቸው ፡ ገንፎውን ፡ አንሥተው ፡ በሉት ። ዳሩ ፡ ግን ፡ ምንም ፡ ያክል ፡ ሳይቁዩ ፡ ሦስቱም ፡ ከዚያው ፡ ከተቀመጡበት ፡ ፍንግል ፡ ፍንግል ፡ ብለው ፡ ቀሩ ፡ በዚህ ፡ ጊዜ ፡ የልቡን ፡ ስላደረሰ ፡ ደስታው ፡ ከልክ ፡ ያለፈ ፡ ሆነ ።



ዳሩ ፡ ግን ፡ ምንም ፡ ያክል ፡ ሳይቁዩ ፡ ሦስቱም ፡ ከዚያው ፡ ከተቀመጡበት ፡ ፍንግል ፡ ፍንግል ፡ ብለው ፡ ቀሩ ።

ለቀስተኛው ፡ ሲበተን ፡ ሚስቱ ፡ ወደ ፡ ቤቷ ፡ ብትመጣ ፡ ዘመዶቿን ፡ ሞተው ፡ ተዘርረው ፡ አገኘቻቸው ። አሁንም ፡ ቍቁታዋን ፡ ለቀቀችው ፡ እሱም ፡ እንደ ፡ ተኝ ፡ ምነው ፡ ምን ፡ ሆንሽ ፡ አላት ። ለካ ፡ አንተ ፡ ገፊያችን ፡ ነህ ፡ ብላ ፡ እረታዋንና ፡ ቍቁታዋን ፡ እያከታተለች ፡

መንደሩን፡ አሸበረችው ። ምነው፡ ምንድነው፡ ነገሩ፡ ሲል፡ ደግሞ፡ በጠይቃት፡ አበባሰ፡ እማማሰ፡ ጋሽዬሰ፡ ሞተው፡ የለምን፡ አለችው ። በዚህ፡ ጊዜ፡ እሱ፡ በዩ፡ ገመድ፡ ስጨኝ፡ ታንቄ፡ እሞታለሁ፡ እንግዲህ፡ ምኑን፡ ቆምኩት፡ አላት ። በጣም፡ ተናዳለችና፡ ገመዱን፡ አንሥታ፡ ሰጠችው፡ እባክሽ፡ አይታዩኝም፡ አንቺው፡ አዘጋጅልኝ፡ አላት ። እንጂ፡ ዘራ፡ ከሙቀጫ፡ ላይ፡ ቁማ፡ እብሳና፡ ዛፍ፡ ላይ፡ በጠለፈች፡ ጊዜ፡ በዩ፡ አንገትሽን፡ አግብተሽ፡ ልክ፡ መሆኑን፡ ሞክሪልኝ፡ ሲል፡ ለመናት ። አንገቷንም፡ ስታገባ፡ አይቶ፡ ያንን፡ ሙቀጫ፡ ግፍትር፡ አደረገው፡ ስለዚህም፡ እሷው፡ ታንቃ፡ ሞተች ። በዚህ፡ አኳኋን፡ ባላጋጮቹን፡



አንገቷንም፡ ስታገባ፡ አይቶ፡ ያንን፡ ሙቀጫ፡ ግፍትር፡ አደረገው፡ ስለዚህም፡ እሷው፡ ታንቃ፡ ሞተች ።

ከጨረሰ፡ በኋላ፡ ልጁን፡ ምራኝ፡ ብሎ፡ ወደ፡ ጠበል፡ ሄደ ። ከዚያም፡ አንድ፡ ሳምንት፡ ያክልም፡ እንደ፡ ተቀመጠ፡ ልጄ፡ እረ፡ ዐይኔ፡ በራልኝ፡ እልል፡ በል፡ አለው ። ደግሞ፡ በማግስቱ፡ ዐይኔ፡ ማረጋገጥ፡ ያዘ፡ ያች፡ ተሔና፡ የቆመችው፡ አህያ፡ አይደለችምን፡ ብሎ፡ ልጁን፡ ጠየቀው ። አዎን፡ ስላለውም፡ ዐይኔ፡ በራልኝ፡ እልል፡ በል፡ ብሎ፡ ወደ፡ ቤቱ፡ ተመልሶ፡ ሌላ፡ ሚስት፡ አግብቶ፡ በሰላም፡ ኖረ፡ ይባላል ።

፤ መልካም፡ ሴት፡ ኃይለኛውን፡ ወንድ፡ ታገርመዋለች፡ ክፉ፡ ሴት፡ ግን፡ መልካሙን፡ ወንድ፡ ብስጩና፡ ተቈጨ፡ ታደርገዋለች ። መልካም፡ ሴት፡ ለባሏ፡ ዘውድ፡ ናት፡ የተባለውም፡ ስለዚህ፡ ነው ።

ስለ፡ ሁለት፡ ቂሎች፡ ልጅ፡ መውለድ ።

ሁለት፡ ቂሎች፡ ተጋብተው፡ ብዙ፡ ዘመን፡ አብረው፡ ከኖሩ፡ በኋላ፡ በመጨረሻው፡ ሴቲቱ፡ ፀነሰች፡ እርግዝናዋም፡ እየገፋ፡ ስለ፡ ሄደ፡ ባሏ፡ ሆድሽ፡ ከብዲል፡ የመውለጃሽ፡ ቀን፡ ሳይደርስ፡ አይቀርምና፡ ሄደሽ፡ ለወላጆችሽ፡ ንገሪያቸው፡ አላት ። እሷም፡ ተነሥታ፡ ሄዳ፡ እምዬ፡ ይኸውልሽ፡ ልጅ፡ ልወልድ፡ ነው፡ ግን፡ ሆዴ፡ በጣም፡ ስለ፡ ከበደ፡ ፍራት፡ ፍራት፡ ይለኛል፡ እንዴት፡ እሆን፡ ይሆን፡ ብላ፡ ለናቷ፡ አዋየቻት ። ወላጅዋም፡ ልጄ፡ አይዘሽ፡ አትፍሪ፡ መውለድ፡ ባንቺ፡ ብቻ፡ አልተገኘም ። እስከዚያው፡ ድረስ፡ ማታ፡ ማታ፡ ሆድሽን፡ በቅባት፡ ቀስ፡ ቀስ፡ እያልሽ፡ እኸው፡ አለችና፡ አንድ፡ ቅል፡ ቅቤ፡ ሰጠቻት ።

ተመልሳ፡ ወደ፡ ቤቷ፡ ስትሄድ፡ ያባቷ፡ መሬት፡ የጤፍ፡ ቁረን፡ መረሬ፡ ስለ፡ ሆነ፡ ሥንጥቅጥቅ፡ ብሎ፡ አየችው ። በዚህ፡ ጊዜ፡ አዩ፡ ጉድ፡ ዋ፡ ያባቱ፡ መሬት፡ ድርቅ፡ ይዘኝ፡ ተሠነጣጥቀሃል፡ ብላ፡ የተሰጣትን፡ ቅቤ፡ እየዛቀች፡ የመሬቱን፡ ንቃቃት፡ ትቀባ፡ ገናመር ። የያዘችውም፡ እንዳለቀ፡ ጉዞዋን፡ ቀጥላ፡ እቤቷ፡ ስትገባ፡ ለባሏ፡ እምዬ፡ ለሆዴ፡ መታሻ፡ አንድ፡ ቅል፡ ቅቤ፡ ሰጥታኝ፡ ይገዢ፡ ስመጣ፡ ያባቱ፡ መሬት፡ ተሠነጣጥቆ፡ ባገኘው፡ ጨርሶ፡ እንዳይበላሽ፡ በማለት፡ ቀባሁት፡ ብላ፡ ነገረችው ። እሱም፡ ዕሰይ፡ ጐሽ፡ ደግ፡ አደረግሽ፡ አበጀሽ፡ ብሎ፡ አመሰግናት ።

ትንሽ፡ ቀን፡ ሰንብተው፡ ወንድ፡ ልጅ፡ ወለዱ፡ ስለዚህም፡ ሴቲቱ፡ ባሏን፡ ሄድና፡ ለእማማና፡ ለናባባ፡ በደኅና፡ ወንድ፡ ልጅ፡ መገላገሌን፡ የምሥራች፡ ብለህ፡ ንገራቸው፡ ስትል፡ ላከችው ። እንዳለችውም፡ ሄዶ፡ የምሥራች፡ ልጅ፡ አገኘሁ፡ አላቸው ። እናትና፡ አባቷም፡ የልጃቸውን፡ በደኅና፡ መገላገል፡ ከሰሙ፡ በኋላ፡ ደስ፡ ብሏቸው፡ ደግ፡ ደግ፡ ልጄ፡ ይኸውልህ፡ መውለድ፡ ደግ፡ ነው፡ እንግዲህ፡ እረኛ፡ አገኘህ፡ ዐረፍክ፡ ሲሉ፡ መለሱለት ። እሱም፡ አዎ፡ እረኛ፡ በጣም፡ ቸግሮኝ፡ ነበር፡ አለና፡ ስሙን፡ ማን፡ ልበለው፡ ብሎ፡ ጠየቃቸው ። ሞኝ፡ ነህ፡ ልጄ፡ ምን፡ አስቸኩለህ፡ ያደርሰናል፡ ዋናው፡ ልጅ፡ መገኘቱ፡ ብቻ፡ ነው፡ አሉት ።

እሱ ፡ ግን ፡ ሞኝነህ ፡ በልና ፡ ጥራው ፡ ያሉት ፡ መስሎት ፡ ወደ ፡
 ቤቱ ፡ ተመልሶ ፡ ሞኝነህ ፡ ሞኝነህ ፡ ሞኝነህ ፡ እያለ ፡ ሲሄድ ፡ በመንገዱ ፡ ላይ ፡
 የገብሰ ፡ ገለባ ፡ ያለበት ፡ ውድማ ፡ አጋጠመውና ፡ አቋርጧል ፡ እሄዳለሁ ፡
 ሲል ፡ አዳልጦት ፡ ወደቀ ፡ ከድንጋጤውም ፡ የተነሣ ፡ ሞኝነህ ፡ የሚባለው ፡ ቃል ፡ ጠፋበት ፡ ወዲያው ፡ ተነሥቶ ፡ ይኸ ፡ ገለባ ፡ የልጄን ፡
 ስም ፡ ወስደብኝ ፡ እረ ፡ የታባቱ ፡ አያመጣውም ፡ አይመልሰውም ፡ እያለ ፡



ይህ ፡ ገለባ ፡ የልጄን ፡ ስም ፡
 ወስደብኝ ፡ እረ ፡ የታባቱ ፡
 አያመጣውም ፡ አይመልሰ
 ውም ፡

በያዘው ፡ ዱላ ፡ ሲደበድብ ፡ የገለባው ፡ በለቤት ፡ ከሩቅ ፡ ሆኖ ፡ አይቶ ፡
 ኖሮ ፡ ወደሱ ፡ እየሮጠ ፡ ሄዶ ፡ አንተ ፡ ሰውዬ ፡ እረ ፡ በመንግሥት ፡
 አምላክ ፡ ለምን ፡ ገለባዬን ፡ ታደቀዋለህ ፡ አለው ፡ የልጄን ፡ ስም ፡ ወስ
 ዶብኝ ፡ ነዋ ፡ ታዲያ ፡ አሁን ፡ ልተወው ፡ ነው ፡ ሲል ፡ መለሰለት ፡ በዚህ ፡
 ጊዜ ፡ በለቤቱ ፡ ሞኝነህ ፡ ምንድነው ፡ የምትለው ፡ ቢለው ፡ ለካ ፡ አንተ ፡
 ወስደኸው ፡ ኖሯል ፡ በል ፡ ተወው ፡ ብሎ ፡ ሞኝነህ ፡ ሞኝነህ ፡ እያለ ፡
 መንገዱን ፡ ቀጠለ ።

እቤቱ ፡ ሲደርስ ፡ የላክሽኝን ፡ ሁሉ ፡ ለቤቶችሽ ፡ አድርሻለሁ ፡ እነሱም ፡
 ደግ ፡ ዐረፋችሁ ፡ እረኛ ፡ አገኛችሁ ፡ አሉኝ ፡ ስሙንም ፡ ሞኝነህ ፡ ብለው ፡ አው
 ጥተውለታል ፡ ብሎ ፡ ነገራት ፡ ያላቸው ፡ አንድ ፡ ቀንኝ ፡ በሬ ፡ ብቻ ፡ ነበርና ፡
 ሚስቱ ፡ መልካም ፡ በሬያችንን ፡ የሚያግድልን ፡ ተቸግረን ፡ ነበር ፡
 ስትል ፡ መልስ ፡ ሰጠችው ፡ በተወለደ ፡ በሦስትኛ ፡ ቀኑ ፡ በልዩው ፡ በይ ፡
 እንግዲህ ፡ ለሞኝነህ ፡ ምሳውን ፡ ስጧውና ፡ በሬውን ፡ ያሰማራና ፡ ይጠብቅ ፡

አላት ፡ ስለዚህም ፡ በማለዳ ፡ ተነሥታ ፡ ሽሮዋን ፡ አንደክድክ ፡ ያደረ
 ውን ፡ እንጀራ ፡ በቆለምሸሽ ፡ አድርጋ ፡ ሞኝነህ ፡ እንካ ፡ ምሳህን ፡ ብላና ፡
 በሬውን ፡ ጠብቅ ፡ ብላ ፡ አቀረበችለት ፡ ይህም ፡ ሕፃን ፡ የወጣት ፡ ብርድ ፡
 ካንጀቱ ፡ ገብቶ ፡ ስላንጠረጠረው ፡ አምሮ ፡ ያለቅስ ፡ ዠመረ ፡ በዚህ ፡
 ጊዜ ፡ እናቱ ፡ ሕፃኑ ፡ እንጀራውንም ፡ በለመብላቱ ፡ ተናጸ ፡ አባቱ ፡
 ወደሚገኝበት ፡ ሂዳ ፡ እረ ፡ ልጁ ፡ እያለቀሰ ፡ አልበላም ፡ ብሎ ፡ አንቢ ፡
 አለ ፡ አለችና ፡ ነገረችው ፡ አባትዋውም ፡ ይህንን ፡ እንደ ፡ ሰማ ፡ ገና ፡
 ካሁኑ ፡ ከሮቶ ፡ አልታዘዝም ፡ ያለ ፡ ጥቂት ፡ ቀንማ ፡ ከቂዩ ፡ በኋላ ፡
 መቼ ፡ ሰው ፡ ጉዳይ ፡ ይላል ፡ ብሎ ፡ ተንደርድሮ ፡ እቤቱ ፡ ቢገባ ፡ እንደ ፡
 ተባለው ፡ ሲያለቅስ ፡ አገኘው ፡ አንተ ፡ ምን ፡ ሆነህ ፡ ነው ፡ የምታለቅ
 ሰው ፡ እንጀራው ፡ እንደ ፡ ሆነ ፡ ቀርቦልሃል ፡ መባያውም ፡ ተደርጎልሃል ፡
 ለምን ፡ ከብት ፡ ጠብቅ ፡ አሉኝ ፡ በማለት ፡ ነው ፡ ብሎ ፡ ቢጠይቀው ፡ መልስ ፡
 ስላጣ ፡ እረ ፡ እባክሽ ፡ እንጀራውን ፡ ካጠገብ ፡ አንሺልኝ ፡ ጠግቦ ፡ እክ ፡
 ነው ፡ አላት ፡ እንደ ፡ ታዘዘችውም ፡ ቆለምሸሹን ፡ አነሣች ።

ወዲያው ፡ አባቱ ፡ በል ፡ ከጠገብክ ፡ አሁን ፡ ተነሣ ፡ ውጣና ፡ በሬ
 ውን ፡ ወደ ፡ ስምሪት ፡ ይዘኸው ፡ ሂድ ፡ ሲል ፡ በሳይለ ፡ ቃል ፡ ቢያ
 ዝም ፡ ሕፃኑ ፡ ምንም ፡ መልስ ፡ ሳይመልስለት ፡ ቀረ ፡ የታባቱ ፡ እረ ፡
 ለመሆኑ ፡ እንዴት ፡ ንቆኛል ፡ እኔ ፡ ቆሜ ፡ ስናገረው ፡ መልስ ፡ እንኳን ፡
 የማይሰጠኝ ፡ ዝም ፡ ብሎ ፡ የተጋደመው ፡ ሲል ፡ በመቂጣት ፡ አንጠል
 ጥሎ ፡ ወስዶ ፡ በል ፡ ተኋላ ፡ ተኋላ ፡ እየተከተልክ ፡ በቅጡ ፡ አግድ ፡
 የሰው ፡ እኸል ፡ እንዳታስባላና ፡ ስሜን ፡ እንዳታስነሣው ፡ ተጠንቀቅ ፡ አለና ፡
 ከበሬው ፡ ሻራት ፡ ጋራ ፡ በእጁ ፡ አቆራኝቶ ፡ ለቀቀው ።



በል ፡ ተኋላ ፡ ተኋላ ፡ እየተ
 ከተልክ ፡ በቅጡ ፡ አግድ ፡
 የሰው ፡ እኸል ፡ እንዳታስባ
 ላና ፡ ስሜን ፡ እንዳታስነ
 ሣው ፡ ተጠንቀቅ ።

በሬውም፡ ተጠምቶ፡ ኖሮ፡ ከምሳግ፡ ተነሥቶ፡ ያንን፡ ልጅ፡ በሻራቱ፡ አንጠልጥሎ፡ እያወዘወዘ፡ ወደ፡ ወንዝ፡ ወረደ፡ ውሃውንም፡ ጠጥቶ፡ በያረኹ፡ እየለቃቀመ፡ በየቀኑጥቋጠው፡ ሥር፡ ሲሄድ፡ ልጁን፡ ጋራጣ፡ ስለ፡ ያዘው፡ ከጁ፡ በቀር፡ ሰውነቱ፡ ተገንጥሎ፡ ቀረና፡ የማታ፡ ማታ፡ ከብት፡ ሲገባ፡ እንስሳው፡ የሕፃኑን፡ እጅ፡ በጭራው፡ አንጠልጥሎ፡ ከቤት፡ ገባ። ወላጆቹም፡ ከበሬው፡ ሻራት፡ ላይ፡ እጁን፡ ብቻ፡ አግኝተው፡ ሌላውን፡ ሰውነቱን፡ ስላጡት፡ አባትሮው፡ ለምን፡ ታዘዝኩ፡ እኮ፡ ነው፡ አኩር፤ እጁን፡ ልክ፡ መቅረቱ፤ የታባቱ፡ ሄዶ፡ ይሆን፡ አለና፡ ተናዶ፡ ሽመሉን፡ መዘ፡ ወደ፡ አፋፍ፡ ብቅ፡ ብሎ፡ እረ፡ ሞኝነህ፡ በማለት፡ ብዙ፡ ጊዜ፡ ተጣራ። የሚመልስለትም፡ ቢያጣ፡ ወደ፡ ወንዝ፡ ወርዶ፡ ጥቂት፡ ጊዜ፡ እንደ፡ ፈላለገ፡ እቅኑጥቋጠ፡ ሥር፡ ወድቆ፡ በፋ፡ ቀጭጭ፡ ሞልቶበት፡ አገኘው።

ደግሞ፡ የማንን፡ ኑግ፡ ሰርቀህ፡ ነው፡ ስትቅምልኝ፡ የዋልከው፡ ካሁኑ፡ ሌብነት፡ ተማርክ፡ ብሎ፡ በያዘው፡ ዘንግ፡ ሰውነቱ፡ ለየብቻው፡ ተበጣጥሶ፡ እስቲወድቅ፡ ድረስ፡ ደብድቦ፡ ጥሎት፡ ወደ፡ ቤቱ፡ ተመለሰ። ሚስቱም፡ ማግኘትና፡ አለማግኘቱን፡ ስትጠባበቅ፡ ነበረችና፡ ሲመጣ፡ እህ፡ እንደ፡ ምን፡ ሆነክ፡ አገኘኸውን፡ ወይስ፡ እንደ፡ ጠፋ፡ ቀረ፡ አለችው። አንቺ፡ ደግሞ፡ እሱ፡ መቼ፡ ለጤናው፡ ነው፡ የተወለደው፡ ከዚህ፡ ምሳውን፡ አልበላም፡ ብሎ፡ ሄዶ፡ እዚያ፡ ሲደርስ፡ የሰው፡ ኑግ፡ ሰርቆ፡ ሰውም፡ እንዳያየው፡ ከቅኑጥቋጠ፡ ሥር፡ ወስዶ፡ ተሸሽጎ፡ ሲበላ፡ በሩቅ፡ አየሁት። በነገሩም፡ በጣም፡ ስለ፡ ተናደድኩ፡ ዝግ፡ ብዬ፡ ተጠግቼ፡ ልቡ፡ እስኪጠፋ፡ በያዝኩት፡ ሽመል፡ ደብድቤ፡ ጥዬው፡ መጣሁ፡ ብሎ፡ መለሰላት።

በማግስቱ፡ የሚስቱ፡ እናት፡ ልጃቸውን፡ ለመጠየቅ፡ ያራስ፡ ጥራይዘው፡ መጥተው፡ እንዴት፡ ሰንብተሻል፡ እንኳን፡ ማርያም፡ ማረችሽ፡ ሕፃኑስ፡ እንዴት፡ ነው፡ ብለው፡ ጥያቄ፡ እንደ፡ ዝገመሩ፡ አዬ፡ እምዬ፡ ሞኝነህን፡ ነው፡ የሱማ፡ ታሪክ፡ ብዙ፡ ነው፡ ትናንትና፡ በተወለደ፡ በሦስተኛው፡ ቀን፡ በሬያችንን፡ እንዲጠብቅ፡ እረኝነት፡ ብንሰደው፡ የሰው፡ ኑግ፡

ሰርቆ፡ ሲበላ፡ ተገኘ። በዚህም፡ አባትሮው፡ እጅግ፡ ተናዶ፡ ከተሸሸገበት፡ ደርሶ፡ ደብድቦ፡ ጥሎት፡ መጣ፡ ብላ፡ ነገረቻቸው። አዬ፡ ጉድ፡ አዬ፡ ጉድ፡ ሁለት፡ ጥፋ፡ ካገር፡ ጥፋ፡ እንዲህ፡ ሆነና፡ ቀረ፡ ብለው፡ በጣም፡ ተናደው፡ ተመልሰው፡ ወደ፡ ቤታቸው፡ ሄዱ። ከዚህ፡ በኋላ፡ ካገር፡ ጥፋ፡ ብለው፡ ናልና፡ እንግዲህ፡ ሥንቃችንን፡ አሰናጁ፡ አላት። እሷም፡ እንደ፡ ነገራት፡ ለመንገዳቸው፡ የሚሆነውን፡ ሥንቅ፡ ሁለት፡ ላዳን፡ ገብስ፡ በሶ፡ አደረገችና፡ አሰናድቻለሁ፡ አለችው።

ከዚህ፡ በኋላ፡ ካገር፡ ለመጥፋት፡ ጉዟቸውን፡ ቀጥለው፡ ሲሄዱ፡ ሲሄዱ፡ ውለው፡ ሰባት፡ ሰዓት፡ ሲሆን፡ ካንድ፡ ባሕር፡ አጠገብ፡ ደረሱ። እነሱም፡ ርቧቸው፡ ነበርና፡ ውሃ፡ ካገኘን፡ በሷችንን፡ ከዚህ፡ እናበስብስና፡ ምሳችንን፡ እንብላ፡ ተባብለው፡ ወደ፡ ባሕሩ፡ ተጠግተው፡ ዐረፉ። ወዲያውም፡ በልዩው፡ ስልታቸውን፡ ፈታና፡ ሚስቱን፡ በይ፡ እባክሽ፡ ቶሎ፡ አበስብሽና፡ በልተን፡ እንድንሄድ፡ አላት። እሷም፡ ማበስበሻ፡ ሶቃ፡ ስላልነበራት፡ በሰውን፡ እባሕሩ፡ ላይ፡ እየጨመረች፡ ለማበስበስ፡ ብትሞክር፡ ውሃው፡ በመብዛቱ፡ እየቀጠነ፡ የሚጨበጥ፡ ነገር፡ ጠፋ። ወዲያው፡ ዳቂቱ፡ አንሶ፡ እኮ፡ ነው፡ ያስቸገረው፡ አለችና፡ ስልታቸውን፡ በሙሉ፡ ከባሕሩ፡ ላይ፡ ዘረገፈችው። እሁንም፡ ምንም፡ ሳይሆንላት፡ ቀረ፡ ለምልክት፡ ያክል፡ ብቻ፡ ዳቂቱ፡ ለጥቂት፡ ጊዜ፡ እየተንሳፈፈ፡ ተበታትኖ፡ ጠፋ። በመጨረሻውም፡ በልዩው፡ እንደ፡ በሷችንን፡ ወስዶ፡ ጨረሰው፡ አይደለምን፡ ግቢና፡ አውጪው፡ አላት። እሷም፡ የባሏን፡ ቃል፡ ሰምታ፡ ዘላ፡ ከባሕሩ፡ ገባች፡ ነገር፡ ግን፡ አልወጣችም። ቢያዳምጥና፡ ቢመለከትም፡ የማትመለስ፡ መሆኗን፡ አይቶ፡ እኔ፡ እዚህ፡ በችጋር፡ ስሞት፡ እሷ፡ ብቻዋን፡ እዚያ፡ ተሸሽጋ፡ ትበላለች፡ መሰለኝ፡ በደግናዋ፡ አልቂየችም፡ እረ፡ እባክሽ፡ ይዘሽ፡ ውጪ፡ እያለ፡ ቢጣራ፡ ሲጣራ፡ የሚመልስለት፡ አጣ። ከዚህ፡ በኋላ፡ በንዴት፡ አንድ፡ ትልቅ፡ ድንጋይ፡ አንሥቶ፡ ከባሕሩ፡ ላይ፡ ጣለ፡ ወዲያው፡ ግንባሯ፡ ተመቶ፡ ኖሮ፡ ደሙ፡ ከውሃው፡ ላይ፡ ተናኘ። በዚህ፡ ጊዜ፡ ባሕሩ፡ ቀልቶ፡ በማየቱ፡ ለካ፡ እሷ፡ ድልኹን፡ ከበሰው፡ ጋራ፡ እየበጠበጠች፡ ትበላለች፡ እኔ፡ ብቻዬን፡ እዚህ፡ ችጋር፡ ስሞት፡ ብሎ፡ ዘለለና፡ ከባሕሩ፡ ውስጥ፡ ድርግም፡ አለ፡ ይባላል።

※ እጅግ፡ ቂልነት፡ ያደርሳል፡ ከሞት።

የሚስት ፡ ዐይነቷ ፡ ሦስት ፡ ነው ።

ሚስት ፡ ይከማው ፡ አገር ፡ ትሁን ፡ ባቦ ፡ እናት ፡ ለምኔ ፡ በመባል ፡ አንዷ ፡ ካንዷ ፡ በጠባይም ፡ በምግባርም ፡ ትለያለች ።

የይስማው ፡ አገር ፡ የንብረት ፡ አያያዝ ፡ ዘዴ ፡ እንደሚከተለው ፡ ነው ፡—

መዝናኛው ፡ ጧት ፡ ሰው ፡ ሁሉ ፡ ገና ፡ ከመኝታው ፡ ሳይነሣ ፡ አስቀድሞ ፡ ብድግ ፡ ትልና ፡ ወደ ፡ ጎረ ፡ ቤት ፡ ሄዳ ፡ አስፈላጊው ፡ ፅቃ ፡ በቤቷ ፡ እያለ ፡ ዛሬ ፡ ጥንስስ ፡ እጠነስሳለሁና ፡ እባክችሁ ፡ መጠንሰሻ ፡ ገንቦ ፡ ወይም ፡ ዶጮ ፡ አውሱኝ ፡ ብላ ፡ ትጠይቃለች ። በሁለተኛውም ፡ እቤቷ ፡ ገበር ፡ ምጣድ ፡ እያለ ፡ እንኩሮ ፡ አነኩራለሁና ፡ ምጣድ ፡ አውሱኝ ፡ ትላለች ። ሦስተኛ ፡ በማግስቱ ፡ ውሃ ፡ እሞላለሁና ፡ ድፍድፍ ፡ ቅመሱ ፡ ልኝ ፡ እንዲሁም ፡ ደግሞ ፡ ሦስት ፡ ቀን ፡ ሲሆነው ፡ ጠላ ፡ እሞላለሁና ፡ ቅናሽ ፡ ቅመሱ ፡ ልኝ ፡ ትላለች ። በመጨረሻውም ፡ አቀጣጥና ፡ ሞልታ ፡ ጋኑን ፡ ትመርግና ፡ ጠላው ፡ ሲደርስ ፡ አስቀድሞ ፡ እንደ ፡ ተለመደው ፡ እጎረ ፡ ቤት ፡ ሄዳ ፡ ዛሬ ፡ ጋኑን ፡ ከፍቼ ፡ ጠላ ፡ ስለ ፡ ማነሣ ፡ ኑ ፡ ቅመሱ ፡ ብላ ፡ ትጠራለች ። መዝናኛው ፡ ለመጣው ፡ ሁሉ ፡ አንዳንድ ፡ አንከላ ፡ ከሰጠች ፡ በኋላ ፡ የተረፈውን ፡ ከቅራሪው ፡ ደባልቃ ፡ ለዚያ ፡ ላቡን ፡ ለሚያፈስ ፡ ባሏ ፡ ታቀርብለታለች ። ባጭሩ ፡ የሚያስፈልጋት ፡ ማናቸውም ፡ ፅቃና ፡ መሣሪያ ፡ ተሟልቶ ፡ በቤቷ ፡ ሲገኝ ፡ እጎረ ፡ ቤት ፡ ሄዳ ፡ ሳታወራና ፡



ዛሬ ፡ ጋኑን ፡ ከፍቼ ፡ ጠላ ፡ ስለ ፡ ማነሣ ፡ ኑ ፡ ቅመሱ ፡

ሰው ፡ ሳይሰማው ፡ ከቶ ፡ የምታደርገው ፡ ነገር ፡ የለም ። ስለዚህም ፡ የዚህች ፡ ዐይነት ፡ ሚስት ፡ በማናቸውም ፡ ረገድ ፡ ለቤቷና ፡ ለባሏ ፡ ጠንቅ ፡ ከመሆን ፡ በቀር ፡ ጠቃሚነት ፡ የላትም ።

ሁለተኛ ፡ የትሁን ፡ ባቦ ፡ ሥራና ፡ ኑሮ ፡— ትሁን ፡ ባቦ ፡ የምትባለው ፡ ሚስት ፡ ባል ፡ አግብታ ፡ በትዳር ፡ ስትኖር ፡ ልጆች ፡ ትወልዳለች ፡ ባሏ ፡ ጧት ፡ በረቱን ፡ ከፍቶ ፡ በሮቹን ፡ አስወጥቶ ፡ ሲያበላ ፡ አርፍዶ ፡ ሙሽት ፡ ሳያገኝ ፡ ወደ ፡ ሥራው ፡ ሄዶ ፡ አርፍዶ ፡ ወደ ፡ ቤቱ ፡ ሲመለስ ፡ አይታ ፡ ከልጆቹ ፡ ጋራ ፡ አልጋ ፡ ላይ ፡ እንደ ፡ ተጋደመች ፡ ትቂይና ፡ አንደኛውን ፡ ሕፃን ፡ ድብን ፡ አድርጋ ፡ ትቂነጥጠዋለች ፤ እሱም ፡ ያመውና ፡ ምርር ፡ ብሎ ፡ ያለቅሳል ።

ወዲያው ፡ ይኸውልህ ፡ አፍክን ፡ የምታሟሽበት ፡ እኽል ፡ እንዳለ ሰናዳ ፡ ልጆቹ ፡ አውከውኝ ፡ አላስነሣ ፡ አሉኝ ፡ ትለዋለች ። ያልታደለውም ፡ ሰው ፡ አንጀቱ ፡ እንደ ፡ ተጣጠፈ ፡ ሞፈር ፡ ቀንበሩን ፡ ተሸክሞ ፡ ወደ ፡ እርሻው ፡ ይሄዳል ። ምናልባት ፡ አስባ ፡ አስናድታ ፡ ይዛልኝ ፡ ትመጣ ፡ ይሆናል ፡ በማለትም ፡ ፊቱን ፡ ወደ ፡ ቤቱ ፡ መለስ ፡ አድርጎ ፡ ሲያርስ ፡ ይውላል ። በቀትርም ፡ የሚመገበው ፡ ሲያጣ ፡ ይደክመውና ፡ ጥቂት ፡ እንዲግጡ ፡ በሮቹን ፡ ፈትቶ ፡ ይለቅና ፡ ከጥላ ፡ ሥር ፡ ከረፈ ፡ በኋላ ፡ እንደ ፡ ገና ፡ ጠምዶ ፡ ሲያርስ ፡ ያመሻል ። ነገር ፡ ግን ፡ እኽል ፡ ባለማግኘቱ ፡ ይደክምና ፡ ተበሳጭቶ ፡ ገና ፡ ገበሬዎቹ ፡ ሳይፈቱ ፡ በጊዜ ፡ በሮቹን ፡ ይለቃል ። ከንዴቱም ፡ የተነሣ ፡ ዛሬ ፡ በዚህ ፡ ጅራፍ ፡ ልቧ ፡ እስኪጠፋ ፡ ገርፌ ፡ አባርራለሁ ፡ እያለ ፡ በመፎከር ፡ ወደ ፡ ቤቱ ፡ ይሄዳል ። ነገር ፡ ግን ፡ ሴቲቱ ፡ የመምጫውን ፡ ሰዓት ፡ ስለምታውቅ ፡ ምጣዷን ፡ ጥዳ ፡ ጨሱ ፡ ሲግፈጠፈጥ ፡ ልጆቹን ፡ በምድጃው ፡ ዙሪያ ፡ ታደርግና ፡ ሁሉንም ፡ በተራ ፡ ልምዝግ ፡ እያደረገች ፡ ትቂነጥጣቸዋለች ። እነሱም ፡ ፅርር ፡ እያሉ ፡ በሚያለቅሱበት ፡ ጊዜ ፡ አባትዋው ፡ ሲደርስ ፡ ሥራ ፡ አታውሩኝ ፡ እንግዲህ ፡ እናንተ ፡ ምን ፡ ልሁነው ፡ ምን ፡ ላድርጋችሁ ፡ ሊጡን ፡ ቀድቼ ፡ ልስጣችሁ ፡



ሥራ ፡ አታውሩኝ ፡ እንግዲህ ፡ እናንተ ፡ ምን ፡ ልሁነው ፡ ምን ፡ ላድርጋችሁ ፡ ሊጡን ፡ ቀድቼ ፡ ልስጣችሁ ፡

እያለች፡ ስትበላጭ፡ ያገኛታል ። ተናዶ፡ እገርፋለሁ፡ ብሎ፡ የነበረውም፡ እንደ፡ ገና፡ ያዝንና፡ አሁን፡ እሷን፡ ያባረርኩ፡ እንደ፡ ሆነ፡ ልጆቿን፡ ምን፡ አደርጋቸዋለሁ፡ ምን፡ አባቱ፡ እነሱ፡ ከሚበደሉና፡ የእንጀራ፡ እናት፡ ፊት፡ ከሚገርፋቸው፡ እኔው፡ ራሴ፡ ልጉዳ፡ “ትሁን፡ በቦ”፡ ትቀመጥ፡ ይልና፡ እንደ፡ ዋለ፡ ምሳውን፡ ሳይበላ፡ አጣፊችን፡ ተከናንቦ፡ ለበሮቹና፡ ለላሞቹ፡ በግርግም፡ ገለባ፡ ሊሰጥ፡ ይወጣል ። ከመሸም፡ በኋላ፡ ከብቶቹን፡ እበረት፡ አጉሮ፡ ወደ፡ ቤቱ፡ ይገባና፡ ያገኘውን፡ አሹቀንም፡ ምኑንም፡ በልቶ፡ እግሩንም፡ ሳይታጠብ፡ ከነጭቃው፡ ይተኛል ። ዘለዓለም፡ ሕይወቱ፡ አለፈ፡ ድረስ፡ እንደዚሁ፡ ሲበላጭና፡ ሲጉዳ፡ አንድ፡ ቀን፡ የትዳርን፡ ዐቅድና፡ ዘዴ፡ ሳያይ፡ ይኖራል ።

ሦስተኛ፡ እናት፡ ለምኔ፡ — የዚችም፡ የትዳሯና፡ የኑሮዋ፡ ዘዴ፡ እንደሚከተለው፡ ይዘረዘራል ። ቀደም፡ ብላ፡ ተነሥታ፡ ለባሏ፡ ሙሽት፡ ለቤ፡ አሰናድታ፡ ከመኝታው፡ ቀስቅሳ፡ ታቀርባለች ። እሱም፡ የተዘጋጀለትን፡ እስቲበላ፡ በረቱን፡ ከፍታ፡ የእርሻ፡ በሮቹን፡ ወደ፡ ጓሮ፡ አዙራ፡ ታግጥለታለች ። ሞፈሩን፡ አንሥቶ፡ ወደ፡ እርሻው፡ ለመሄድ፡ ሲዘጋጅ፡ ቶሎ፡ ብላ፡ ቀምበሩን፡ ተሸክማ፡ ትሸኘዋለች፡ እንደ፡ ተመለሰችም፡ ላሞቹን፡ ከጥጆቹ፡ አገናኝታ፡ ወተቱን፡ አልባ፡ ከበቃች፡ በኋላ፡ ከብቶቹን፡ ከመሰማራታቸው፡ በፊት፡ ለረኞቹ፡ ሙሽታቸውን፡ ትሰጣቸዋለች ።

የምሳ፡ ሰዓት፡ ሲደርስ፡ ደግሞ፡ የባሏን፡ ምግብ፡ በደኅና፡ አገልግል፡ ፈትፍታ፡ የሚጠጣውንም፡ ጠላ፡ በቡይት፡ ይዛ፡ እርሻው፡ ድረስ፡ ትሄዳለች ። እስቲበላ፡ ድረስም፡ በሮቹን፡ ወደ፡ ወንዝ፡ ወስዳ፡ ውሃ፡ አጠጥታ፡ ሣር፡ አጣጣ፡ ታቀርብለታለች ። እሱም፡ ይህች፡ መልካም፡ ሚስቱ፡ በመጣችለት፡ ምሳና፡ መጠጥ፡ እየተደሰተ፡ እንደ፡ ገና፡ ጠምዶ፡ ሲያርስ፡ ያመሻል ። ዕቃዋን፡ ይዛ፡ ስትመለስ፡ በመንገድ፡ ላይ፡ የምታገኘውን፡ ማገዶ፡ ትለቃቅምና፡ ወደ፡ ቤቷ፡ ገብታ፡ መቂያውንና፡ (መክሰስ)፡ እራቱን፡ ታሰናዳለታለች፡ በተረፈውም፡ ጊዜ፡ ስፊት፡ ትሰፋለች፡ ወይም፡ ጥጥ፡ ትወራለች ።

መሸት፡ ሲል፡ ታይናም፡ ወደ፡ ውጭ፡ ወጥታ፡ ከመንገድ፡ ላይ፡ ቀምበሩን፡ ከባሏ፡ ተቀብላ፡ እያሟወተችው፡ ወደ፡ ቤት፡ ትገባለች ። ለበሮቹ፡ አስቀድማ፡ ገለባ፡ አቅርባ፡ ወዲያው፡ ለባሏ፡ መቂያውን፡ ካቦሬ፡ ጠላ፡ ጋራ፡ ከሰጠችው፡ በኋላ፡ የማታ፡ ሥራዋን፡ ታሰናዳለች ። ከብቶቹም፡ ከዱር፡ ሲገቡ፡ ከረኞቹ፡ ተቀብላ፡ የቀንድ፡ ከብቱን፡ ከበረት፡ በግና፡ ፍየሉን፡ ከጋጣ፡ ታጉራለች ። ባሏንም፡ ጥቂት፡ ዕረፍት፡ እንዳደረገ፡ አይታ፡ ከብቶቹን፡ አውሬ፡ እንዳይበላቸው፡ የላላውን፡ አጥር፡ ውጣና፡ አጠባብቅ፡ ትለዋለች ። እሱም፡ ደስ፡ እያለው፡ በጓሮ፡ ያስቀመጠውን፡ አረግ፡ ወይም፡ ገመድ፡ በውሃ፡ ያርስና፡ የላላውን፡ አጥርና፡ በር፡ ያጠባብቃል ። ጨርሶ፡ ወደ፡ ቤቱ፡ ሲገባም፡ ውሃ፡ በተስተሰበት፡ ታሞቅና፡ እግሩን፡ አጥባ፡ በቅባት፡ ታሸለታለች ። እራት፡ ከበሉም፡ በኋላ፡ ቂጡን፡ አንጥፋ፡ ታስተኛውና፡ የቀራትን፡ ሥራ፡ ታጠናቅቃለች ። የምትተኛውም፡ ዐሥር፡ ልቃቂት፡ አውጥታ፡ ስትጨርስ፡ ነው ።

በእንደዚህ፡ ያለ፡ ደስታ፡ ሲኖሩ፡ ሳለ፡ ከዕለታት፡ አንድ፡ ቀን፡ ወንድዮው፡ እሱድ፡ ለት፡ ቤተ፡ ክርስቲያን፡ ስሞ፡ ሲመለስ፡ በጣም፡ አድርጎ፡ የሚወደውን፡ የዱሮ፡ ጓደኛውን፡ እመንገድ፡ ላይ፡ አገኘና፡ ዐረፍ፡ ብለህ፡ ውሃ፡ ጠጥተህ፡ ትሄዳለህና፡ ወደ፡ ቤት፡ እንግባ፡ ብሎ፡ ለመነው ። እሱም፡ ሳይግደረደር፡ እሺ፡ አለው ። በዚህ፡ ጊዜ፡ ምናልባት፡ የሚበላውና፡ የሚጠጣው፡ ይታጣ፡ ይሆን፡ እያለ፡ በልቡ፡ በመጨነቅ ሲያወጣ፡ ሲያወርድ፡ ከቤቱ፡ ደረሰና፡ እንግዳውን፡ እማደያ፡ አስቀምጦ፡ ወደ፡ ሚስቱ፡ ሄዶ፡ እኅቴ፡ ሆይ፡ ጉድ፡ ፈላብን፡ ዛሬ፤ የዱሮ፡ ጓደኛዬን፡ እመንገድ፡ አግኝቼ፡ ስግደረደር፡ ብጋብዘው፡ እንቢ፡ ሳይለኝ፡ ዝም፡ ብሎ፡ ተከትሎኝ፡ መጣ፡ እንግዲህ፡ ምን፡ ልድርገው፡ ላንቺም፡ ምንም፡ አልሰጠሁሽ፡ አላት ። እሷም፡ አይዘህ፡ ሞልቷል፡ አንተ፡ ብቻ፡ ደኅና፡ ሁን፡ እንጂ፡ ግድ፡ የለህም፡ ሂድና፡ እንግዳውን፡ አሟውተው፡ ብላ፡ ወዲያው፡ ድስቷን፡ ጥዳ፡ ወጡን፡ አድርሳ፡ አፍ፡ ማሟሻ፡ ሰጠቻቸው ። በየጃቸውም፡ አንዳንድ፡ ሽክና፡ ጠላ፡ አሲያዘቻቸው፡ በኑም፡ አንድ፡ ጊዜ፡ ወቅጣ፡ ስለምታስቀምጥ፡ እነሱ፡ እስቲበሉ፡ ውሃውን፡ ጥዳ፡ አፍልታ፡ ወዲያው፡ አመጣች ። ቀጥሎም፡ አዲስ፡ የተመረጠ፡ ጠላ፡ ስለ፡ ነበራት፡ በዶጮ፡ ሞልታ፡ በሉ፡ እየተሟወታችሁ፡ ጠጡ፡ ብላ፡ አቀረበችላቸው ። ወደ፡ ደጅም፡ ወጣ፡ አለችና፡ ባሏን፡ ጠቅሳ፡ ጠርታ፡ ለጓደኛህ፡ አንድ፡ በግ፡ እረድለት፡ ደስ፡ ብሎት፡ ይደር፡ አለችው ። እሱም፡ እሺ፡ ብሎ፡ ቃሏን፡ ተቀብሎ፡ ከበንቹ፡ ማክል፡ ደኅናውን፡ ሙክት፡ መርጦ፡ አረደ ። ባለቤቷቸውም፡ ቶሎ፡ ብላ፡ አፋጥና፡ ዱለ

ቱን፡ አዘጋጅታ፡ ወጡን፡ በያይነቱ፡ ከሠራች፡ በኋላ፡ ገበታ፡ ጥላ፡ እንግዳውን፡ በመልካም፡ አኳኋን፡ አንድም፡ ነገር፡ ሳይገባው፡ ጋበዘችው። አድሮ፡ እንዲሄድም፡ ስለ፡ ተጠየቀ፡ የናፍቆቱን፡ ያክል፡ ሲጫወት፡ አምሸቶ፡ እኩለ፡ ሌሊት፡ ሲሆን፡ ከድንክ፡ ላይ፡ ተነጥሮለት፡ ተኛ።

በለቤቷቷም፡ ቀደም፡ ብላ፡ ተነሥታ፡ ወጡን፡ ሠርታ፡ ከሰፋቻቸው፡ አገልግሎች፡ ባንዱ፡ ሥንቁን፡ አዘጋጅቶለት፡ ስለ፡ ፅቃውም፡ ሳይቁጫት፡ በይመለስ፡ ግድ፡ የለም፡ ነገ፡ ሰፍቼ፡ እተከዋለሁ፡ አክርማው፡ እንደ፡ ሆነ፡ ከደጄ፡ ነው፡ እቀጨዋለሁ፡ እያለች፡ ራሷን፡ በራሷ፡ አጽናንታ፡ መንገድ፡ በጧት፡ ነውና፡ ተነሡ፡ ብላ፡ መንገደኛውን፡ ቀስቀሰች። ባሏንም፡ ተነሥተህ፡ ሸኘው፡ ብላ፡ አስነሣችው።

ከዚህ፡ በኋላ፡ ላፍ፡ ማሟሻ፡ ከሰናዳችው፡ ምግብ፡ አቀረበችለት።



ከዚህ፡ በኋላ፡ ላፍ፡ ማሟሻ፡ ከሰናዳችው፡ ምግብ፡ አቀረበችለት።

ለመሄድ፡ ሲነሣም፡ ለመሸኘት፡ እመንገድ፡ ድረስ፡ ወጥታ፡ በሚለያዩበት፡ ሰዓት፡ ባሏን፡ ወደ፡ ጉን፡ ጠርታ፡ ደክሞት፡ ሲያርፍ፡ የሚበላው፡ ምላውን፡ በዚህ፡ አገልግል፡ አድርጌለታለሁ፡ የሚጠጣውንም፡ ጠላ፡ በዚህ፡ ቅል፡ ሞልቼለታለሁና፡ እንከ፡ አሲዘው፡ ብላ፡ ደብታ፡ የያዘችውን፡ ሰጠችው። እሱም፡ እጅግ፡ ተደስቶ፡ ለእንግዳው፡ ይኸውልህ፡ ወንድሜ፡ በለቤቱ፡ አስባ፡ ሥንቅ፡ አዘጋጅታልሃለች፡ ብሎ፡ አገልግሎቷን፡ ቅሎን፡ ሰጠው። በዚህ፡ ጊዜ፡ በሁሉም፡ ፊት፡ ላይ፡ የሚነበበው፡ የደስታ፡ መጠን፡ ከቶ፡ ወሰን፡ አልነበረውም።

መንገደኛውንም፡ ሸኘተው፡ ወደ፡ ቤታቸው፡ ሲመለሱ፡ በልዩው፡ ይህችን፡ ሴት፡ በምን፡ ልመስላት፡ በእኅቴ፡ እንዳልመስላት፡ እኅቴም፡ እንደዚህ፡ ያለ፡ አታደርግልኝ። በናቴ፡ ልመስላትን፡ አይ፡ እናቴም፡ ብትሆን፡ ይህንን፡ አታደርገውም። በጭራሽ፡ ተመሳሳይ፡ የሌላት፡ ናት። እረ፡ የምን፡ እናት፡ እንዲያው፡ በጭራ፡ እናት፡ ለምኔ፡ ልበላት፡ እንጂ፡ እያለ፡ ሲናገር፡ እረኞች፡ ከብት፡ ሲጠብቁ፡ ሰምተው፡ ኖሮ፡ እመንደር፡ ወስደው፡ አቶ፡ እግሌ፡ ዛሬ፡ ሚስቴን፡ እናት፡ ለምኔ፡ ሲል፡ ሰማነው፡ ብለው፡ ተናገሩ፡ ይባላል።

። በትዳሯ፡ የቀረጠባን፡ ዘዴ፡ የማታውቅ፡ ለባሏ፡ የማታስብና፡ የማትጨነቅ፡ ሚስት፡ እንደ፡ ሌሊት፡ ያክል፡ ሆና፡ ትቈጠራለች።

በባልና፡ በሚስት፡ መካከል፡ መተሳሰብና፡ እውነተኛ፡ ፍቅር፡ ሲኖር፡ ግን፡ ትዳር፡ እየሞቀ፡ ጋብቻውም፡ እየደመቀ፡ ፍሬያማ፡ ከመሆን፡ ይደርሳል።

ወላድ፡ እንደ፡ ተመካችና፡ መከንን፡ እንደ፡ ናቀች።

ሁለት፡ በዕድሜ፡ እኩል፡ የሆኑ፡ ባልቱቶች፡ ባንድ፡ ቀበሌ፡ ይኖሩ፡ ነበር። ከነዚህም፡ አንደኛዬቱ፡ ትዳራቸው፡ የሞቀና፡ የደመቀ፡ ሰባት፡ ወንዶች፡ ልዩች፡ ሲኖሯት፡ ሌላዋ፡ የዕለት፡ ራት፡ የጣት፡ ቀለበት፡ ያጣች፡ ልጅ፡ የሌላት፡ መከንን፡ ድኻ፡ ነበረች።

ስለዚህም፡ ባለሰባት፡ ልጅዋ፡ ያልወለደችውን፡ አሮጊት፡ በተገኘች፡ ቀጥር፡ አንድ፡ እንኳን፡ ልጅ፡ የለሽ፡ ማን፡ ጦሮ፡ ይቀብርኛል፤ ጧሪ፡ አጥተሽ፤ ሽብ፡ ይበላሻል፡ እንጂ፡ እያለች፡ ዘወትር፡ በክሬትና፡



እባኸሽ፡ እኅቴ፡ ይህንን፡ አትበይ፡ ቀባሪ፡ በፈጣሪ፡ የተባለውን፡ አትዘንገ፡

በትዕቢት ፡ ትናገራት ፡ ነበር ። መከኒ ፡ ግን ፡ በትዕግሥትና ፡ በጽሞና ፡ ቃል ፡ እምነቷን ፡ በፈጣሪዋ ፡ ላይ ፡ አድርጋ ፡ የምትሰጠው ፡ መልስ ፡ እባክሽ ፡ እኅቱ ፡ ይህንን ፡ አትበይ ፡ ቀባሪ ፡ በፈጣሪ ፡ የተባለውን ፡ አትዘንጊ ፡ የሚል ፡ ነበር ።

ብዙ ፡ ዘመንም ፡ ከቄዩ ፡ በኋላ ፡ እርጅናው ፡ በጣም ፡ ስለ ፡ ተጫጫናቸው ፡ ሁለቱም ፡ ጉፍጥጥ ፡ ብለው ፡ ከቤት ፡ ጥሉ ። በዚህ ፡ ጊዜ ፡ ወላጁ ፡ እኔንስ ፡ ልጆቹ ፡ ጦረው ፡ ይቀበሩኛል ፡ ብላ ፡ እንደ ፡ ተናገረችው ፡ ሰባቱ ፡ ልጆቹ ፡ ወር ፡ ተራ ፡ ገብተው ፡ ይጦሯት ፡ ዝመር ። መከኒ ፡ ግን ፡ ጧሪ ፡ ወገን ፡ ስላልነበራት ፡ ለነፍሱ ፡ ያለ ፡ ጥሬውንም ፡ ብስሉንም ፡ ትንሽ ፡ ትንሽ ፡ እየተዘከራት ፡ የሌሊት ፡ ቀሩን ፡ የቀን ፡ ሐሩን ፡ ታግሳ ፡ በደሰሳ ፡ ጉዣ ፡ ተከራምታ ፡ መኖር ፡ ያዘች ። የሰባቶች ፡ እናት ፡ የምትጠረው ፡ አንድ ፡ ወር ፡ ከንዱ ፡ ልጅዋ ፡ ዘንድ ፡ አንድ ፡ ወር ፡ ደግሞ ፡ ከሌላው ፡ እያለች ፡ እያፈራረቀች ፡ በተራ ፡ ከሰባቱም ፡ ቤት ፡ ነበር ። እነዚህም ፡ ልጆች ፡ በየወሩ ፡ መጨረሻ ፡ እየወሰዱ ፡ የሚቀበቡ ሉበት ፡ ከንድ ፡ ትልቅ ፡ ወርክ ፡ ሥር ፡ ነበር ። ስለዚህም ፡ ወር ፡ ተራውን ፡ የጨረሰው ፡ ልጅ ፡ እናቱን ፡ አገለጠ ፡ ወስዶ ፡ ከዚያ ፡ ከዛፍ ፡ ሥር ፡ አስቀምጧት ፡ ይመለሳል ። ተከታዩ ፡ በተራው ፡ ቀኑን ፡ ዐውቆ ፡ መጥቶ ፡ አገለጠ ፡ ይወስድና ፡ እቤቱ ፡ ከሰነበታት ፡ በኋላ ፡ በዚያው ፡ በቀኑ ፡ ከተለመደው ፡ ቦታ ፡ መልሶ ፡ አስቀምጧት ፡ ይመለሳል ። እንደዚህ ፡ በማድረግ ፡ እናታቸውን ፡ በትጋትና ፡ በጥንቃቄ ፡ በመፈራረቅ ፡ ሲጠሩ ፡ ሳለ ፡ አንድ ፡ ቀን ፡ አንደኛው ፡ ልጅ ፡ ወር ፡ ተራውን ፡ ጨርሶ ፡ በዚያችው ፡ በቀኗ ፡ ከዛፍ ፡ ሥር ፡ አስቀምጧት ፡ ተመለሰ ።

ተቀባዩ ፡ ግን ፡ ጊዜውን ፡ ዘንግቶት ፡ ኖሮ ፡ ሳይሄድ ፡ ዝም ፡ ብሎ ፡ ከቤቱ ፡ አደረ ። ይሁን ፡ እንጂ ፡ በማግስቱ ፡ ጧት ፡ ቢያስታውሰው ፡ ቀኑ ፡ ትላንትና ፡ መሆኑ ፡ ትዝ ፡ ስላለው ፡ ደንግጦ ፡ እናቱን ፡ ሊያመጣ ፡ ገሠገሠ ። ነገር ፡ ግን ፡ ሻጥ ፡ በልቷት ፡ እጅና ፡ እግሯን ፡ ብቻ ፡ አገኘ ።



እኔ ፡ ቀኑ ፡ ዛሬ ፡ መስሎኝ ፡ ረስቼው ፡ ሳልሄድ ፡ አድሬ ፡ አሁን ፡ ትዝ ፡ ብሎኝ ፡ እናታችንን ፡ ለማምጣት ፡ ወደ ፡ ወርክው ፡ ብሮጥ ፡ ሻጥ ፡ በልቷት ፡ ደረሰኩ ።

ከዚህ ፡ በኋላ ፡ ወደ ፡ ስድስቱ ፡ ወንድሞቹ ፡ ሲገሠግሥ ፡ ሄደና ፡ እኔ ፡ ቀኑ ፡ ዛሬ ፡ መስሎኝ ፡ ረስቼው ፡ ሳልሄድ ፡ አድሬ ፡ አሁን ፡ ትዝ ፡ ብሎኝ ፡ እናታችንን ፡ ለማምጣት ፡ ወደ ፡ ወርክው ፡ ብሮጥ ፡ ሻጥ ፡ በልቷት ፡ ደረሰኩ ፡ ብሎ ፡ ነገራቸው ። ይህንን ፡ ከባድ ፡ ወሬ ፡ በመስማታቸው ፡ ሁሉም ፡ ደነገጡ ፡ አዘነው ። አሁን ፡ ታዲያ ፡ ምን ፡ ይሰጃል ፡ የሰባቶቹን ፡ እናት ፡ ሻጥ ፡ በላት ፡ ተብሎ ፡ በሰማ ፡ አገር ፡ ጉድ ፡ አይለንም ፡ ለዚህ ፡ መድኃኒቱ ፡ ሰው ፡ ሳያይና ፡ ሳይሰማ ፡ እንረቤታችን ፡ ያለችውን ፡ ድኻ ፡ አሮጊት ፡ አምጥተን ፡ እናታችን ፡ ናት ፡ ብለን ፡ መጠርና ፡ መቅበር ፡ ነው ፡ ሲሉ ፡ መክረውና ፡ ዘክረው ፡ ተስማሙ ።

አጋር ፡ ሸገን ፡ አጥታ ፡ ትሠቃይ ፡ የነበረችውም ፡ ሴት ፡ በወር ፡ ተራ ፡ ስትጠር ፡ ከኖረች ፡ በኋላ ፡ ከዚህ ፡ ዓለም ፡ ተለየች ። በሞተችም ፡ ጊዜ ፡ እነዚያ ፡ ሰባት ፡ ልጆች ፡ እናታችንን ፡ አላቅሱን ፡ ብለው ፡ ዘመድ ፡ አዝማያቸውን ፡ ወገናቸውን ፡ ሁሉ ፡ ከቅርብም ፡ ከሩቅም ፡ አስጠርተው ፡ እምዬ ፡ እምዬ ፡ በማለት ፡ እያለቀሱ ፡ ከሀናቱም ፡ ከያድባራቱ ፡ አልባላቱን ፡ ለብሰው ፡ መጥተው ፡ ሥርዐተ ፡ ፍትሐቱ ፡ ከተፈጸመ ፡ በኋላ ፡ ግብአቱ ፡ መሬት ፡ ሆኖ ፡ የተሰበሰበው ፡ እልፍ ፡ አእላፍ ፡ ሕዝብ ፡ ትሰነባብቶ ፡ ተለያየ ፡ ይባላል ።

፤ ስለዚህ ፡ ሳይጠራጠሩ ፡ እምነትን ፡ በእግዚአብሔር ፡ ላይ ፡ ከደረጉ ፡ ዘንድ ፡ ማናቸውም ፡ ነገር ፡ መልካም ፡ ፍጻሜ ፡ እንደሚያገኝ ፡ የተረጋገጠ መሆኑን ፡ መገንዘብ ፡ ይገባል ። ቀባሪ ፡ በፈጣሪ ፡ ተብሎ ፡ የሚነገረውም ፡ ይህ ፡ ነው ።

ስለ አንድ ንጉስ የዘመን ሁኔታ መጠየቅ፡፡

በዱሮ ጊዜ ባንድ አገር አንድ ገናና ንጉስ ነበረ ይባላል፡፡ ይህም ንጉስ በያመቱ ዘንድሮ ዘመኑ ምንድን ነው፡፡ የበሽታ የጦር የረጋብ ወይስ የጥጋብ ነውን እያለ የሚጠይቀው አንድ ፈላስፋ ወዳጅ ነበረው፡፡ ይህም ዐዋቂ ማእምር በያመቱ በየጊዜው ሁሉ የሚሆነውንና የሚደረገውን እየገለጸ ስለሚያስረዳውና ነገሩም እየደረሰ እውነት እየሆነ ተገኝቶ ተመስግኖና ተከብሮ ሲኖር መቼም ሰው ከሆኑ ዘንድ መሞትና አፈር መሆን አይቀርምና ድንገት ሳይታሰብ በሞት ተለየ፡፡ ከዚህም የተነሳ የዘመኑን ሁኔታ እውቆ ለንጉሱ ምስጢሩን ገልጦ የሚነግረው ሰው ታጣ ከአለታታ አንድ ቀን መኳንንቱንና መሳፍንቱን ያገር ባላባቶችን ጎምቱ ጎምቱ የሆኑትን ሽማግሌች ሰብስቦ እረ እናንተ ሆይ ይህ የሞተ ፈላስፋ ልጅ የለውምን ብሎ ጠየቃቸው ፡፡ እነሱም ባንድ ቃል ሆነው መኖርስ አለው ነገር ግን ገና ህጻን ስለ ሆነ ንጉሱ ያሰቡትን አውቆ ለመናገር የሚችል አይመስለንም እንጂ አሉ፡፡

ንጉሱም በነገሩ በጣም ተጨንቋልና ልጅስ ካለው ምንም ህጻን ቢሆን ያዋቂ ልጅ አዋቂ ነውና ሄዳችሁ ጥሩልኝ ብሎ ትዕዛዝ ሰጠ፡፡ ወዲያው መልክተኞቹ ገስግሰው ሄደው ያንን ልጅ ንጉሱ በእግር በፈረስ ያስፈልጉሃልና ተነስ ተከተለን ብለው አስጨንቀው ወጥረው ያዙት፡፡ እሱም ሊገድሉኝ ነው እንጂ መቼ በጤና ነው የተጠራሁት በማለትና በማሰብ እንባው በቁመቱ ሙሉ እስቲለካ እያለቀሰና እየደነፈቀ ከሰዎቹ ጋራ አብሮ ለመሄድ ተነሳ፡፡

አመንገድ ሲደርስ አንዲት ተኩላ ከጎሬዋ ብቅ ብላ ምን ሆነህ ታለቅሳለህ ብላ ጠየቀችው ንጉሱ የዘመኑን ሁኔታ ሊጠይቁኝ ስላስጠሩኝ ከልጅነት የተነሳ እውቀቴ በማነሱ የምመልሰው መልስ ሳጣ ይገሉኛል ብዬ ፈርቼ ነው ከዚህስ የበለጠ ምን ነገር አለ ሲል ለጠያዊዋ መለሰላት፡፡ ተኩላዋም ነገሩን በቀጥታ በእርምጃ ከሰማች በኋላ አይ ለዚህ ነው የምታለ —164—

ቅሰው፡ አይዘህ፡ አትሞትም፡ ንጉሡ፡ ሲጠይቅህ፡ ንጉሥ፡ ሆይ፡ ዘንድሮ፡ የጦር፡ ዘመን፡ ነው፡ በላቸው፡ ነገር፡ ግን፡ ይህንን፡ ነግረሃቸው፡ ስትመለስ፡ የምበላው፡ ቸግሮኛልና፡ ሥጋ፡ ይዘህልኝ፡ ና፡ አለችና፡ ነገረችው፡ ።

እሱም፡ በሰጠችው፡ ምክር፡ ሁሉ፡ ደስ፡ ብሎት፡ መንገዱን፡ ቀጠለ፡ ከቤተ፡ መንግሥቱም፡ እንደ፡ ደረሰ፡ ከንጉሡ፡ ፊት፡ ቀርቦ፡ እጅ፡ ነሥቶ፡ ቆመ፡ በዚህ፡ ጊዜ፡ ንጉሡ፡ አንተ፡ እኮ፡ የዚያ፡ የሞተው፡ የወዳጄ፡ ልጅ፡ ነህ፡ ብሎ፡ እንዳይባባ፡ ካጽናናው፡ በኋላ፡ ወደ፡ ጠራበት፡ ምክንያት፡ ተመልሶ፡ ዘመኑ፡ የምን፡ ዘመን፡ እንደ፡ ሆነ፡ የሚነግረኝ፡ ሰው፡ አልተገኘም፡ አንተ፡ ምንም፡ ሕፃን፡ ብትሆን፡ ያዋቂ፡ ልጅ፡ ነህና፡ ስለማይታጣህ፡ እንደ፡ አባትህ፡ በትክክል፡ መርምረህ፡ ገልጠህ፡ እንድትነግረኝ፡ እፈልጋለሁ፡ ብሎ፡ አስረድቶ፡ ነገረው፡ ። ይህም፡ ልጅ፡ እንደ፡



አንተ፡ እህ፡ የዚያ፡ የሞተው፡ የወዳጄ፡ ልጅ፡ ነህ፡ ብሎ፡ እንዳይባባ፡ ካጽናናው፡ በኋላ፡ መርምረህ፡ ገልጠህ፡ እንድትነግረኝ፡ እፈልጋለሁ፡

ተመከረው፡ ቀጥ፡ ሰጥ፡ ብሎ፡ ሳይፈራ፡ ሳያፍር፡ ሳይደነግጥ፡ ንጉሥ፡ ሆይ፡ ይህ፡ የዘንድሮው፡ ዘመን፡ የጦር፡ ዘመን፡ ነው፡ ብሎ፡ መለሰለት፡ ንጉሡም፡ ነገሩን፡ ከሰማው፡ በኋላ፡ በታላቁ፡ አዳራሽ፡ መሳፍንቱን፡ መኳንንቱን፡ የሀገሩን፡ ባላባቶች፡ ሽማግሌቶችም፡ ሰብስቦ፡ ከፍ፡ ያለ፡ ግብዣ፡ አደረገ፡ ልጄንም፡ እንዳባቱ፡ አክብሮ፡ አበላው፡ በመጨረሻውም፡ ስለ፡ መግለጫው፡ ምስጋና፡ አድርጎለት፡ ስንብት፡ ሰጠው፡ ልጄም፡ ተኩላዋ፡ አምጣልኝ፡ ያለችውን፡ ሥጋ፡ ትቶ፡ እንዲያውም፡ የት፡ አባቷ፡ ደግሞ፡ የእሷ፡ ሥጋ፡ ትሸክሟ፡ ነኝ፡ መቼ፡ ሥራ፡ አጣሁ፡ ብሎ፡ በበጎው፡ ወረታዋ፡ ፈንታ፡ ክፉ፡ አስቦ፡ ለመግደል፡ ጦር፡ በጉያው፡ ደብቆ፡ ይዞ፡ ሄደ፡ ተኩላይቱ፡ ግን፡ በቁም፡ ነገሩ፡ አስቦ፡ ይዞልኝ፡ ይመጣል፡

በማለት፡ እኩራዋ፡ አጠገብ፡ ተቀምጣ፡ ትጠብቀው፡ ነበረና፡ ዝግብሎ፡ ሰላማዊ፡ መስሎ፡ ተጠግቶ፡ ያንን፡ የያዘውን፡ ጦር፡ ወረወረበት፤ በዚህ፡ ጊዜ፡ ቶሎ፡ ብላ፡ እጉድጓድ፡ ጥልቅ፡ ብላ፡ ሳይወጋት፡ አመለጠችው። እንዳላገኛትም፡ በወቀ፡ ጊዜ፡ ተነሥቶ፡ ወዳገሩ፡ ገባ።

ያ፡ ንጉሥ፡ እንደ፡ ልማዱ፡ በመቱ፡ ያንን፡ ልጅ፡ ሄዳችሁ፡ አምጡልኝ፡ ሲል፡ ጭፍሮቹን፡ ላካቸው። እነሱም፡ በታዘዙት፡ መሠረት፡ ሄደው፡ ንጉሥ፡ የዘመኑን፡ ሁኔታ፡ ሊጠይቁህ፡ ፈልገዋልና፡ በቶሎ፡ ተነሣ፡ በማለት፡ አጣደፋት። በዚህ፡ ጊዜ፡ ልጁ፡ ተጨነቀ፤ የሚሆነውንም፡ አጣ። እንግዲህ፡ እንዴት፡ እሆናለሁ፡ በርግጠ፡ ዛሬ፡ ሞት፡ አልቀረልኝም፤ ያች፡ ተኩላ፡ እንኳ፡ እንዳትነግረኝ፡ ከዚህ፡ በፊት፡ በጎ፡ በሠራችልኝ፡ ፈንታ፡ እኔ፡ ውለታ፡ በሱ፡ ለመግደል፡ በጭካኔ፡ ጦር፡ ወርውሬ፡ ሳትኳት፡ ከእንግዲህ፡ ወዲህ፡ ማን፡ ይስጠጋኛል፡ ወዮልኝ፡ እያለ፡ በማልቀስ፡ ከሰዎቹ፡ ጋራ፡ አብሮ፡ ሲሄድ፡ ያቺ፡ ተኩላ፡ እንደዚያው፡ እንደ፡ ልማዷ፡ ከኩራዋ፡ አፍ፡ ላይ፡ ተቀምጣ፡ ቁዩችው። ግን፡ በጭንቅ፡ ላይ፡ ስለ፡ ሆነ፡ ለቅሶውን፡ አላቋረጠም፡ ነበረና፡ አሁንም፡ በአፈ፡ ብእሲ፡ ምን፡ ያስለቅስሃል፡ ምነው፡ ምን፡ ነገር፡ አገኘህ፡ ስትል፡ ጠየቀችው። እሱም፡ ከዚህ፡ ቀደም፡ ባለፈው፡ ዓመት፡ ደርሶበት፡ የነበረውን፡ የጭንቀትና፡ የጥበት፡ ነገር፡ መልሶ፡ ነገራት። ያችም፡ አእማሪት፡ የሆነች፡ ተኩላ፡ አይዘህ፡ አትፍራ፡ አትደንግጥ፡ የሞት፡ ፍርሀትም፡ በጭራሽ፡ አይግባህ፤ ሄደህ፡ በጠየቀህ፡ ሰዓት፡ ዘንድሮ፡ የበሽታና፡ የመቅወፍት፡ ዘመን፡ ነውና፡ ስለ፡ በሽታው፡ ብቻ፡ ተጠንቀቅ፡ ብለህ፡ ንገረው፡ አንተም፡ ከንጉሡ፡ ተሰናብተህ፡ ወደ፡ ሀገርህ፡ በምትመለስበት፡ ወራት፡ ሥጋ፡ ይዘህልኝ፡ ና፡ ብላ፡ በጥብቅ፡ ካላሰበችው፡ በኋላ፡ ሸኘችው።

ይህም፡ የፈላስፋ፡ ልጅ፡ ከሞት፡ የሚደኝበትን፡ ብልሃ፡ ዐዋቂ፡ ተብሎ፡ በንጉሡ፡ በመሳፍንቱና፡ በመኳንንቱ፡ ፊት፡ የሚከበርበትን፡ የምስጋና፡ ዋጋ፡ የሚቀበልበትን፡ የምሥጢር፡ መፍቻ፡ ከዚህች፡ ምክር፡ ዐዋቂ፡ ከሆነች፡ ተኩላ፡ በማግኘቱ፡ ተደስቶና፡ ፈንጥዞ፡ በተላኩት፡ ጭፍሮች፡ ታጅቦ፡ እቤተ፡ መንግሥቱ፡ ደረሰ። መምጣቱም፡ ለንጉሡ፡ በተነገረውና፡ በሰማ፡ ጊዜ፡ ከልፍኙ፡ አስጠርቶ፡ እህ፡ ወዳጄ፡ ይህ፡ ዘመናችን፡ የምን፡ ዘመን፡ ያመስልሃል፡ በማለት፡ ጠየቀው። “የያዘ፡ ፈርዛዛ፡ ነው”፡ እንደሚባለው፡ ሁሉ፡ ልጁም፡ በተጠየቀ፡

ጊዜ፡ ከንጉሡ፡ ብሩህ፡ ገጽ፡ አንጻር፡ አደግድጎ፡ ቆሞ፡ ዘንድሮ፡ የያዘነው፡ ዘመን፡ የበሽታ፡ ጊዜ፡ ነውና፡ መጠንቀቅ፡ ያስፈልጋል፡ ያለበሽታ፡ ግን፡ ምንም፡ የሚገዳን፡ ነገር፡ በዘመኑ፡ የለበትም፡ ብሎ፡ በመኩራራት፡ መለሰ።

ንጉሡም፡ በነገሩ፡ ደንግጦ፡ አዘነ፡ ተከዘ፤ በመጨረሻውም፡ እንደዚያው፡ ባለፈው፡ ዓመት፡ አድርጎት፡ እንደ፡ ነበረው፡ ሁሉ፡ መሳፍንቱ፡ መኳንንቱ፡ በተቀመጡበት፡ ሰራዊቱን፡ ግብር፡ ሲያበላ፡ ልጁንም፡ በማዕርግ፡ አስቀምጦ፡ ጋበዘውና፡ ወደ፡ ሀገሩ፡ እንዲገባ፡ አስናበተው።

ልጁም፡ ለተኩላዋ፡ ሥጋ፡ ይገርልሽ፡ አመጣለሁ፡ ያለውን፡ ቃል፡ ዐጥፎ፡ የታባቷ፡ ደግሞ፡ ለርሷ፡ ሥጋ፤ በእሳት፡ ማቃጠል፡ ነው፡ እንጂ፡ ብሎ፡ እሳትና፡ ጭድ፡ ይዘ፡ ሄደ። ተኩላዋም፡ የጠየቀችውን፡ ምግብ፡ በውነት፡ ያመጣላት፡ መስሏት፡ በደንብ፡ ተቀምጣ፡ ትጠብቀው፡ ነበርና፡ እሳትና፡ ጭዱን፡ ይዘ፡ ሲንቀረድ፡ አይታና፡ ተመልክታ፡ ዘላ፡ ከኩራዋ፡ ጥልቅ፡ አለች። በዚህ፡ ጊዜ፡ በጭስ፡ ታፍና፡ ትመት፡ በማለት፡ የያዘውን፡ ጭድ፡ እጎራዋ፡ ውስጥ፡ ጠቅጥቆ፡ በእሳት፡ አያ



የታባቷ፡ ደግሞ፡ ለርሷ፡ ሥጋ፡ በእሳት፡ ማቃጠል፡ ነው፡ እንጂ፡ ብሎ፡ እሳትና፡ ጭድ፡ ይዘ፡ ሄደ።

ይዘ፡ ተነሥቶ፡ መንገዱን፡ ቀጠለ። ነገር፡ ግን፡ ተኩላይቱ፡ በሌላ፡ በኩል፡ መውጫ፡ ቀዳዳ፡ ስለ፡ ነበራት፡ ሾልክ፡ ከመቃጠልና፡ ከመሞት፡ ዳነች።

የበሽታው፡ ዓመት፡ አልፎ፡ አዲሱ፡ ዘመን፡ ሲገባ፡ እንደዚያው፡ እንደ፡ ልምዱ፡ ንጉሡ፡ ያንን፡ ልጅ፡ ሄዶ፡ የሚጠራ፡ ባለጭፍራ፡ ሻምበል፡ ሰደደ። መላክተኛውም፡ ከሚኖርበት፡ አገር፡ ደርሶ፡ ንጉሡ፡

በፍጥነት ፡ ድረስ ፡ ብለውሃልና ፡ ተነሣ ፡ ታጠቅና ፡ እንሂድ ፡ አለው ።
በዚህ ፡ ጊዜ ፡ ልጁ ፡ ዛሬስ ፡ በርግጡ ፡ ሕይወቱ ፡ የሚያልፍበት ፡ ዘመን ፡
ደረሰ ። እንግዲህ ፡ ከቶ ፡ መዳን ፡ የለኝም ፡ ብሎ ፡ ተስፋውን ፡ ፈጽሞ ፡
ቄረጠ ። ያች ፡ ተኩላ ፡ እንኳ ፡ ከሞት ፡ እንዳታድነኝ ፡ ስለ ፡ በጎ ፡ ሥራዋ ፡
በፊት ፡ በጦር ፡ ሳትኳት ፤ በሁለተኛው ፡ ጊዜ ፡ ደግሞ ፡ ጉድጓዷን ፡
ጭድ ፡ ጠቅጥቄ ፡ በጭስ ፡ አፍኜ ፡ ገደልኳት ፤ ከእንግዲህ ፡ ወዲህ ፡ ሞት ፡
አልቀረልኝም ፡ እያለ ፡ ማልቀስ ፡ ያዘ ። ትእዛዝ ፡ ነውና ፡ መሄድ ፡ ግድ ፡
ሆኖበት ፡ ፊቱን ፡ አጥቀሮ ፡ አደምኖ ፡ እያነባ ፡ ሲጓዝ ፡ ሳለ ፤ አሁንም ፡
ያችው ፡ ተኩላ ፡ ከመንገድ ፡ ዳር ፡ ተቀምጣ ፡ አገኛትና ፡ እንደ ፡ ቀድ
ሞው ፡ ሁሉ ፡ ምን ፡ ሆንክ ፡ ብላ ፡ በትጠይቀው ፡ ሳትቃጠል ፡ በመዳኗ ፡
በጣም ፡ ተገርሞ ፡ ስለ ፡ ፈሱ ፡ ሁኔታ ፡ ያለበትን ፡ ሥጋት ፡ ነገራት ። ተኩ
ላይቱም ፡ አይዘህ ፡ አትሞትም ፡ ዘንድሮ ፡ የጥጋብ ፡ ዘመን ፡ ነው ፡ ብለህ ፡
ንገረው ፡ ካለች ፡ በኋላ ፡ በመምጫህ ፡ ሰዓት ፡ ሥጋ ፡ ይዘህልኝ ፡ ና ፡
ስትል ፡ አደራ ፡ ጭምር ፡ አሳሰበችው ።

በጎውን ፡ ውለታ ፡ በክፋት ፡ የሚመልሰውም ፡ ወጣት ፡ ሄዶ ፡ የጥ
ጋብ ፡ ዘመን ፡ ነው ፡ ሲል ፡ ያለድንጋጤና ፡ ማፈር ፡ ከንጉሡ ፡ ዙፋን ፡
ፊት ፡ ቀርቦ ፡ በገሀድ ፡ ተናገረ ። ንጉሡም ፡ የጥጋብ ፡ ዘመን ፡ ነው ፡ ብሎ ፡
በማብሠሩ ፡ ይኸንኑ ፡ ሕዝቡ ፡ በሙሉ ፡ እንዲሰማው ፡ መለክት ፡ አስነፋ ።
ነጋሬትም ፡ አስገብሶ ። ሰራዊቱ ፡ በተነገረው ፡ ትንቢት ፡ እንዲደሰት ፡
ካደረገም ፡ በኋላ ፡ ልጁን ፡ የሚያስፈልገውን ፡ ክብር ፡ ሰጥቶ ፡ ሸልሞ ፡
መሳፍንቱን ፡ መኳንንቱን ፡ የሀገር ፡ ሽማግሌቹን ፡ በሙሉ ፡ ሰብስቦ ፡
ደስታ ፡ የተመላበት ፡ ከፍ ፡ ያለ ፡ ግብር ፡ አደረገ ። ወጣቱም ፡ ግብር ፡
ምላሽ ፡ ሲሆን ፡ ለተደረገለት ፡ ክብር ፡ መሬት ፡ ስሞ ፡ ተሰናብቶ ፡ ወደ ፡
ቤቱ ፡ ለመሄድ ፡ ተነሣ ።

በዚህ ፡ ጊዜ ፡ ያች ፡ ተኩላ ፡ ዘለዓለም ፡ ከጉድ ፡ ከመከራ ፡ ታወጣኛ
ለች ፡ እኔ ፡ ግን ፡ ዘወትር ፡ ክፋትና ፡ ተንኮል ፡ ከማሰብ ፡ በቀር ፡ የሠራሁላት ፡
በጎ ፡ ሥራ ፡ የለም ። እስቲ ፡ አሁን ፡ እንኳ ፡ ያንን ፡ ያለችኝን ፡ ልውስድላት ፡
ብሎ ፡ ሥጋውን ፡ ይዞ ፡ ሄደና ፡ ይኸው ፡ የጠየቀኸኝን ፡ ይዘልክ ፡ መጥቻለሁ ፡
ነገር ፡ ግን ፡ አንቺ ፡ ለኔ ፡ ዘወትር ፡ በጎ ፡ ሥራ ፡ ስትሠራልኝ ፡ ሳለ ፡ እኔ ፡ ያን
ቺን ፡ መልካሙን ፡ ሥራ ፡ በክፋት ፡ መልክ ፡ በፊተኛው ፡ ጊዜ ፡ በጦር ፡ ልገ
ድልሽ ፡ ብወረውር ፡ በቅንነትሽ ፡ አምላክ ፡ ከመሞት ፡ አዳነሽ ፡ ሁለተኛ ፡
ደግሞ ፡ የፊቱ ፡ ጥፋቱና ፡ በደሴ ፡ አልበቃ ፡ ብሎኝ ፡ ጎሬሽን ፡ በጭድ ፡ ጠቅ

ጥቄ ፡ እሳትን ፡ ያክል ፡ ባለጋራ ፡ ብለቅብሽም ፡ ከደግነትሽና ፡ ከእውነተኛነትሽ ፡
የተነሣ ፡ ሳትቃጠይ ፡ ዳንሽ ፡ ይህ ፡ ሁሉ ፡ ሊሆን ፡ የቻለው ፡ ቅን ፡
ልቡና ፡ ስላለሽ ፡ ነውና ፡ አሁንም ፡ ባለፈው ፡ የበደልኩሽን ፡ በደል ፡ ሁሉ ፡
ይቅር ፡ ብለሽ ፡ ዛሬ ፡ ያመጣሁልሽን ፡ ሥጋ ፡ ተቀበይኝ ፡ አላት ።



ባለፈው ፡ የበደልኩሽን ፡ ይቅር ፡ ብለሽ ፡ ዛሬ ፡ ያመጣሁልሽን ፡ ሥጋ ፡ ተቀበይኝ አላት ።

ከዚህ ፡ በኋላ ፡ ሰማህ ፡ ወንድሜ ፡ ነቃ ፡ ብለህ ፡ አዳምጠኝ ፡ ልን
ገርህ ። በፊተኛው ፡ ጊዜ ፡ ጦር ፡ የወረወርክብኝ ፡ ዘመኑ ፡ የጦርነት ፡
ዘመን ፡ ስለ ፡ ነበረ ፡ ነው ፤ በሁለተኛው ፡ ጊዜ ፡ ደግሞ ፡ በጭድ ፡ አድ
ርገህ ፡ እሳት ፡ የለቀቅህብኝ ፡ የበሽታ ፡ ዘመን ፡ በመሆኑ ፡ ነው ። አሁን
ግን ፡ በሦስተኛው ፡ ጊዜ ፡ ቃሌን ፡ ፈጽመህ ፡ ሥጋውን ፡ ይዘህልኝ ፡ መም
ጣትህ ፡ ዘመኑ ፡ ጥጋብ ፡ በመሆኑ ፡ ነው ፡ እንጂ ፡ እውነት ፡ አንተ ፡ ከቀ
ድሞ ፡ ክፋትህ ፡ ተመልሰህና ፡ ለኔ ፡ አዝነህ ፡ አይደለም ። ከዚህ ፡ ቀድ
ሞም ፡ የበደለኝ ፡ ዘመን ፡ ነው ፡ እንጂ ፡ አንተ ፡ አይደለህም ፡ አሁንም ፡
የሰጠኝ ፡ ዘመኑ ፡ እንጂ ፡ አንተ ፡ አይደለህም ፡ የሚሰጥም ፡ የሚነሣም ፡
ዘመን ፡ ነው ፤ የሰው ፡ ደግነቱም ፡ ክፋቱም ፡ እንደ ፡ ዘመኑና ፡ እንደ ፡
ጊዜው ፡ ስለ ፡ ሆነ ፡ አንተ ፡ ጥፋት ፡ ወይም ፡ በደል ፡ በኔ ፡ ላይ ፡ አልሠ
ራህም ፡ ብላ ፡ የጊዜን ፡ ደግነትና ፡ ክፋት ፡ ትርጓሜ ፡ ገልጣ ፡ ነገረችው ፡
ይባላል ።

※ የተወደዳችሁ ፡ ወጣቶች ፡ ሆይ ፡ ከናት ፡ ቀን ፡ ይሻላል ፡ የተባለው ፡
ያባቶች ፡ ተረት ፡ ፍሬ ፡ ያለው ፡ በጠነከረ ፡ መሠረት ፡ ላይ ፡ የተቋቋመ ፡
መሆኑን ፡ አስተውሉ ።

ስለ : አንዲት : ልጃገረድ : መታጨት ::

አንድ : የሀገር : ቀንደኛ : የሆነ : ትልቅ : ባለጠጋ : ሽማግሌ : ሰው : አንዲት : መልክ : መልክም : ልጃገረድ : ልጅ : ነበረችው ። ልጅ ቷም : በጣም : ስላደገች : ትልቅ : እየኩራ : ትንሹም : እየፈራ : ጠያቂ : አጥታ : ባባቷ : ቤት : ብዙ : ጊዜ : ቂየች ። ከዕለታት : አንድ : ቀንም : ሁለት : ሰዎች : ሊያጩት : መጡ ። በዚህ : ጊዜ : አንደኛውን : አስቀድሞ : ስለ : ጠባዩ : ስለ : በሕፊው : ብዙ : ትሰማ : ኖሮ : ይህ : እገሌ : የሚባለው : ሰው : አይደለምን : ብላ : ጠየቀች ።

ሰዎቹም : እሱ : መሆኑን : አረጋገጡላት ። ከዚህ : በኋላ : በሌላ : ቀን : ሁለቱም : ፈላጊዎች : ወደ : አባቷ : በየበኩላቸው : አማላጅ : ልከው : ልጅህን : ስጠን : ብለው : አጥብቀው : ለመነት : አስቸገሩትም ። አባትዋው : የልጅቱን : አስተያየት : ለመገመትና : ለማወቅ : ሲል : ቀን : ወስኖ : ሁለቱንም : ጠያቂዎች : ጠራቸውና : መርፈና : ክር : ሰጥቶ : እነዚህን : ቁመትና : ወርዳቸው : እኩል : የሆኑ : ሽማግሌች : እኩል : ዝምሩና : ቀድሞ : ሰፍቶ : ለጨረሰው : ልጇን : እሰማለሁ : ብሎ : የፈተና : ትእዛዝ : ሰጣቸው ። ወዲያው : ሁለቱም : ተወዳዳሪዎች : እንደ : ተባለው : መስፋት : ዝምሩ ። በዚህ : ጊዜ : ያ : ልጅቱ : በኃሊናዋ : ፈቅዳው : የነበረው : ሰው : በረዥም : ክር : ይሰፋ : ነበርና : ክሩ : እየተተበተበ : እንዳያስቸግረውና : በፈተናው : እንዳይወድቅባት : አስባ :




እነዚህን : ቁመትና : ወርዳቸው : እኩል : የሆኑ : ሽማግሌች : እኩል : ዝምሩና : ቀድሞ : ሰፍቶ : ለጨረሰው : ልጇን : እሰማለሁ :

ወዲያ : እንደሚሄድ : ሰው : በፊቱ : አንድ : ዕቃ : ይዛ : አለፍ : ስትል : ጠቀስ : አድርጋ : ሰውዬው : ክር : ባጭር : አለችው ። እሱም : ነገሯ : ቶሎ : ገባውና : ያንን : ረዥም : ክር : በጥሶ : ባጭር : ባጭሩ : አድርጎ : ስለ : ሰፋ : ቀድሞ : ለመጨረስ : ቻለ ። ስለዚህም : አባትዋው : ልጅቷን : ላንተ : ሰጥቼሃለሁ : ብሎ : መረቀለትና : አሸናፊው : ጫማ : ስሞ : ሄደ : ይባላል ።

፡፡ ፍቅር : ያደረበት : ይሉኝታ : አያውቅም ።

የሁለት : ድመቶች : ፍቅርና : ጠብ ።

ሁለት : ድመቶች : በጓደኛነት : ፍቅራቸው : በጣም : የጠነከረ : ሆኖ : ሲኖሩ : ከዕለታት : አንድ : ቀን : ረጅብ : ጠንቶባቸው : ምግብ : ለመፈለግ : በሌሊት : ተነሥተው : ወዲያና : ወዲህ : ሲንከራተቱ : ካንድ : ባለጸጋ : ቤት : ደረሱ ። ወዲያው : በመስኮት : ዘለው : እንደ : ገቡ : ከገበታ : ላይ : ሥጋ : ስላገኙ : እጅግ : ተደስተው : ዐቅማቸው : በቻለላቸው : መጠን : በየአፋቸው : አንሥተውለት : ተመልሰው : በገቡበት : መስኮት : ወጡ ።



እጅግ : ተደስተው : በቅማቸው : በቻለላቸው : መጠን : በየአፋቸው : አንሥተውለት : ተመልሰው : በገቡበት : መስኮት : ወጡ ።

ከዚያ ፡ በኋላ ፡ አንደኛው ፡ ድመት ፡ የያዘው ፡ ምግብ ፡ ከሌላው ፡ የበለጠ ፡ በመሆኑ ፡ ባለጥቂቱ ፡ ደባልቀን ፡ እንብላ ፡ ሲል ፡ ብዙ ፡ ሥጋ ፡ የያዘውን ፡ ጠየቀው ። እሱም ፡ የኔ ፡ ብዙ ፡ ያንተ ፡ ትንሽ ፡ ነው ፤ በምን ፡ ምክንያት ፡ እደባልቃለሁ ፡ አልፈልግም ፡ ሲል ፡ የእንቢታ ፡ ቃሉን ፡ መለሰለት ። በዚህም ፡ ምክንያት ፡ ፍቅራቸው ፡ ሁሉ ፡ ቀረና ፡ ተጣሉ ፤ በጥፍራቸው ፡ መበጫጨር ፡ ዝግመቱ ። ጠባቸው ፡ የበረታ ፡ ሆኖ ፡ እንደዚሁ ፡ በመተናነቅ ፡ ላይ ፡ እንዳሉ ፡ አንድ ፡ ቀበሮ ፡ በቀጥቋጥ ፡ ተከልሎ ፡ ይመለከታቸው ፡ ኖሮ ፡ ወደነሱው ፡ ቀረብ ፡ አለና ፡ ለምን ፡ ትጣላላችሁ ፡ ሲል ፡ ጠየቃቸው ። በዚህ ፡ ጊዜ ፡ ያ ፡ ከፍ ፡ ያለ ፡ ሥጋ ፡ የያዘው ፡ እንደዚህ ፡ ሲል ፡ መለሰለት ፡ ጌታው ፡ አቶ ፡ ቀበሮ ፡ ይህ ፡ ጓደኛዬ ፡ እኔ ፡ በደረቅ ፡ ውድቅት ፡ ነፍሴን ፡ ሸጬ ፡ ያመጣሁትን ፡ ሥጋ ፡ አብረን ፡ እንደባልቅ ፡ ስላለኝ ፡ አንተ ፡ ያመጣኸው ፡ ትንሽ ፡ ነውና ፡ ለየብቻችን ፡ እንብላ ፡ ብለው ፡ እንቢ ፡ ብሎ ፡ በዚሁ ፡ ነው ፡ የተጣላነው ፡ አለው ። ደግሞ ፡ በተራው ፡ ባለአነስተኛውን ፡ እህ ፡ አንተሳ ፡ ብሎ ፡ ቢጠይቀው ፡ የበለጠውን ፡ ነጥቆ ፡ ወሰደና ፡ አላበላህም ፡ በማለቱ ፡ ነው ፡ የተጣላነው ፡ ሲል ፡ መለሰለት ።

ቀበሮም ፡ ክርክራቸውን ፡ በዝርዝር ፡ ካዳመጠ ፡ በኋላ ፡ ሰማችሁኝ ፤ እንግዲህ ፡ የዚህ ፡ ቀበሌ ፡ ዳኝነት ፡ የኔ ፡ ነውና ፡ ኑ ፡ ሥርዐቱን ፡ አይላችኋለሁ ፡ ብሎ ፡ ከዛፍ ፡ ሥር ፡ ሄዶ ፡ ተቀመጠ ፡ ቀጥሎም ፡ ይህንን ፡ የተጣላችሁበትን ፡ ሥጋ ፡ ለማክፋፈል ፡ መመዘን ፡ ስለሚያስፈልግ ፡ ሚዛን ፡ አምጡ ፡ አላቸው ። እነሱም ፡ በታዘዙት ፡ መሠረት ፡ ፈልገው ፡ አምጥተው ፡ አቀረቡለት ።

አቶ ፡ ቀበሮም ፡ ያንን ፡ ሥጋ ፡ ከሚዛን ፡ ላይ ፡ ቢያደርገው ፡ ያንደኛው ፡ ወገን ፡ መብለጡን ፡ ተረዳው ፡ ስለዚህም ፡ ዳኛ ፡ ነኝ ፡ አስተካክላለሁ ፡ በማለት ፡ ከዚህም ፡ ላይ ፡ ጎረሠለት ፤ ግን ፡ ሚዛኑን ፡ በመለከተው ፡ እንደ ፡ ዱሮው ፡ ሆኖ ፡ አገኘው ። እንደ ፡ ፊተኛው ፡ አኳኋን ፡ አስተካክላለሁ ፡ በማለት ፡ ደግሞ ፡ ነጩለት ፡ ይሁን ፡ እንጂ ፡ ሚዛኑ ፡ መተካከል ፡ ስላልቻለ ፡ እንደ ፡ ገና ፡ አንድ ፡ ጊዜ ፡ ከዚህኛው ፡ አንድ ፡ ጊዜ ፡ ከወዲያኛው ፡ እያለ ፡ በመብላቱ ፡ ሥጋው ፡ እያደር ፡ እያነሰ ፡ ሄደ ።

ከዚህ ፡ በኋላ ፡ እነኛ ፡ የተጣሉ ፡ ድመቶች ፡ ጨርሶ ፡ ሊበላባቸው ፡ መሆኑን ፡ ስለ ፡ ተረዱት ፡ ጌታው ፡ አቶ ፡ ቀበሮ ፡ እንግዲህ ፡ ዳኝነትህን ፡ አየነው ፡ ስጠንና ፡ እኛው ፡ ተስማምተን ፡ እንበላዋለን ፡ አሉት ። ቀበሮው ፡ ግን ፡

ቀድሞውን ፡ ነበር ፡ እንጂ ፡ ተስማምቶ ፡ መብላት ፡ አሁንማ ፡ ዳኝነት ፡ አይደለምን ፡ እኔስ ፡ ጧት ፡ ዝምሬ ፡ በናንተ ፡ ዳኝነት ፡ ስጨነቅ ፡ ስለፋ ፡ ስደክም ፡ የዋልኩ ፡ መሆኔን ፡ አጣችሁትን ። ይህስ ፡ የተረፈው ፡ የለፋሁበት ፡



ዳኛ ፡ ነኝና ፡ እስተካክላለሁ ፡ በማለት ፡ ከዚህም ፡ ላይ ፡ ጎረሠለት ።

የዳኝነቱ ፡ ስለ ፡ ሆነ ፡ ወስጄዋለሁና ፡ በየበአታችሁ ፡ ሂዱ ፡ ብሎ ፡ አሰናበታቸው ። ድመቶቹም ፡ የተጣሉበትን ፡ ሥጋ ፡ ለባዕድ ፡ አስረክበው ፡ ያለጥቅም ፡ ቀሩ ፡ ይበላል ።

፤ ከፍ ፡ ያለ ፡ ጥቅም ፡ ለማግኘት ፡ በመመኘትና ፡ በመጣጣር ፡ በክርክርና ፡ በመግት ፡ በከንቱ ፡ ጊዜያቸውን ፡ የሚያጠፉ ፡ ሁሉ ፡ ያንኑ ፡ በጃቸው ፡ የያዙትን ፡ ከማጣት ፡ ይደርሳሉ ።

አስተዋዩች ፡ አባቶቻችንም ፡ ከደኅና ፡ ሙግት ፡ ሰነፍ ፡ ዕርቅ ፡ ይሻላል ፡ ብለው ፡ የሚመክሩን ፡ ስለዚህ ፡ ነው ።

ስለ : ሁለት : ንደኞች ።

ሁለት : ከልብ : የሚተማመኑ : በልንጀሮች : በየጊዜው : ይገጥማቸው : የነበረውን : ችግር : ሁሉ : በመረዳዳት : እያቃለሉ : ትዳር : ይዘው : ይኖሩ : ነበር ። ይልቁንም : አንደኛው : የጓደኛ : ፍቅር : በጣም : ይጸናበት : ስለ : ነበረ : ወዳጁ : የሚጠይቀውን : ሁሉ : ያላንድ : ቅሬታ : ይፈቅድለት : ነበር ። ነገር : ግን : ሁለተኛው : ይሉኝታ : ቢስ : በመሆኑ : አንድ : ቀን : ያገር : ሽማግሌች : ሰበሰበና : አባቶቹ : ሆይ : ዛሬ : የማስቸግራችሁ : ይህ : በልንጀራዬ : ያገባት : ሴት : በውበት : በደም ግባት : በቅርጽና : በረማመድ : ያማረች : ከመሆኗም : በላይ : ያይኗ : አገላለጥና : አከዳደን : ልቤን : ስለ : ነደፈው : ለወንድሜ : ነግራችሁ : ይህችን : ውብ : ሴት : እንዳገኝ : አድርጉልኝ : ሲል : ልመናውን : አቀረበላቸው ።

ሽማግሌችም : ይህ : ዐይነት : ሐሳብ : ከዚህ : በፊት : ተሰምቶ : ያልታወቀ : በመሆኑና : እንግዳ : ነገር : ስለ : ሆነባቸው : ተደንቀው : እኛ : ባልና : ሚስት : እንዲስማሙ : እናደርጋለን : እንጂ : እንዲለያዩ : አንሠራም : ብለው : ተቈጡ ። እሱ : ግን : ንግግሩን : በማለዘብና : በማለስለስ : ሂዳችሁ : እባክህ : ሚስትህን : ለእገሌ : ለኛ : ስትል : ስጥልን : በሉት : እንጂ : ወንድሜ : የለመንኩትን : እንደማይነሣኝ : ዐውቃለሁ : ሲል : ደግሞ : አስጨንቆ : ጠየቃቸው ።

ከዚህ : በኋላ : ሽማግሌቹ : እንደ : ምንም : ሲፈሩ : ሲቸሩ : ሄደው : ከሰውየው : አጥር : ግቢ : ሲደርሱ : ሁለቱ : አንተ : ተናገር : አንተ : ተናገር : በማለት : አምባጓሮ : አንሥተው : ተማተው : ቁስለው : ተመለሱ ። ይሁን : እንጂ : የተረፉት : አማላጆች : በድፍረት : ወደ : ቤት : ገብተው : ምንም : እንኳ : ነገሩ : አስቃቂ : ቢሆን : ዛሬ : አንተን : ወንድማችንን : የምናስቸግርህ : ለዚህ : ለአብሮ : አደግ : ጓደኛህ : ሚስትህን : እንድትለቁለት : ነው : በማለት : የመጡበትን : ጉዳይ : ዘርዘረው : ገለጹለት ። ይሁን : እኚ : ለናንተ : ስል : ሚስቴን : ለወንድሜ : እተዋለሁ : ነገር : ግን : ለኔ : ደግሞ : ከናንተ : አንዳችሁ : ሚስታችሁን : እንድትለቁልኝ : አለምናችኋለሁ : ብሎ : መልስ : ሰጣቸው ። በዚህ : ጊዜ : ሽማግሌቹ : በሚስት : የለም : ዋዛ : ብለው : ከቤት : ወጥተው : ሄዱ : ይባላል ።

። ስለዚህ : እነሱ : ራሳቸው : ለያደርጉት : የማይችሉትንና : የማይፈቅዱትን : ነገር : እንዲፈጽሙላቸው : ሌሎችን : የሚጠይቁ : ሽማግሌች : ይህንን : የመሰለ : ቅሌትና : ትዝብት : እንዳያተርፉ : መጠንቀቅ : እንዳለባቸው : ይወቁ ።

አንድ : አሮጌ : ውሻና : ቀበሮ ።

ዕድሜውን : ሙሉ : በቅንነትና : በታማኝነት : ለጌታው : ሲያገለግል : የኖረ : አንድ : አሮጌ : ውሻ : ጊዜ : ሞቱ : ሲደርስ : ከቅሙ : ማነስ : የተነሣ : የዘበኝነት : ሥራውን : እርግፍ : አድርጎ : ትቶ : በምግብ : ሰዓት : ብቻ : ዐይኑን : እያንከራተተ : ቤት : ለቤት : መልከስከስ : ገሮመረ ።

በዚህ : ጊዜ : አሳዳሪው : የሆኑት : ጌቶቹ : በከንቱ : እሱን : ከምንቀልብ : ብንገድለውና : በምትኩ : ቡችላ : ብናሳድግ : የተሻለ : ነው : እያሉ : ሲመክክሩ : በመስማቱ : እጅግ : አዘነና : ወደ : መናፈሻ : ወጥቶ : የዱሮ : አገልግሎቱን : እያስታወሰ : ማልቀስ : ያዘ ። እንዳጋጣሚ : ቀበሮ : እግረ : መንገዷን : በዚያው : በኩል : ታልፋ : ነበርና : የውሻው : ሁናቱ : ስላሳዘናት : ጠጋ : ብላ : በምን : ምክንያት : እንዳዘነና : እንደ : ተከዘ : ጠየቀችው ። እሱም : ጌቶቹ : የሞት : ሴራ : እንደ : ቋጠሩበት : ነገራት ።

ቀበሮዋ : በነገሩ : በጣም : ተደንቀችና : አቶ : ውሻን : ምንም : እንኳ : ባንተና : በኔ : ዘር : መክከል : ቂም : በቀል : ቢኖር : በስተርጅና : መጠቃትህ : በጣም : አሳዝኖኛልና : ከሞት : የምትድንበትን : ዘዴ : ልምስርህ : አለችው ። አሮጌውም : ዘበኛ : እንዲህ : ያለ : ተስፋ : በማግኘቱ : ከሐዘኑ : ተጽኖና : በእንደት : ያለ : ጥበብ : ከዚህ : አደጋ : ልድን : እችላለሁ : ሲል : ጠየቃት ።

ከጌቶችህ : ምሕረት : ለማግኘት : ብትፈልግ : ነገ : ጧት : ባለቤቶቹ : ወደ : ውጭ : በሚወጡበት : ሰዓት : እኔ : ወደ : ቤት : ልምጣና : ሕሃኩን : ልጃቸውን : ልውሰደው : በዚያ : ጊዜ : አንተ : እንደ : ምንም : ብለህ : እየተገብተህ : ተከተለኝ : አሳዳሪዎችህ : ወርቃህን ።

እንዲያውቁልህም፡ ከዚህ፡ በታች ፡ ከሚገኘው ፡ ፈፋ ፡ አጠገብ ፡ ስደርስ ፡ የያዝኩትን ፡ ጥቅልህ ፡ ጥቂት ፡ ፊቅ ፡ ብዬ ፡ እቆማለሁ ፡ አንተም ፡ እንደ ፡ ዐመልህ ፡ ከሕፃኑ ፡ ፊት ፡ ሆነህ ፡ ፊትህን ፡ ወደኔ ፡ አዙረህ ፡ ጩኸክ ፡ ጌቶችህ ፡ ይህንን ፡ በማየት ፡ ይምሩሃል ፡ ስትል ፡ መለሰችለት ።

ውሻውም ፡ ይህንን ፡ ጠቃሚ ፡ ምክር ፡ በማግኘቱ ፡ ተደስቶ ፡ ወደ ፡ ቤቱ ፡ ተመለሰ ።

በማግስቱ ፡ ጧት ፡ በቀጠሮው ፡ ሰዓት ፡ ባለቤቶቹ ፡ ወደ ፡ ውጭ ፡ ሄደው ፡ ሳሉ ፡ ቀበሮዋ ፡ ሕፃኑን ፡ ወሰደችና ፡ ከተባበሉበት ፡ ቦታ ፡ ስትደርስ ፡ ጥላው ፡ ፈቀቀ ፡ ብላ ፡ ቆመች ። ውሻውም ፡ እንደ ፡ መከረኛው ፡ እየተገብተተ ፡ ሄደ ፡ በልጁ ፡ አጠገብ ፡ ሆኖ ፡ ፊቱን ፡ ወደ ፡ ቀበሮዋ ፡ መልሶ ፡ ቃሉን ፡ እያጋነነ ፡ መጮኸ ፡ ያዘ ። በዚህ ፡ ጊዜ ፡ ጌቶቹ ፡ እየሮጡ ፡ ሲደርሱ ፡ ለመግደል ፡ ያሰቡት ፡ ውሻ ፡ ልጁቸውን ፡ ከቀበሮ ፡ አፍ ፡ አስጥሎ ፡ ሲደነፋ ፡ አገኙት ። ስለዚህም ፡ ባደረገው ፡ ጀብዱ ፡ እጅግ ፡ ተደ



ለመግደል ፡ ያሰቡት ፡ ውሻ፡
ልጁቸውን ፡ ከቀበሮ ፡ አፍ፡
አስጥሎ ፡ ሲደነፋ ፡ አገኙት ።

ስተው ፡ እስከ ፡ ዕለተ ፡ ሞቱ ፡ ድረስ ፡ በመልካም ፡ አድርገው ፡ ሲቀልቡት ፡ ኖሩ ፡ ይባላል ።

፤ ጥቃትን ፡ በመጥላት ፡ ብቻ ፡ ተመልሰው ፡ ከጠላቶቻቸው ፡ ጋራ ፡ የሚመክሩና ፡ የሚተባበሩ ፡ ብዙ ፡ ሰዎች ፡ ይገኛሉ ። መልካም ፡ ምክር ፡ ከሞት ፡ ያድናል ። ያገለገለን ፡ ዋጋ ፡ አለመንግዛትና ፡ ወሮታውን ፡ አለመርሳት ፡ ያስተዋይ ፡ ተግባር ፡ ነው ።

ክብር ፡ ለማግኘት ፡ አስቦ ፡ አደን ፡ ስለ ፡ ሄደ ፡ ሰው ።

ከጥንት ፡ ሲያያዝ ፡ በመጣው ፡ ልምድ ፡ ወትሮ ፡ ወንድ ፡ ልጅ ፡ ጀግንነቱን ፡ የሚገልጠው ፡ የሰው ፡ ድምፅ ፡ ከማይሰማበት ፡ ምድረ ፡ በዳ ፡ ሄዶ ፡ ባለግርማ ፡ የሆኑትን ፡ አስፈሪና ፡ አሥጊ ፡ አራዊት ፡ ገድሎ ፡ ሲመለስ ፡ ነበር ። ያዳኞችም ፡ ሚስቶች ፡ የተለየ ፡ ክብር ፡ ስለ ፡ ነበራቸው ፡ በማናቸውም ፡ ነገር ፡ አውሬ ፡ ካልገደሉት ፡ ሰዎች ፡ ሴቶች ፡ ቅድሚያ ፡ ነበራቸው ።

ስለዚህም ፡ የሚስቱ ፡ መጠቃትና ፡ የሱም ፡ ከጀግኖች ፡ ተራ ፡ መለየት ፡ የቂጨው ፡ አንድ ፡ ሰው ፡ ወደ ፡ በረሃ ፡ ሄደና ፡ አንበሳ ፡ ሲፈልግ ፡ ዋለ ። ባለመጨረሻው ፡ ጊዜው ፡ ስለ ፡ መሸበትና ፡ ሳይቀናውም ፡ ቀርቶ ፡ መመለስ ፡ ግድ ፡ ስለ ፡ ሆነበት ፡ ካንድ ፡ ፈፋ ፡ ውስጥ ፡ ለማደር ፡ አሰበ ። ዳሩ ፡ ግን ፡ ስፍራው ፡ ነብር ፡ የማያጣ ፡ በመሆኑ ፡ ስለ ፡ ሠጋ ፡ ለመከላከያ ፡ የያዘውን ፡ ሸክሻክ ፡ ዝተት ፡ ደርቦ ፡ ተኛ ። መንፈቀ ፡ ሌሊት ፡ ሲሆን ፡ ቀና ፡ ብሎ ፡ ቢመለከት ፡ የለበሰው ፡ ማቅ ፡ ከሰውነቱ ፡ ተንሸራቶ ፡ ወርዶ ፡ ኖሮ ፡ እግሩ ፡ ላይ ፡ አንዳች ፡ ነገር ፡ ተከብሶ ፡ አየ ። በዚህም ፡ ጊዜ ፡ መላው ፡ ሰውነቱ ፡ እንዳይንቀሳቀስበት ፡ በመጠንቀቅ ፡ ራሱን ፡ ብቻ ፡ ቀና ፡ አድርጎ ፡ አተኮሮ ፡ ቢመለከት ፡ ሊዘል ፡ የሚዘጋጅ ፡ አውሬ ፡ ያለ ፡ መሰለው ። ወዲያው ፡ ድምፅ ፡ ሳያሰማ ፡ በዝግታ ፡ ነፍጡን ፡ አቀባበለና ፡ ቃታውን ፡ ሳብ ፡ ቢያደርገው ፡ የእግሩ ፡ ሁለት ፡ ጣቶች ፡ ተቈርጠው ፡ ወደቁ ። በማግስቱ ፡ በደረሰበት ፡ እደጋ ፡ እያዘነ ፡ ደሙን ፡ እያዘራ ፡ ወደ ፡ ሰፈሩ ፡ ተመለሰ ። ከቤቱም ፡ እንደ ፡ ደረሰ ፡ ጎረ ፡ ቤቶቹ ፡ መጡና ፡ እንደ ፡ ምን ፡ ሆንክና ፡ መጣህ ፡ አደኑስ ፡ ቀናህን ፡ ብለው ፡ ቢጠይቁት ፡ አዎን ፡ ቀንቶኛል ፡ እግራን ፡ አድኜ ፡ መጣሁ ፡ አለ ፡ ይባላል ።

፤ ልጆች ፡ ሆይ ፡ በጥንቃቄና ፡ በማስተዋል ፡ መሥራት ፡ ከጉዳት ፡ አድኖ ፡ ክብርን ፡ የሚያስገኝ ፡ መሆኑን ፡ አትዘንጉ ።

በጎረጌ፡ ቤተ፡ ያለውን፡ ሌባ፡ ያሸነፈ፡ ዐይነ፡ ስውር፡

በንድ፡ አገር፡ አንድ፡ ሀብታም፡ የሆነ፡ ዐይነ፡ ስውር፡ ሰው፡ ነበር። እሱም፡ ለደንበኛው፡ ኑሮ፡ ከሚያስፈልገው፡ በላይ፡ ተቀማጭ፡ የሚሆን፡ ብዙ፡ ብርና፡ ወርቅ፡ ነበረው። ላደራ፡ የሚበቃ፡ ልጅ፡ ወይም፡ ዘመድ፡ በማጣቱ፡ ይህንን፡ በከረጢት፡ እየቋጠረ፡ በመንተራስ፡ ሲኖር፡ ከዕለታት፡ አንድ፡ ቀን፡ የሰው፡ ድምፅ፡ ጭር፡ ሲል፡ የሚያየኝ፡ የለም። በማለት፡ ብርና፡ ወርቅን፡ ወስዶ፡ ከጓሮ፡ እኮባ፡ ሥር፡ ቀበረው። ነገር፡ ግን፡ ጎረጌ፡ ቤቱ፡ በዚህ፡ ጊዜ፡ ይመለከተው፡ ኖሮ፡ ዐፈር፡ አልብሶ፡ ወደ፡ ቤቱ፡ ሲመለስ፡ የደበቀውን፡ ዕቃ፡ ከነጭንቅላው፡ አውጥቶ፡ ወሰደበት።

ይህም፡ ዐይነ፡ ስውር፡ ብዙ፡ ቀኖች፡ ያክል፡ አሳልፎ፡ እቀበረበት፡ ሄዶ፡ እየዳበሰ፡ ያስቀመጠውን፡ በፈልግ፡ ስፍራው፡ ተቂፍሮ፡ ብሩና፡ ወርቁ፡ ከነጭንቅላው፡ ተወስዶበት፡ አገኘ። ገንዘብ፡ የልብ፡ ሥር፡ በመሆኑና፡ የለፋበትና፡ የደከመበት፡ ሀብቱ፡ ሁሉ፡ በመጥፋቱ፡ እጅግ፡ ይናደድና፡ ያዝን፡ ይተክዝ፡ ዝመረ። ይሁን፡ እንጂ፡ ጉዳዩን፡ ለማንም፡ ሳይገልጥ፡ አቂይቶ፡ ወደ፡ አንድ፡ ዐዋቂ፡ ዘንድ፡ ሄዶ፡ ዐዋቂውም፡ በምን፡ ምክንያት፡ ወደኔ፡ ዘንድ፡ መጣህ፡ ብሎ፡ ጠየቀው። እሱም፡ በብዙ፡ ድካም፡ ያጠራቀምኩትን፡ ብርና፡ ወርቅ፡ ከቤቱ፡ ጓሮ፡ እኮባ፡ ሥር፡ ሰው፡ ሳያየኝ፡ ቀብሬ፡ ነበር። ነገር፡ ግን፡ ጥቂት፡ ቀኖች፡ ካለፉ፡ በኋላ፡ ለማየት፡ ብመለስ፡ በታው፡ ተቂፍሮ፡ ገንዘብ፡ ከነጭንቅላው፡ ተወስዶ፡ አገኘሁት። ስለዚህ፡ አንተ፡ ምሥጢር፡ የሚገለጽልህ፡ መሆኑን፡ በመስማቱ፡ የገንዘቤን፡ ሌባ፡ እንድትነግረኝና፡ ባለጋራዬን፡ እንዳውቀው፡ በማለት፡ ነው፡ የመጣሁት፡ ሲል፡ መለሰለት።

ፈላስፋውም፡ ጉዳዩን፡ ከመረመረና፡ ካጠና፡ በኋላ፡ ጎረጌ፡ ቤትህን፡ ሄደህ፡ ከዚህ፡ ቀደም፡ ከንድ፡ ስፍራ፡ ላይ፡ ብዙ፡ ብርና፡ ወርቅ፡ ደብቁ፡ ነበር፡ አሁን፡ ደግሞ፡ ያልተቀበረ፡ ብዙ፡ ብር፡ በቤቱ፡ ስላለ፡ ከዚያው፡ ከቀድሞው፡ ገንዘቤ፡ ጋራ፡ በጉድጓድ፡ ውስጥ፡ ልሸሸገውን፡ ወይስ፡ ለብቻ፡ ማስቀመጥ፡ ይሻላል፡ ብለህ፡ አማክረው። የሚሰጥህንም፡ መልስ፡ ሰምተህ፡ ቃሉን፡ ተከታትለህ፡ እንደሚልህ፡ ፈጽሞ፡ በዚህ፡ ጊዜ፡ የጠፋውን፡ ገንዘብህን፡ ታገኘዋለህ፡ ብሎ፡ ጠቃሚ፡ ምክር፡ ሰጠው። ዐይነ፡

ስውሩም፡ በገኘው፡ ሐሳብ፡ እጅግ፡ ተደስቶ፡ ፈላስፋውን፡ ተሰናብቶ፡ ከቤቱ፡ እንደ፡ ገባ፡ እንደ፡ ተመከረው፡ ለጎረጌ፡ ቤቱ፡ ሰማህን፡ ወንድሜ፡ መቼም፡ ለክፋውም፡ ሆነ፡ ለደጉ፡ ፈጥነህ፡ የምትደርስልኝ፡ ጎረጌ፡ ቤቱ፡ አንተ፡ ነህ፡ ካንተም፡ በቀር፡ የማምነውና፡ የምተማመንበት፡ ሌላ፡ ሰው፡ እንደ፡ ሌለኝ፡ ከማንም፡ የተሰወረ፡ አይደለም። ስለዚህ፡ የልቤን፡ ሐሳብ፡ ላንተው፡ ማካፈል፡ ይገባኛል። ከንድ፡ ስፍራ፡ ላይ፡ በጉድጓድ፡ ውስጥ፡ ያኖርኩት፡ ብዙ፡ ብርና፡ ወርቅ፡ አለ፤ አሁንም፡ በሣጥን፡ የተቀመጠ፡ ሌላ፡ ወርቅ፡ ስላለኝ፡ ይህንን፡ ከዚያው፡ ከቀድሞው፡ ጋራ፡ ደባልቄ፡ ልቅበረውን፡ ወይስ፡ ለብቻ፡ እሌላ፡ ቦታ፡ ላስቀምጠው፡ እስቲ፡ ምክር፡ ስጠኝ፡ ሲል፡ አሳሰበው።

ጎረጌ፡ ቤቱም፡ ለምን፡ ብለህ፡ ለየብቻው፡ ትቀብራለህ፡ ከዚያው፡ ጋራ፡ ብትደባልቀው፡ ይሻልሃል፡ እንጂ፡ አንተ፡ ዐይነ፡ ስውር፡ በያለበትማ፡ ሲሆን፡ ይጠፋብህ፡ የለምን፡ ስለዚህ፡ ከዚያው፡ ከፈተኛው፡ ጋራ፡ አስቀምጠው፡ ብሎ፡ ይህንን፡ አስተያየት፡ እንደ፡ መልካም፡ ወዳጅ፡ አበረከተው።

ዐይነ፡ ስውሩም፡ በምክሩ፡ እንደ፡ ተደሰተ፡ ዐይነት፡ እሺ፡ አለና፡ ወደ፡ ቤቱ፡ ተመለሰ። በዚህ፡ ጊዜ፡ ጎረጌ፡ ቤቱ፡ አዲሱንም፡ ጨምራ፡ እወስዳለሁ፡ ብሎ፡ በማሰብ፡ በፈት፡ የሰረቀውን፡ ወርቅና፡ ብር፡ ከነጭንቅላው፡ እነበረበት፡ ወስዶ፡ ቀበረው። ወዲያው፡ እንዳይታይ፡ ሆኖ፡ ካትክልት፡ ውስጥ፡ ተደብቶ፡ እንደ፡ ልማዱ፡ ዐይነ፡ ስውሩን፡ ይጠባበቀው፡ ዝመረ።

ባለጸጋውም፡ ዕውር፡ ጥቂት፡ እንደ፡ ቂየ፡ ባሸዋ፡ የተመላ፡ አንድ፡ ትልቅ፡ ከረጢት፡ ተሸክሞ፡ መጣና፡ ወደ፡ ቀደምቱ፡ ስፍራ፡ ተጠግቶ፡ ጉድጓዱን፡ ዳበሰው። በዚህ፡ ጊዜ፡ የጠፋውን፡ ብርና፡ ወርቁን፡ ከነማሰሮው፡ እንዳለ፡ በሙሉ፡ አገኘው፡ ስለዚህም፡ የደከመበትንና፡ የለፋበትን፡ ቅርሱን፡ በማግኘቱ፡ እግዚአብሔርን፡ አመስግኖ፡ ሌባውም፡ ጎረጌ፡ ቤቱ፡ መሆኑን፡ ተረድቶ፡ በጉድጓዱ፡ ያሸዋውን፡ ከረጢት፡ ቀብሮ፡ ገንዘቡን፡ ይዞ፡ ወደ፡ ቤቱ፡ ገባ።

ሌባው ፡ ግን ፡ ዐይነ ፡ ስውሩ ፡ ከተመለሰ ፡ በኋላ ፡ የተቀበረውን ፡ ቁፍሮ ፡ በያይ ፡ ጭንቀላው ፡ ተወስዶ ፡ ከረጢቱ ፡ የያዘው ፡ አሸዋ ፡ ሆኖ ፡ አገኘሁ ።



በዚህ ፡ ጊዜ ፡ ሌባው ፡ ጎረ ፡ ቤቱ ፡ መጀምሩን ፡ ተረድቶት ፡ አሸዋውን ፡ ቀብሮ ፡ ገንዘቡን ፡ ይዞ ፡ ወደ ቤቱ ፡ ገባ ።

ስለዚህም ፡ የእግዚአብሔር ፡ ፍርድ ፡ ምን ፡ ጊዜም ፡ ስለማይጎድል ፡ ሁለቱም ፡ ዋጋቸውን ፡ ተቀብለው ፡ በየቤታቸው ፡ እንደየሥራቸው ፡ ሐዘንና ፡ ደስታ ፡ አደረጉ ፡ ይባላል ።

። የቂቴን ፡ አወርድ ፡ ብላ ፡ የብብቷን ፡ ጣለች ፡ እየተባለ ፡ የሚተረተው ፡ በዚህ ፡ ይተረጎማል ።

ሕመምተኛ ፡ ሰውና ፡ ሚስቱ ።

ብዙ ፡ ዘመን ፡ ሕመም ፡ ያልተለየው ፡ አንድ ፡ ሰው ፡ ነበር ፡ ይህም ፡ ሕመምተኛ ፡ የዕለት ፡ ምግቡን ፡ የሚያገኘው ፡ ሚስቱ ፡ የፈጫይ ፡ የፈታይ ፡ እየዋለች ፡ በምታገኘው ፡ ገንዘብ ፡ ነበር ። ከዕለታት ፡ አንድ ፡ ቀን ፡ ይህቺ ፡ ሴት ፡ ዕንጨት ፡ ለመስበር ፡ ወደ ፡ ጫካ ፡ ሄዳ ፡ ሳለች ፡ ድካም ፡ ተሰማትና ፡ ከንድ ፡ ገላላ ፡ ድንጋይ ፡ ላይ ፡ ዐረፍ ፡ አለች ። ጥቂት ፡ ከቂየችም ፡ በኋላ ፡ ስትነሣ ፡ ድንጋዩን ፡ ስትረግጠው ፡ ቢፈነቀል ፡ ከውስጡ ፡ ብዙ ፡



ጥቂት ፡ ከቂየችም ፡ በኋላ ፡ ስትነሣ ፡ ድንጋዩን ፡ ስትረግጠው ፡ ቢፈነቀል ፡ ከውስጡ ፡ ብዙ ፡ ወርቅ ፡ አየች ።

ወርቅ ፡ አየች ። በዚህም ፡ ጊዜ ፡ ከደስታዋ ፡ ብዛት ፡ የተነሣ ፡ ወርቁንም ፡ ሳትይዝ ፡ ወደ ፡ ቤቷ ፡ እየሮጠች ፡ ሄደችና ፡ በበሽታ ፡ ለተጨበጠው ፡ ባሏ ፡ ወርቅ ፡ ማግኘቷን ፡ ነገረችው ።

ሕመምተኛው ፡ በእግዚአብሔር ፡ ላይ ፡ ከፍ ፡ ያለ ፡ እምነት ፡ ነበረውና ፡ ሰማሽ ፡ እኅቴ ፡ በርግጥ ፡ አምላክ ፡ ይህንን ፡ ወርቅ ፡ ለኛው ፡ ብሎት ፡ እንደ ፡ ሆነ ፡ እስከ ፡ ቤታችን ፡ ድረስ ፡ ያመጣልናልና ፡ አሁን ፡ አንቺ ፡ ሄደሽ ፡ አታምጪው ፡ አላት ። ባለቤቷቷ ፡ ግን ፡ አላስችል ፡ ስላላት ፡ ወደ ፡ ባሏ ፡ ወንድም ፡ ዘንድ ፡ ሄዳ ፡ ወርቅ ፡ ማግኘቷን ፡ ከነቦታው ፡ ዘርዝራ ፡ ነገረችው ። ሰውዬው ፡ ምንም ፡ ባለጸጋ ፡ ቢሆን ፡ ወርቁን ፡ ለራሱ ፡ የማድረግ ፡ ሐሳብ ፡ ስላደረበት ፡ አብረን ፡ ወርደን ፡ አማጣሻለሁና ፡ እኔ ፡ ሙጥቼ ፡ እስክጠራሽ ፡ ድረስ ፡ ከቤትሽ ፡ ቁይኝ ፡ አላት ። እሺ ፡ ብላ ፡ ስትጠባበቀው ፡ ወዳያው ፡ ጊዜ ፡ ሳይሰጥ ፡ በጉን ፡ እየሮጠ ፡ ሄዶ ፡ ወርቁን ፡ ወሰደው ። ከቤቱ ፡ ሲደርስ ፡ ያስቀመጠበትን ፡ ከረጢቱን ፡ ፈትቶ ፡ ቢያየው ፡ በውስጡ ፡ እባብ ፡ ተጠቅልሎ ፡ አገኘ ።

በዚህም ፡ ጊዜ ፡ የበሽተኛው ፡ ወንድም ፡ ሚስት ፡ የሱን ፡ ሀብት ፡ የሚያጠፋ ፡ መተት ፡ ያስደረገችበት ፡ መሰለውና ፡ ይህንን ፡ እባብ ፡ ወስጆ ፡ ሌሊት ፡ ከመኝታቸው ፡ ላይ ፡ እጥለዋለሁ ፡ ሲል ፡ አሰበ ። እንዳሰበውም ፡ ሁሉ ፡ መንፈቀ ፡ ሌሊት ፡ ሲሆን ፡ ባልጋቸው ፡ አቅጣጫ ፡ የቤታቸውን ፡ ክዳን ፡ ማሩን ፡ ገለጥ ፡ አድርጎ ፡ ከረጢቱን ፡ እንደ ፡ ታሰረ ፡ እላያቸው ፡ ላይ ፡ ወርውሮ ፡ ወደ ፡ ቤቱ ፡ ተመለሰ ።

እነሱም ፡ ምንም ፡ ለጊዜው ፡ በደነግጡ ፡ የወደቀባቸውን ፡ ተነሥተው ፡ በደዩት ፡ ወርቅ ፡ የተመላበት ፡ ከረጢት ፡ ሆኖ ፡ አገኙት ። በዚህ ፡ ጊዜ ፡ ይህ ፡ በሽተኛ ፡ ሰው ፡ ለሚስቱ ፡ እኔ ፡ ያልኩሽ ፡ ነገር ፡ ደረሰ ፤ ቀን ፡ ላምጣው ፡ ብትዩኝ ፡ ለኛ ፡ ካለው ፡ እግዚአብሔር ፡ ያመጣዋል ፡ እንዳልኩሽ ፡ ይኸው ፡ አምላክ ፡ በጃችን ፡ ሰጠን ፡ አለና ፡ በእምነት ፡ ላይ ፡ ያለውን ፡ ትልቅ ፡ ኃይል ፡ አስረዳት ።

ከዚህም ፡ በኋላ ፡ በወርቁ ፡ መድኃኒት ፡ ገዝቶ ፡ ከሕመሙ ፡ ተፈውሶ ፡ ድኖ ፡ በዓለም ፡ በደስታ ፡ ከነባለቤቱ ፡ ፈጣሪውን ፡ እያመሰገነ ፡ ትዳሩን ፡ አደርጅቶ ፡ ኖረ ፡ ይበላል ።

። እግዚአብሔር ፡ ላንዱ ፡ ያዘዘለትን ፡ ሌላው ፡ ሊወስደው ፡ አይችልም ፤ ከዚህ ፡ ላይም ፡ እምነት ፡ ተራራ ፡ ይፈነቅላል ፡ በሕር ፡ ይሸፍላል ፡ የተባለውን ፡ አለመዘንጋት ፡ ይገባል ።

አንድ ፡ ቀላዋጭ ፡ ሰው ።

ዕድሜ ፡ ልኩን ፡ በቅልውጥ ፡ የሚኖር ፡ አንድ ፡ ሰው ፡ ነበር ። እሱም ፡ ሁል ፡ ጊዜ ፡ ባካባቢው ፡ ያሉት ፡ ሰዎች ፡ እኸል ፡ ውሃ ፡ የሚቀምሱበትን ፡ ሰዓት ፡ እየጠበቀ ፡ በየተራ ፡ ጎረ ፡ ቤቶቹን ፡ ያስቸግር ፡ ነበር ።

ነገር ፡ ግን ፡ አንድ ፡ ዓመት ፡ በሀገሩ ፡ ውስጥ ፡ ከፍ ፡ ያለ ፡ የእኸል ፡ ችግር ፡ ስለ ፡ ገባ ፡ እንኳን ፡ ለውጭ ፡ ሰው ፡ ለመስጠት ፡ ይቅርና ፡ ለራስም ፡ የሚበላ ፡ ለማግኘት ፡ አዳግቶ ፡ ነበር ።

ስለዚህም ፡ ጎረ ፡ ቤቶቹ ፡ ሁሉ ፡ ስለ ፡ ሰለቹትና ፡ በማጣታቸውም ፡ ጭምር ፡ ስለ ፡ ተመረሩት ፡ ከውጭ ፡ የሰላምታ ፡ ድምፅ ፡ ባሰማቸው ፡ ጊዜ ፡

ቶሎ ፡ ብለው ፡ ገበታቸውን ፡ ያነሡና ፡ አፋቸውን ፡ ጠፈርገው ፡ ነወር ፡ አቶ ፡ እገሌ ፡ ምሳችንን ፡ ከበላን ፡ በኋላ ፡ መጣህ ፡ ምነው ፡ ትንሽ ፡ ቀደም ፡ ባልክ ፡ ኖሮ ፡ ደገና ፡ ነበር ፡ እያሉ ፡ የማያበሉት ፡ ሆኑ ።

በእንደዚህም ፡ ያለ ፡ ሁኔታ ፡ ብዙ ፡ ጊዜ ፡ ሲቸገር ፡ ከቄየ ፡ በኋላ ፡ ከዕለታት ፡ አንድ ፡ ቀን ፡ ከንደኛው ፡ ጎረ ፡ ቤት ፡ ገንፎ ፡ ተገንፍቶ ፡ ሲቀርብ ፡ ይህ ፡ ቀላዋጭ ፡ ድንገት ፡ ከበር ፡ ላይ ፡ ከተፍ ፡ አለ ። ባለቤትዮውም ፡ ቶሎ ፡ ብሎ ፡ ምግብ ፡ ያለበትን ፡ ጣባ ፡ አንሥቶ ፡ ከጉያው ፡ ውስጥ ፡ ሸሸገና ፡ ጋቢውን ፡ ተከናንቦ ፡ ተመለከተው ። ይሁን ፡ እንጂ ፡ በእንፋሎቱ ፡ መውጣት ፡ እንግዳው ፡ ሰውዬ ፡ በባለቤቱ ፡ ጉያ ፡ ውስጥ ፡ ገንፎ ፡ መኖሩን ፡ ለማወቅ ፡ ችሏል ። ስለዚህም ፡ እንዲህ ፡ ሲል ፡ ጨዋታ ፡ አመጣ ። ዛሬ ፡ ከቶ ፡ እገሌ ፡ ቤት ፡ ብሄድ ፡ ገንፎ ፡ አስገንፍቶ ፡ ሲበላ ፡ ደረስኩ ፤ ዳሩ ፡ ግን ፡ ሊነፍገኝ ፡ ፈልጎ ፡ ኖሮ ፡ እንዳላይበት ፡ ከጉያው ፡ አግብቶ ፡ ደበቀው ፡ እኔም ፡ ምሥጢሩ ፡ ስለ ፡ ገባኝ ፡ ቀስ ፡ አልሁና ፡ ጋቢውን ፡ ወደ ፡ ላይ ፡ ገለጥ ፡ ባደርገው ፡ ያን ፡ ገንፎ ፡ የተመላውን ፡ ጣባ ፡ ቅቤ ፡ እንዳረገዝ ፡ አገኘሁት ፡ አለና ፡ እንደ ፡ ማሳየት ፡ ዐይነት ፡ አድርጎ ፡ የሰውዬውን ፡ ጋቢ ፡ ይዞ ፡ ወደ ፡ ላይ ፡ አለው ፡ ከዚህም ፡ የተነሣ ፡ ጣባው ፡ ታየበት ።



የሰውዬውን ፡ ጋቢ ፡ ይዞ ፡ ወደ ፡ ላይ ፡ አለው ፡ ከዚህም ፡ የተነሣ ፡ ጣባው ፡ ታየበት ።

በእንደዚህም ፡ ያለ ፡ ዘዴ ፡ እረ ፡ አንተም ፡ ይዘሃልና ፡ ብሎ ፡ ገንፎውን ፡ በልቶ ፡ ሄደ ፡ ይበላል ።

። ተረት ፡ አጎንብሶ ፡ በላን ፡ ተኝተህ ፡ ቀላውጠው ።

የታማኝ ፡ ወዳጆች ፡ መከዳዳት ።

ባንድ ፡ አገር ፡ የሚተማመኑ ፡ ሁለት ፡ ሰዎች ፡ ነበሩ ። ከነዚህም ፡ አንደኛው ፡ በሀብቱ ፡ የገነነ ፡ በሽምግልናው ፡ የተከበረ ፡ ሲሆን ፡ ሁለተኛው ፡ ደግሞ ፡ እየሠራ ፡ ከሚያፈራው ፡ ከዕለት ፡ ምግቡ ፡ ከመት ፡ ልብሱ ፡ የሚተርፈውን ፡ ገንዘቡን ፡ እየወሰደ ፡ በደራ ፡ ስም ፡ እኑርልኝ ፡ እያለ ፡ ለባለጸጋው ፡ የሚሰጥ ፡ ነበር ። ያም ፡ ታማኝ ፡ መሰደ፡ ሽማግሌ ፡ ያደራውን ፡ ፃንዘብ ፡ እየተቀበለ ፡ ሲያስቀምጥለት ፡ ቂይቶ ፡ አንድ ፡ ቀን ፡ በላገንዘቡ ለዕለት ፡ ችግሩ ፡ ካናረው ፡ ሒሳብ ፡ ላይ ፡ ጥቂት ፡ እንዲሰጠው ፡ ቢጠይቀው ፡ ምን ፡ ሰጠኸኝና ፡ ትጠይቀኛለህ ፡ አላየሁም ፡ ብሎ ፡ ጨርሶ ፡ ካደው ፡ እየተመላለሰ ፡ በማሳዘን ፡ ቢለምነውም ፡ አላዘነለትም ፡ አልራራለትም

ቀርጦንም ፡ ከወቀ ፡ በኋላ ፡ ላገሩ ፡ ዳኛ ፡ ክስ ፡ ለማቅረብ ፡ ሄደ ፡ አመለከተ ፡ ዳኛውም ፡ ስትሰጠው ፡ ያየህ ፡ ምስክር ፡ የሚሆን ፡ ሰው ፡ አለህን ፡ ብሎ ፡ ቢጠይቀው ፡ ከኔና ፡ ከሱ ፡ በቀር ፡ ማንም ፡ ሰው ፡ አልነበረም ፡ አለው ። እንግዲያስ ፡ እኔ ፡ እጠይቅልሃለሁና ፡ ከሦስት ፡ ቀን ፡ በኋላ ፡ ተመልሰህ ፡ እንድትመጣ ፡ ብሎ ፡ አስታወቀው ።

ብልት ፡ ዳኛ ፡ አደራ ፡ አስቀማጪን ፡ ሰው ፡ ጠርቶ ፡ አሁን ፡ ያስጠራሁህ ፡ እኔ ፡ በድንገት ፡ ከዚህ ፡ አገር ፡ ከሹመቲ ፡ ተሸረ ፡ መሄዴ ፡ ነው ፡ ብጠይቅም ፡ ባስጠይቅም ፡ ታማኝ ፡ ሽማግሌ ፡ በገር ፡ ያለኸው ፡ አንተ ፡ መሆንህን ፡ ሰማሁ ፡ ስለዚህ ፡ ዕቃዬንና ፡ ያለኝን ፡ ገንዘቤን ፡ በሙሉ ፡ አንድ ፡ ጊዜ ፡ አንሥቼ ፡ ለመሄድ ፡ ስለማይቻለኝ ፡ አንተ ፡ ዘንድ ፡ እንድታስቀምጥልኝና ፡ በየጊዜው ፡ ሰው ፡ ስልክ ፡ እንድትሰጥልኝ ፡ እለምንሃለሁ ፡ አለው ።

ሽማግሌውም ፡ እንግዲህ ፡ ይህ ፡ ያገር ፡ ዳኛ ፡ ትልቅ ፡ ሰው ፡ ስለሆነ ፡ በደራ ፡ የሚያስቀምጠው ፡ ገንዘብ ፡ በብዙ ፡ ሺ ፡ የሚቆጠር ፡ ዕቃውም ፡ ካይነቱ ፡ ብዛት ፡ ጋራ ፡ የበረከተ ፡ ይሆናልና ፡ ይኸን ፡ ተቀብሎ ፡ አላየሁም ፡ ብዬ ፡ በለሀብት ፡ በላገንዘብ ፡ እሆናለሁ ፡ ብሎ ፡ ደስ ፡ አለውና ፡ ለዳኛው ፡ እሺ ፡ ጌታዬ ፡ ሲል ፡ መልስ ፡ ሰጠው ።

ከሦስት ፡ ቀንም ፡ በኋላ ፡ ያ ፡ ባለገንዘብ ፡ ለዳኛው ፡ በቀጠሮዬ ፡ መጥቻለሁ ፡ ብሎ ፡ አመለከተው ። እንግዲህ ፡ ሂድና ፡ አንዳችም ፡ ነገር ፡ ሳትጨምር ፡ በገሩ ፡ ዳኛ ፡ ልከሰህ ፡ ነውና ፡ ገንዘቤን ፡ ሰጠኝ ፡ በለው ፡ በዚያም ፡ ጊዜ ፡ ገንዘብህን ፡ በሙሉ ፡ አንድም ፡ ሳያስቀር ፡ ጨርሶ ፡ ይሰጥሃል ፡ አለው ።

እንደ ፡ ተባለውም ፡ ሁሉ ፡ ሄዶ ፡ ቢጠይቀው ፡ ይህን ፡ አልሰጥም ፡ ያልኩት ፡ እንደ ፡ ሆነ ፡ ለዳኛው ፡ ሲነግረው ፡ ከሒዳነቱን ፡ ያውቅብኝና ፡ የሱን ፡ ብዙውን ፡ ገንዘብና ፡ ዕቃ ፡ ያስቀርብኛል ፡ ሲል ፡ ገንዘቡን ፡ በሙሉ ፡ አውጥቶ ፡ ሰጠው ፡ ይባላል ።



ከሒዳነቱን ፡ ያውቅብኝና ፡ የሱን ፡ ብዙውን ፡ ገንዘብና ፡ ዕቃ ፡ ያስቀርብኛል ፡ ሲል ፡ ገንዘቡን ፡ በሙሉ ፡ አውጥቶ ፡ ሰጠው ።

። በጥቂት ፡ ያልታመነ ፡ ለብዙ ፡ አይታመንም ።

ብልህ ፡ ዳኛ ፡ የሕዝብ ፡ እረኛ ።

ስለ ፡ ሦስት ፡ ደንቁርዎች ።

አንዲት ፡ ገሮዋ ፡ የማይሰማ ፡ ሴት ፡ ልጅ ፡ ወልደ ፡ ሕፃኑ ፡ ገና ፡ ሳያድግ ፡ ባሏ ፡ ድንገት ፡ ስለ ፡ ሞተ ፡ ከባሏም ፡ ሆነ ፡ ከርሷ ፡ ወገን ፡ የሚረዳ ፡ ዘመድ ፡ በማጣቷ ፡ እጅግ ፡ ከፍ ፡ ካለ ፡ ችግር ፡ ላይ ፡ ወደቀች ።

የለበሰችውም ፡ ልብስ ፡ ከላይም ፡ ከታችም ፡ በቁሟ ፡ አለቀባት ፡ ልጅዋንም ፡ የምትታቀፍበት ፡ ጨርቅ ፡ አጥታ ፡ በአንቀልባ ፡ ብቻ ፡ እያዘለች ፡ በረኃብም ፡ እየተሣቀየች ፡ ስትኖር ፡ ችግሩ ፡ በጣም ፡ ስለ ፡ ጸናባት ፡ ካንድ ፡ ሀብታም ፡ ቤት ፡ እረኝነት ፡ ተቀጥራ ፡ ትሠራ ፡ ዝመር ።

ከብት ፡ ጠንቅቃ ፡ ከመጠበቅ ፡ ሌላ ፡ ሌሊት ፡ እየተነሣች ፡ ጉርሃ ፡ በመሰለቅ ፡ ስላገለገለች ፡ ይህ ፡ ባለጸጋ ፡ አንድ ፡ እናቱ ፡ የሞተችበት ፡ የፍየል ፡ ግልገል ፡ በከብትሽ ፡ ቢያድግልሽ ፡ ብሎ ፡ ሰጣት ። እሷም ፡ የጌታዋን ፡ ጫማ ፡ ስማ ፡ ወስዳ ፡ ግልገሉን ፡ ከምትበላው ፡ በማብላት ፡ እረኝነትም ፡ በሄደች ፡ ጊዜ ፡ ቅጠል ፡ እየቁረጠች ፡ በመስጠት ፡ በደንብ ፡ አሳደገችው ።

ይህም ፡ ፍየል ፡ በእኸል ፡ በማደጉ ፡ ምክንያት ፡ ሌባ ፡ ሆነና ፡ በግቢም ፡ በጎረ ፡ ቤትም ፡ ዘንድ ፡ ስጥ ፡ አላሰጣ ፡ አለ ። ከፍየሎችም ፡ እየተነጠለ ፡ በጥር ፡ እየዘለለ ፡ ስጥ ፡ እየቃመና ፡ ቤትም ፡ እያጠፋ ፡ ስላስቸገረ ፡ አንዱ ፡ የተናደደ ፡ ጎረ ፡ ቤት ፡ በድንጋይ ፡ ወርውሮ ፡ አንድ ፡ አግሩን ፡ ሰበረባት ። ይሁን ፡ እንጂ ፡ በዕድሏ ፡ ብታገነንም ፡ ተስፋ ፡ ባለመቀረጥ ፡ ሰበራውን ፡ በመላሚያ ፡ አስጠግና ፡ በማስታመም ፡ አዳነችው ።

ከዕለታት ፡ አንድ ፡ ቀን ፡ ልጅዋን ፡ ይዛ ፡ ካንድ ፡ ፈፋ ፡ ውስጥ ፡ ጉበታ ፡ ኩሽም ፡ እየለቀመች ፡ ስትበላ ፡ አረኝ ፡ ላይ ፡ አሰምርታቸው ፡ የነበሩት ፡ ከብቶች ፡ በሙሉ ፡ ጠፋባት ። በዚህ ፡ ጊዜ ፡ ደንግጣ ፡ እየሮጠች ፡ ወዳፋፍ ፡ ብቅ ፡ ብላ ፡ አሽቄልቀላ ፡ ብትመለከት ፡ አንድ ፡ ሰው ፡ ያማውን ፡ አስልቶ ፡ ዳገቱን ፡ ሲቈፍር ፡ አየችው ። ፈጥና ፡ ተጠግታ ፡ እባክህ ፡ ወንድሜ ፡ ከብቶች ፡ ጠፍተውብኛልና ፡ ምናልባት ፡ አይተህ ፡ እንደ ፡ ሆነ ፡ የሄዱበትን ፡ አቅጣጫ ፡ አላየኝ ፡ በውቃህህ ፡ የተገኛልኝ ፡ እንደ ፡ ሆነ ፡ አንድ ፡ እግረ ፡ ሰባራ ፡ ፍየል ፡ አለኝና ፡ እሱን ፡ እስጥሃለሁ ፡ ስትል ፡ ቃሏን ፡ ሰጠች ።

ሰውዬውም ፡ ደቁንሮ ፡ ኖሮ ፡ ዛሬ ፡ ከየት ፡ ዝምረኽ ፡ ቁፈርክ ፡ ያለችው ፡ መስሎት ፡ ጧት ፡ ወደ ፡ ዝመረበት ፡ በጣቱ ፡ አመለከታት ።

ሴትዮዋም ፡ ወደዚያ ፡ አልፈውልሽል ፡ ያላት ፡ መስላት ፡ በእጁ ፡ ወዳሳያት ፡ ተጓዘች ። ወዲያው ፡ እንደ ፡ አጋጣሚ ፡ ከብቶቹን ፡ በሙሉ ፡ ተሰብስበው ፡ ካንድ ፡ ቦታ ፡ አገኘቻቸው ።



ዛሬ ፡ ከየት ፡ ዝምረህ ፡ ቁፈርክ ፡ ያለችው ፡ መስሎት ፡ ጧት ፡ ወደ ፡ ዝመረበት ፡ በጣቱ ፡ አመለከታት ።

ስለዚህ ፡ ተደስታ ፡ ያንን ፡ ሰባራ ፡ ፍየል ፡ ወስዶ ፡ ለዚያ ፡ ቁፋሪ ፡ አንተው ፡ እንዳመለከትከኝ ፡ ከብቶቹን ፡ አገኘኋቸው ፡ እኔም ፡ ምንም ፡ ችግረኛ ፡ ድኻ ፡ ብሆን ፡ የተናገርኩትን ፡ ቃሌን ፡ አላጥፈውምና ፡ እንከ ፡ ውሰድ ፡ ብላ ፡ ሰባራውን ፡ ፍየል ፡ አቀረበችለት ።


በዚህ ፡ ጊዜ ፡ ይህ ፡ ሰው ፡ ፍየሌን ፡ ሰበርክ ፡ አለችኝ ፡ ብሎ ፡ ያንቺን ፡ ፍየል ፡ የት ፡ አግኝቼ ፡ ነው ፡ የሰበርኩት ፡ አልነከሁትም ፡ የመታብሽ ፡ እንዳለ ፡ ፈልጊው ፡ እያለ ፡ ሲናገርና ፡ ሁለቱም ፡ ቁመው ፡ ሲጨቃጨቁ ፡ አንድ ፡ መንገደኛ ፡ ሰው ፡ መጣ ። እሱም ፡ በጠቡ ፡ መክረር ፡ ምክንያት ፡ ሰውዬው ፡ ተናዶ ፡ ሌቲቱን ፡ ይደበድባት ፡ ይሆን ፡ በማለት ፡ ሰግቶ ፡ ሁለቱንም ፡ ወደ ፡ ዳኛ ፡ ወስዶ ፡ ተጣልተው ፡ ሲፋጁ ፡ አገኘኋቸው ፡ ብሎ ፡ አቀረባቸው ።

ከዚህ ፡ በኋላ ፡ ይህቺ ፡ ባለፍየል ፡ ሴት ፡ ዳኛ ፡ ሆይ ፡ እግዚአብሔር ፡ ያሳይም ፡ መላክ ፡ ይንገርዎ ፡ ከብቶች ፡ ጠፍተውብኝ ፡ ስፈልግ ፡ ይህን ፡ ሰው ፡ አግኝቼ ፡ ብጠይቀው ፡ በዚህ ፡ በኩል ፡ አለፋልሽ ፡ ብሎ ፡ ነገረኝ ፡ እኔም ፡ የሄዱበትን ፡ ስላመለከተኝ ፡ በዕድልህ ፡ ከብቶቹን ፡ በሙሉ ፡ ያግኘሁ ፡ እንደ ፡ ሆነ ፡ አንድ ፡ ሰባራ ፡ ፍየል ፡ አለኝና ፡ እሱን ፡ እስጥሃለሁ ፡ ብዬ ፡ ቃል ፡ ገብቼለት ፡ ስለ ፡ ነበረ ፡ የጠፋትን ፡ በማግኘቱ ፡ ያነኑ ፡ ያልኩትን ፡ አምጥቼ ፡ ውሰድ ፡ ብለው ፡ ደጎና ፡ ፍየል ፡ ነው ፡ እንጂ ፡ ይህንን ፡ አልቀበልሽም ፡ አለኝ ፡ እኔም ፡ ያለኝ ፡ ይኸው ፡ ነው ፡ እስጣለሁ ፡ ያልኩትም ፡ ይኸው ፡ በመሆኑ ፡ ፍርዱን ፡ ያውልኝ ፡ ዘንድ ፡ ወደ ፡ ርስም ፡

ይኸው ፡ ቀርቢያለሁ ፡ ብላ ፡ ስታመለክት ፡ ልጅዋ ፡ ተርቦ ፡ ጥሮ ፡ ምርር ፡ ብሎ ፡ ያለቅስ ፡ ዠመረ ። በዚህ ፡ ጊዜ ፡ አንቀልባዋን ፡ ፈትታ ፡ ከዠር ባዋ ፡ አውርዳ ፡ በደረቷ ፡ ታቅፋ ፡ እሽ ፡ እሽ ፡ እያለች ፡ ማጥባት ፡ ያዘች ።

ቂፋሪው ፡ ደግሞ ፡ በበኩሉ ፡ እንዲህ ፡ ሲል ፡ አመለከተ ፡ ጌታዬ ፡ ሆይ ፡ ይህች ፡ ሴት ፡ እሥራዬ ፡ ድረስ ፡ መጥታ ፡ ዛሬ ፡ ከነጋ ፡ ከየት ፡ እስከ ፡ የት ፡ ቂፋርክ ፡ ብላ ፡ ብትጠይቀኝ ፡ ከዚህ ፡ እስከዚያ ፡ ብዬ ፡ መለስኩላት ። ሰላምታ ፡ ሰጥታኝ ፡ ካለፈች ፡ በኋላ ፡ እንደ ፡ ገና ፡ ከብቶች ፡ እየነዳች ፡ ተመልሳ ፡ መጥታ ፡ አንካሳ ፡ ፍየሷን ፡ ይዛ ፡ ይህን ፡ የሰበር ክው ፡ አንተ ፡ ነህና ፡ ከፈለኝ ፡ ብላ ፡ ዐይኗን ፡ አፈጠጠችብኝ ። እኔም ፡ አልሰበርኩም ፡ በማለት ፡ በዚህ ፡ ተጣልተን ፡ ይኸው ፡ ወደዚህ ፡ ሸንጎ ፡ ለመምጣት ፡ በቃን ፡ ብሎ ፡ የልቡን ፡ ሐሳብ ፡ ለዳኛው ፡ አመለከተ ።

ዳኛውም ፡ ገርፎው ፡ የማያጣራ ፡ ነበርና ፡ ሴትዮዋ ፡ ሕፃን ፡ ልጅ ፡ አገዛ ፡ በመምጣቷና ፡ ልጇም ፡ ሲያለቅስ ፡ በማየቱ ፡ ብቻ ፡ ለሰውዬው ፡ ዲቃላ ፡ ወልዳ ፡ አላሳድግም ፡ (ቀለብ ፡ አልሰጥም) ፡ በማለት ፡ የተጣሉ ፡ መስለሱት ፡ ከተቀመጠበት ፡ ብድግ ፡ ብሎ ፡ ባዲሊ ፡ ያድላበት ፡ በሐሰተኛ ፡ ሰይፍ ፡ ሞት ፡ ይፈረድበት ፡ ይህ ፡ ልጅ ፡ ዐይኑም ፡ ጥርሱም ፡ ደም ፡ ግባቱም ፡ አንተኑ ፡ ይመስላል ፡ መልኩም ፡ ይመስክራል ፡ ስለዚህ ፡ ማሳደጊያውን ፡ ቀለብ ፡ ልትሰፍር ፡ ይገባሃል ፡ ሲል ፡ ባላመለከቱት ፡ ፈረደ ፡ ይባላል ።



ይህ ፡ ልጅ ፡ ዐይኑም ፡ ጥርሱም ፡ ደም ፡ ግባቱም ፡ አንተኑ ፡ ይመስላል ፡ መልኩም ፡ ይመስክራል ፡ ማሳደጊያውን ፡ ቀለብ ፡ ልትሰፍር ፡ ይገባሃል ።

። ልጆች ፡ ሆይ ፡ ያልሰማ ፡ ገዢ ፡ ከጎረቤት ፡ ያጣላል ፡ ተብሎ ፡ የሚተረተው ፡ ስለዚህ ፡ ነውና ፡ በምትሠሩት ፡ ሁሉ ፡ ማስተዋልና ፡ መግባባት ፡ እንዲኖራችሁ ፡ በውል ፡ ተጠንቀቁ ።

ሲሰማ ፡ የገባን ፡ ሲያይ ፡ ቅበረው ።

ባንድ ፡ አገር ፡ ውስጥ ፡ ሚስት ፡ አግብቶ ፡ በሕግና ፡ በሥርዐት ፡ የሚኖር ፡ አንድ ፡ ሰው ፡ ነበር ። እሱም ፡ ፈጣሪ ፡ ብዙ ፡ ተባዙ ፡ ምድርንም ፡ ምሊት ፡ ብሎ ፡ ለደጋጎቹ ፡ ለነአብርሃም ፡ የሰጠው ፡ ቃል ፡ ተፈጽሞለት ፡ ብዙ ፡ ልጆች ፡ ወለደ ።

ነገር ፡ ግን ፡ ይህ ፡ ዓለም ፡ ከብረትና ፡ ድክነት ፡ ሹመትና ፡ ሽረት ፡ ስለሚፈራረቁበት ፡ ይህ ፡ ሰው ፡ በሚኖርበት ፡ አገር ፡ ከፍ ፡ ያለ ፡ ረታብ ፡ ስለ ፡ መጣ ፡ በቀጥጥር ፡ ለበዙ ፡ ልጆቹ ፡ ለልብሳቸውና ፡ ለጉርሣቸው ፡ የሚያደርገው ፡ ቸገረው ። ስለዚህም ፡ ሰውዬው ፡ ጉልበታም ፡ ለትዳሩ ፡ ታታሪ ፡ ነበርና ፡ ልጆቹና ፡ ሚስቱ ፡ በችጋር ፡ ከሚያልቁ ፡ ጥጋብ ፡ ወደ ፡ ሆነበት ፡ አገር ፡ ተሰድጄ ፡ የሞያተኛ ፡ እየሠራሁ ፡ በበላቸውና ፡ ነፍሳቸውን ፡ ባድን ፡ ይሻለኛል ፡ ብሎ ፡ አስቦ ፡ ወዲያው ፡ ምኞቱን ፡ በተግባር ፡ ለመግለጥ ፡ ጓዙን ፡ ጠቅልሎ ፡ ሚስቱንና ፡ ልጆቹን ፡ አስከትሎ ፡ እኸል ፡ ወዳለበት ፡ አገር ፡ ጉዞ ፡ ዠመረ ።

ብዙ ፡ ቀንም ፡ ከተጓዙ ፡ በኋላ ፡ ከንድ ፡ አገር ፡ ሲደርሱ ፡ በዚያ ፡ የሚገኙትን ፡ ባላገሮች ፡ እኸል ፡ እንደ ፡ ልብ ፡ የሚገኝበትን ፡ ስፍራ ፡ እንዲነግሯቸው ፡ ጠየቁ ። ሰዎቹም ፡ በአሻጋሪያቸው ፡ የሚገኘውን ፡ ተራራማ ፡ የሆነ ፡ አገር ፡ አሳይተው ፡ ይህ ፡ ቀበሌ ፡ እኸል ፡ በጣም ፡ ያውቃል ፡ የጥጋብ ፡ አገር ፡ ነው ፡ ዳሩ ፡ ግን ፡ ሕግ ፡ ሥርዐትና ፡ ዳኛ ፡ የለበትም ፡ የበለጌና ፡ የግፊኛ ፡ ሰፈር ፡ ነው ፡ ደግሞ ፡ ከርሱ ፡ ተያይዞ ፡ የሚገኘው ፡ ወረዳ ፡ እኸል ፡ እንደ ፡ ልብ ፡ አያመችም ፡ ሆኖም ፡ ሕግ ፡ ሥርዐትና ፡ ዳኛ ፡ አለበት ፡ ሲሉ ፡ የሀገሩን ፡ ባህል ፡ ገልጸው ፡ ነገሩት ።

ይህም ፡ ሰው ፡ ነገራቸውን ፡ በአርምሞ ፡ ካደመጠ ፡ በኋላ ፡ የራሱው ፡ ይጠግብ ፡ አይመስለውም፤ እኔ ፡ ሕግ ፡ ሥርዐትና ፡ ዳኛ ፡ በይጥር ፡ ምን ፡ ቸገረኝ ፡ እኔ ፡ እንደ ፡ ሆንኩ ፡ ርስት ፡ ጉልት ፡ ሀብት ፡ ንብረት ፡ የሌለኝ ፡ ድካ ፡ ነኝ ፡ የምፈልገው ፡ በጉልበቴ ፡ ደክማ ፡ የሞያተኛ ፡ ውዬ ፡ ለመብላት ፡ ብቻ ፡ ነው ። ስለዚህ ፡ ከሰው ፡ ጋራ ፡ በምን ፡ እገናኝና ፡ እጣላለሁ ፡ ብሎ ፡ ዳኛ ፡ ሥርዐትና ፡ ሕግ ፡ ወደሌለበት ፡ አገር ፡ ለመሄድ ፡ ቀጥሎ ፡ ሐሳብ ፡ አደረገ ።

አስቦም ፡ ሳይቀር ፡ ጓዙን ፡ ይዞ ፡ ከመረጠው ፡ ቀበሌ ፡ ገባ ። ለጊዜውም ፡ መኖሪያ ፡ የሚሆነው ፡ ጉገር ፡ ቀልሶ ፡ የሞያተኛ ፡ እየሠራ ፡ ሚስቱንና ፡ ልጆቹን ፡ እየመገበ ፡ ከችጋር ፡ ሊያድናቸው ፡ ቻለ ።

ጥቂት ፡ ወራት ፡ እንደ ፡ ተቀመጠም ፡ አንድ ፡ ቀን ፡ የቤተ ፡ ሰቡን ፡ ብዛት ፡ ተመልክቶ ፡ አንድ ፡ ያገሬው ፡ ሰው ፡ ከወዴት ፡ አገር ፡ እንደ ፡ መጣና ፡ አብረውትስ ፡ ያሉት ፡ ሰዎች ፡ ምኖቹ ፡ እንደ ፡ ሆኑ ፡ ጠየቀው ። እሱም ፡ ይህች ፡ ሚስቱ ፡ ናት ፡ የቀሩትም ፡ ልጆቹ ፡ ናቸው ፡ በማለት ፡ ለጥያቄው ፡ መለሰለት ። እውነት ፡ እነዚህ ፡ ሁሉ ፡ ያንተው ፡ ልጆች ፡ ናቸውን ፡ ሲል ፡ ደግሞ ፡ በመገረም ፡ አጥብቆ ፡ ጠየቀው ። አዎን ፡ የኔው ፡ ናቸው ፡ ብሎ ፡ ስላረጋገጠለት ፡ እኔ ፡ አንድ ፡ ልጅ ፡ እንኳ ፡ አጥቼ ፡ አንተ ፡ የባለብዙ ፡ አባት ፡ ሆነሃል ፡ በል ፡ ሚስትህን ፡ ስጠኝና ፡ እኔም ፡ ልውለድላት ፡ አለው ።

በዚህ ፡ ጊዜ ፡ አምላክ ፡ በመለክቱ ፡ ንጉሥ ፡ በመንግሥቱ ፡ ጉልማሳ ፡ በሚስቱ ፡ ቢገቡባቸው ፡ ቀናእያን ፡ ናቸው ፡ እንደ ፡ ተባለው ፡ እንዴት ፡ ተደርጎ ፡ ሚስቱን ፡ እስጥሃለሁ ፡ አልሰጥም ፡ አለው ። ወዲያው ፡ ክርክሩ ፡ እየከረረ ፡ በመሄዱ ፡ ከፍ ፡ ያለ ፡ ጠብ ፡ አበቀሉ ፤ በመጨረሻውም ፡ የሀገሩ ፡ ተወላጅ ፡ አልሰጥም ፡ ታልከኝ ፡ ወደ ፡ ዳኛ ፡ እንድረስ ፡ እንጂ ፡ አልተውም ፡ ብሎ ፡ አስቸገረው ። ስደተኛውም ፡ ምንም ፡ ቢሆን ፡ ዳኛው ፡ ያለሕግ ፡ ሚስትህን ፡ ስጥ ፡ አይለኝም ፡ ብሎ ፡ ስለ ፡ ተማመነ ፡ ሁለቱም ፡ ተያይዘው ፡ እፍርድ ፡ ቤት ፡ ሄዱ ።

በዚህም ፡ ጊዜ ፡ ሚስትህን ፡ ስጠኝ ፡ ልውለድላት ፡ ባዩ ፡ ሰው ፡ ለዳኛው ፡ እግዚአብሔር ፡ ያሳይዎ ፡ መላክ ፡ ይንገረዋል ፡ ይህ ፡ ሰው ፡ ከውጭ ፡ አገር ፡ ተሰዶ ፡ መጥቶ ፡ በገራችን ፡ ከተቀመጠ ፡ አያሌ ፡ ጊዜ ፡ ሆኖታል ፡ ብዙ ፡ ንገም ፡ ስላለው ፡ አብረውህ ፡ ያሉት ፡ ወጣቶች ፡ ምኖችህ ፡ ናቸው ፡ ብዬ ፡ ብጠይቀው ፡ ልጆቹ ፡ ናቸው ፡ አለኝ ፡ እንግዲያው ፡ እኔ ፡ ልጅ ፡ የለኝም ፡ ሚስትህን ፡ ስጠኝና ፡ ትውለድልኝ ፡ ብለው ፡ እንቢ ፡ አሻፈረኝ ፡ አለኝ ፡ እኔም ፡ ለራሱ ፡ ብቻ ፡ አሳቢ ፡ ምቀኛም ፡ መሆኑን ፡ ስለ ፡ ተረዳሁ ፡ እንደ ፡ ፀሐይ ፡ የሚያበራው ፡ ፍርድዎ ፡ ይህንኑ ፡ ግፍ ፡ ተመልክቶ ፡ እንደሚያሰጠኝ ፡ በማመን ፡ ይኸው ፡ ከገናናው ፡ ችሎትዎ ፡ ቀርቤ ፡ እገኛለሁ ፡ ሲል ፡ አመለከተ ።

ዳኛውም ፡ ብዙ ፡ ጊዜ ፡ በመገረም ፡ ቂይቶ ፡ እረ ፡ ለመሆኑ ፡ አንተ ፡ ከወዴት ፡ አገር ፡ የመጣህ ፡ ሰው ፡ ነህ ፡ ሕግና ፡ ሥርዐት ፡ ያልሰማህና ፡ ያላየህ ፡ ምቀኛ ፡ አያሌ ፡ ልጆች ፡ እያሉህ ፡ ይህ ፡ ሰው ፡ አንድ ፡ እንኳ ፡ ልውለድ ፡ ቢል ፡ የምትከለክለው ፡ ምን ፡ ጉድ ፡ ነህ ፡ በል ፡ አሁንም ፡ ሚስትህን ፡

ትህን ፡ እንድትሰጠው ፤ ትእዛዜን ፡ ሳትፈጽም ፡ ብትቀር ፡ ግን ፡ የሚደርስብህ ፡ ቅጣት ፡ ከባድ ፡ ይሆናል ፡ ሲል ፡ ይግባኝ ፡ የሌለው ፡ ውሳኔ ፡ ሰጠ ።

ከዚህም ፡ የተነሣ ፡ ሚስቱን ፡ አስረክቦ ፡ በመናደድና ፡ በማዘን ፡ ልጆቹን ፡ ይዘ ፡ እንደ ፡ ተቀመጠ ፡ ድንገት ፡ እንደ ፡ ጉንፋን ፡ አድርጎ ፡ አመመውና ፡ አመንገድ ፡ አጠገብ ፡ በሠራው ፡ ቤት ፡ ውስጥ ፡ ተኛ ። ይኸውም ፡ የታመመበት ፡ ቀን ፡ ሰኞ ፡ ገጥሞ ፡ ነበርና ፡ ያገሩ ፡ ሰዎች ፡ ሲተላለፉ ፡ ምን ፡ ሆነሃል ፡ ብለው ፡ ሲጠይቁት ፡ አሞኛል ፡ ይላቸው ፡ ነበር ።

በዚህም ፡ አኳኋን ፡ ከሰኞ ፡ እስከ ፡ እሁድ ፡ ደረሰ ። እሁድ ፡ ያገሩ ፡ ሰዎች ፡ ተሰብስበው ፡ ከስደተኛው ፡ ዘንድ ፡ ሄደው ፡ ተነሣ ፡ ትችል ፡ እንደ ፡ ሆነ ፡ ተከተለን ፡ ያለዚያም ፡ በወሳኝም ፡ ሆነ ፡ በቃሬዛ ፡ ተሸክመን ፡ ወስደን ፡ እንቅበርህ ፤ እኛ ፡ በሥራ ፡ ቀን ፡ ትሞትና ፡ የመንግሥቱ ፡ ሐዳድ ፡ ይቀርብናል ፡ ብለን ፡ አስበን ፡ ነበር ፡ ግን ፡ የንጉሡ ፡ አምላክ ፡ ከእሁድ ፡ አድርሶሃልና ፡ ዛሬ ፡ በበዓል ፡ እንቅበርህ ፡ አሉና ፡ ነገሩት ።

እሱም ፡ በምን ፡ ምክንያት ፡ ነው ፡ ሳልሞት ፡ ደኅናውን ፡ ሰው ፡ በቁሜ ፡ የምትቀብሩኝ ፡ አልቀበርም ፡ አላቸው ። እንዲህ ፡ ታልክ ፡ ለምን ፡ ተኝተህ ፡ ሰነበትክ ፡ አሁን ፡ በሥራ ፡ ቀን ፡ ሞተህ ፡ የንጉሥ ፡ ሐዳድ ፡ ልታስቀር ፡ ነውን ፡ እንቅበርሃለን ፡ እንጂ ፡ አይቀርም ፡ እንቢ ፡ ታልክ ፡ ግን ፡ ወደ ፡ ችሎት ፡ ሄደን ፡ እንፋረድ ፡ አንተ ፡ እንደ ፡ ሆንክ ፡ መቼም ፡ ተንከለኛ ፡ ነህ ፡ ከዚህ ፡ ቀደም ፡ አቶ ፡ እገሌ ፡ ከሚስትህ ፡ ልውለድ ፡ ቢልህ ፡ እምቢ ፡ ብለኸው ፡ ፍርዱ ፡ እንደ ፡ ፀሐይ ፡ ብርሃን ፡ የተተካከለው ፡ ዳኛችን ፡ በይኖብህ ፡ ነው ፡ የሰጠኸው ፡ አሉት ።

ከዳኛ ፡ እንድረስ ፡ ከላችሁስ ፡ እንቢ ፡ አልልም ፡ አለና ፡ ተያይዘው ፡ ሄዱ ።

ከችሎቱም ፡ በደረሱ ፡ ጊዜ ፡ ዳኛ ፡ ሆይ ፡ እግዚአብሔር ፡ ያሳይዎ ፡ ይህ ፡ ሰው ፡ በገራችን ፡ በስደተኝነት ፡ የተቀመጠ ፡ ነው ፡ እንሆ ፡ አሁን ፡ ከሰኞ ፡ ገጥሞ ፡ ታሞ ፡ ተኝቶ ፡ ሰነበተ ፤ እኛም ፡ ድንገት ፡ ይሞትና ፡ የመንግሥት ፡ ሐዳድ ፡ ይቀርብናል ፡ ብለን ፡ አስበን ፡ ነበር ፤ ነገር ፡ ግን ፡ በውቃቢዎ ፡ እስከ ፡ እሁድ ፡ ደረሰ ። ስለዚህም ፡ ዛሬ ፡ ተሰብስበን ፡ እንቅበርህ ፡ ብንለው ፡ አሻፈረኝ ፡ ብሎ ፡ አስቸገረን ፤ ከዚህ ፡ የተነሣ ፡ ፀሐይ ፡ ፍርድዎን ፡ ለመስማት ፡ ይኸው ፡ ይዘነው ፡ መጥተናል ፡ ሲሉ ፡ አመለከቱ ።

ከዚህ ፡ በኋላ ፡ ዳኛው ፡ ይኸማ ፡ ከዚህ ፡ ቀድሞስ ፡ ሚስቱን ፡ አፅ ሰጥም ፡ ብሎ ፡ ያስቸገረው ፡ አይደለምን ፡ መቼ ፡ አጣሁት ፡ እንደዚህ ፡ ያለው ፡ ምቀኛ ፡ ተንኩለኛ ፡ ሕግና ፡ ሥርዐት ፡ የማያውቅ ፡ ሰው ፡ በምን ፡ አገራችን ፡ ገባብን ፡ ደግሞ ፡ ተኝቶ ፡ ሰንብቶ ፡ አሁንም ፡ አልቀበርም ፡ ማለትን ፡ ከምን ፡ አመጣው ፡ በሥራ ፡ ቀን ፡ ሞቶ ፡ የመንግሥት ፡ ሐዳድ ፡ ሊያስቀር ፡ አይደለምን ፡ በሉ ፡ አሁን ፡ ወስዳችሁ ፡ ቅበሩት ፡ ብሎ ፡ ስለ ፡ ፈረደላቸው ፡ የዳኛውን ፡ ፍርድ ፡ አመስግነው ፡ ወስደው ፡ ቅበሩት ፡ ይባላል ።

። ይህ ፡ ሰው ፡ ለሆዱ ፡ ፍቺ ፡ ከማሰብ ፡ ሕግ ፡ የለበትም ፡ ሲሉትና ፡ ሲመ ክሩት ፡ ሰምቶ ፡ ቢሆን ፡ ኖሮ ፡ ይህ ፡ ሁሉ ፡ ነገር ፡ ባልደረሰበትም ፡ ነበር ። ከሁሉ ፡ አስቀድሞ ፡ ሕግና ፡ ሥርዐትን ፡ ገንዘብ ፡ ካደረጉ ፡ የፈለጉትን ፡ ለማግኘት ፡ አዳጋች ፡ አይሆንም ፡ ሕግን ፡ ያልፈለገ ፡ ግን ፡ ፍርድ ፡ አጥቶ ፡ ይሞታል ።

ሲሰማ ፡ የገባን ፡ ሲያይ ፡ ቅበረው ፡ ተብሎ ፡ የሚነገረውም ፡ ይህንን ፡ የመሳሰለው ፡ ነገር ፡ በጋጠመ ፡ ጊዜ ፡ መሆኑን ፡ አስተዋይና ፡ ተመልክቶ ፡ የሆነ ፡ ሁሉ ፡ መገንዘብ ፡ ይገባዋል ።

ያንድ ፡ ተማሪ ፡ በብልሃት ፡ ዳቦ ፡ ማግኘት ።

አንድ ፡ ቀን ፡ አንድ ፡ የተራበ ፡ ተማሪ ፡ የዕለት ፡ ምግብ ፡ ለማግኘት ፡ ሲል ፡ ካንድ ፡ ቤት ፡ ደጃፍ ፡ ላይ ፡ ቆሞ ፡ ስመ ፡ እግዚአብሔር ፡ ጠራ ። ባለ ቤትየዋም ፡ ተልባ ፡ ዘገነችና ፡ ተዘከረችው ። ነገር ፡ ግን ፡ ተማሪው ፡ ባንድ ፡ በኩል ፡ ዳቦ ፡ እየጋገረች ፡ ባንድ ፡ ወገን ፡ ደግሞ ፡ ድልክ ፡ በቅቤ ፡ እየመታች ፡ ካንድ ፡ ጉልማሳ ፡ ጋራ ፡ ስትሳሳቅ ፡ ስላየ ፡ የነገሩን ፡ ፍጻሜ ፡ ለማወቅና ፡ ለመረዳት ፡ ሲል ፡ እንዳላወቀ ፡ አስመስሎ ፡ የተሰጠውን ፡ ተልባ ፡ አፍስሶ ፡ ይለቅም ፡ ገዢው ።

ሴትየዋም ፡ አፍላ ፡ ጨዋታ ፡ ሆኖ ፡ መንፈሷ ፡ ስለ ፡ ረከና ፡ የፍ ቅር ፡ ትዝታዋ ፡ ስለ ፡ ተጋጋለ ፡ ተማሪውን ፡ እባክህ ፡ እዚህ ፡ እበር ፡ ላይ ፡ አትግበስበስብኝ ፡ ሂድልኝ ፡ አለችው ። እሱም ፡ እመቤቴ ፡ አይቂጡ ፡



ተማሪውን ፡ እባክህ ፡ እዚህ ፡ እበር ፡ ላይ ፡ አትግበስበስብኝ ፡ ሂድልኝ ፡ አለችው ።

የፈሰሰውን ፡ ሰብስቤ ፡ እሂድልዎታለሁ ፡ እያለ ፡ ተልባውን ፡ ሲለቃቅም ፡ ባልዋው ፡ ከውጭ ፡ ከተፍ ፡ አለ ። በዚህ ፡ ጊዜ ፡ ያ ፡ የመንደር ፡ ወስላታ ፡ ዘለለና ፡ እንዳ ፡ ተደበቀ ።

ባለቤቱም ፡ ላቡን ፡ እየጠረገ ፡ ወደ ፡ ቤቱ ፡ ሲገባ ፡ ድልክ ፡ በቅቤ ፡ ተመቶ ፡ ዳቦ ፡ ተሰናድቶ ፡ አየና ፡ ይህ ፡ ሁሉ ፡ ለማነው ፡ ብሎ ፡ ሚስቱን ፡ ጠየቃት ። እሷም ፡ ይህ ፡ ተማሪ ፡ አምሮኛል ፡ ብሎ ፡ ስለ ፡ ማርያም ፡ ዳቦ ፡ በቅቤና ፡ በድልክ ፡ አሰናጅልኝ ፡ ስላለኝ ፡ ለነፍሴ ፡ ይሆንኛል ፡ ብዬ ፡ አዘጋጀሁለት ፡ ስትል ፡ መለሰችለት ። ወዲያው ፡ ባልዋው ፡ ለማኝን ፡ ጠራና ፡ ዳቦህ ፡ በስሎልሃልና ፡ ና ፡ ይዘህ ፡ ሂድ ፡ አለው ። ተማሪውም ፡ በደስታ ፡ ሲሮጥ ፡ ገብቶ ፡ የተሰናዳውን ፡ ምግብ ፡ ለመውሰድ ፡ ጠጋ ፡ እንዳለ ፡ ባሏ ፡ ዘወር ፡ ሲልላት ፡ አይታ ፡ በጥቅኝ ፡ አነጋገር ፡ ተማሪ ፡



እረ ፡ ብሞት ፡ ብሏት ፡ በእኩፋዳው ፡ አደረገና ፡ ሴትየዋ ፡ ዐይኗ ፡ ሲንከፈትት ፡ በሩን ፡ ትቶ ፡ እጅ ፡ ሥሞት ፡ ወደ ፡ ገባ ።

እሁለት ፡ ብትለው ፡ እረ ፡ ብሞት ፡ ብሏት ፡ በአካላቸው ፡ አደረገና ፡ ሴት
 የቀ ፡ ዐይኗ ፡ ሲንከራተት ፡ በሩን ፡ ትቶ ፡ እጅ ፡ ነሥቶ ፡ ወደ ፡ ጓዳ ፡
 ገባ ።

ስለዚህም ፡ በለቤቱ ፡ ምን ፡ ሆንክ ፡ ተሜ ፡ በሩን ፡ ትተህ ፡ ወደ ፡
 ማጀት ፡ የምትሄደው ፡ ቢለው ፡ ቅድም ፡ አንድ ፡ ሰው ፡ በዚህ ፡ ሲያልፍ ፡
 አይቼ ፡ ነበር ፡ ምናልባት ፡ ተሳስቼ ፡ ይሆን ፡ ጌታዬ ፡ ሲል ፡ መለሰለት ።
 በለቤቱም ፡ በነገሩ ፡ ተገርሞና ፡ ተደንቆ ፡ ወደ ፡ ማጀት ፡ ቢገባ ፡ ያንን ፡
 ወንድ ፡ ላጤ ፡ ከጋን ፡ ማኸል ፡ ተወትፎ ፡ አገኘው ። ወዲያው ፡ ተናደ
 ደና ፡ ሽመሉን ፡ መዞ ፡ ለመምታት ፡ ሲዘጋጅ ፡ የተደበቀው ፡ ስለ ፡ ተነሣ ፡
 ገብ ፡ ገብ ፡ ተያያዙ ። በዚህ ፡ ጊዜ ፡ የበላ ፡ በለውለታ ፡ ነውና ፡ ተማ
 ሪው ፡ ለባለቤቱ ፡ ረድቶ ፡ የወስላታውን ፡ እግር ፡ ዘርጥው ፡ ከጣሉት ፡
 በኋላ ፡ ክርስቶስ ፡ ለተበደለ ፡ እርዳ ፡ ብሎ ፡ ዳቦውን ፡ ተሸክሞ ፡ መን
 ገዱን ፡ ቀጠለ ፡ ይባላል ።



የወስላታውን ፡ እግር ፡ ዘር
 ጥው ፡ ከጣሉት ፡ በኋላ ፡ ዳቦ
 ውን ፡ ተሸክሞ ፡ መንገዱን ፡
 ቀጠለ ።

※ እግዚአብሔር ፡ ሲሰጥ ፡ ምክንያት ፡ ያዘል ፡ የወስላታም ፡ ሥራ ፡
 ከቀን ፡ ብዛት ፡ ይገለጣል ።

አራዊትን ፡ በጓደኝነት ፡ ስላስከተለ ፡ ሰው ።

ባንድ ፡ አገር ፡ ውስጥ ፡ ይቀመጥ ፡ የነበረ ፡ አንድ ፡ ሰው ፡ ከፅላታት ፡
 አንድ ፡ ቀን ፡ አያ ፡ ዝንጀሮን ፡ እባብንና ፡ ዐይጡትን ፡ አስከትሎ ፡ ወደ ፡
 ሌላ ፡ አገር ፡ ለመሄድ ፡ መንገድ ፡ ገሮመረ ።

እነዚህንም ፡ ሦስት ፡ አውሬዎች ፡ ይዞ ፡ ከጧት ፡ እስከ ፡ ማታ ፡
 ሲጓዝ ፡ ውሎ ፡ ቀኑ ፡ ስለ ፡ መሸበት ፡ መንደር ፡ ወዳለበት ፡ ተጠግቶ ፡ የሚ
 ያድርበት ፡ ቦታ ፡ ሲፈልግ ፡ አንድ ፡ ሀብታም ፡ በለጸጋ ፡ ቡልኮውን ፡ አጣ
 ፍቶ ፡ ከደጁ ፡ ተቀምጦ ፡ አገኘ ። ከመሬት ፡ ወድቆ ፡ ሰላምታ ፡ ከቀረበለት ፡
 በኋላ ፡ እባክህን ፡ ወንድሜ ፡ አሳድረን ፡ ብሎ ፡ ማረፊያ ፡ ቦታ ፡ ይሰጣቸው ፡
 ዘንድ ፡ ለመነው ፡ ይህም ፡ በለጸጋ ፡ አንተስ ፡ ብታድርም ፡ እኛ ፡ የምንበላውን ፡
 ልትበላና ፡ የምንጠጣውንም ፡ ልትጠጣ ፡ ትችላለህ ፡ አብረውህ ፡ ካሉትም ፡




እባክህን ፡ ወንድሜ ፡ አሳድ
 ረን ፡ ብሎ ፡ ማረፊያ ፡ ቦታ ፡
 ይሰጣቸው ዘንድ ፡ ለመነው ።

ተከታዮችህ ፡ ውስጥ ፡ ዐይጥም ፡ ብትሆን ፡ ከጎተራ ፡ (ከረቀ) ፡ አጠገብ ፡ ብታ
 ድር ፡ የምትመገበው ፡ ጥራጥራ ፡ ታገኛለች ፡ ዝንጀሮም ፡ ያገኘውን ፡ ሣሩንም ፡
 ቀጠሉንም ፡ በልቶ ፡ ያድራል ፡ እረ ፡ ይህንን ፡ ክፉ ፡ መርዘኛ ፡ ጠላት ፡ ምን ፡
 ላበላውና ፡ ወዴትስ ፡ ላሳድረው ፡ እችላለሁ ፡ ብለህ ፡ ይዘህብኝ ፡ መጣህ ፡
 ብሎ ፡ በቀጣ ፡ ታል ፡ መለሰለት ። በዚህ ፡ ጊዜ ፡ ይህ ፡ ለመናገር ፡ የማይ
 ችል ፡ ጽምው ፡ እባብ ፡ ልሳነ ፡ ሰብእ ፡ ተሰጥቶት ፡ ጌታዬ ፡ እረ ፡ እባክህ ፡
 እኔንም ፡ ከጓደኞቼ ፡ አትለዩኝ ፡ አብረህ ፡ አሳድረኝ ፡ ስለ ፡ ምግቤም ፡ ጉዳይ ፡

ቢሆን፤ የእኔ፤ እራትና፤ ምሳ፤ ይህ፤ የምትረግጠው፤ ዐፈር፤ ነው፤ ደግሞ፤ በተንኮልም፤ ቢሆን፤ ስከፋ፤ ብውል፤ ከዚህ፤ አስከትሎኝ፤ ከመጣው፤ አጠገብ፤ ከቆመው፤ ሰው፤ አልብስም፤ አለና፤ እንዲያሳድረው፤ ለመነው። ከዚህ፤ በኋላ፤ ባለቤቱ፤ በእባቡ፤ አነጋገር፤ ደንግጦ፤ ተገርሞ፤ በእንግድነት፤ የመጣውን፤ ሰውና፤ አብረውትም፤ ያሉትን፤ ሦስት፤ አውሬዎች፤ እንደ፤ ባልትናው፤ መጠን፤ አስተናግዶ፤ ከቤቱ፤ አሳድሮ፤ ሲነጋ፤ ጧት፤ ወደሚሄዱበት፤ ሸኛቸው። በዚያኑ፤ ቀን፤ አንድ፤ ነገረኛ፤ ሰው፤ ካገረ፤ ገዢው፤ ዘንድ፤ ሄዶ፤ በሰው፤ ዘንድ፤ ክልክል፤ የሆኑትን፤ አውሬዎች፤ አሳድሯል፤ ብሎ፤ ነግሮ፤ ኖሮ፤ በጥብቅ፤ ተይዞ፤ እንዲቀርብለት፤ ባለሥልጣኑ፤ ለጭቃ፤ ሹሙ፤ የሚያስቸኩል፤ ትእዛዝ፤ ሰጠ።

ጭቃ፤ ሹሙም፤ ሳይውል፤ ሳያድር፤ ገሥግሦ፤ ደርሶ፤ ያንን፤ ባለጸጋ፤ ሰው፤ በወታደር፤ እጁን፤ አሲዞ፤ ሲያከተፈት፤ ለገዢው፤ አደረሰለት። ይኸም፤ ባለሥልጣን፤ ወዲያው፤ ከችሎቱ፤ ተቀምጦ፤ የዚህን፤ አራዊት፤



ይህም፤ ሹም፤ ወዲያው፤ ከችሎቱ፤ ተቀመጠ።

ያሳደረ፤ ሰው፤ ንብረትና፤ ሀብት፤ በሙሉ፤ ለመንግሥት፤ እንዲገባ፤ ፈረደ። ባለጸጋውም፤ ያለ፤ ከብቱንና፤ ንብረቱን፤ ከተወረሰ፤ በኋላ፤ በሰጠሁበት፤ እጄ፤ ለምኝ፤ ተቀብቼ፤ በተከበርኩበት፤ አገር፤ ተዋርጄ፤ ደኸይቼ፤ አልቀመጥም፤ በማለት፤ ወደ፤ ስደት፤ ለመሄድ፤ ብዙ፤ ቀናት፤ በጉዞ፤ ከሳለፈ፤ በኋላ፤ ከመንገድ፤ ዳር፤ አንዲት፤ ወፍራም፤ ዐይጥ፤ አየ። ወደርሷ፤ ተጠግቶ፤ ሰማሽ፤ ዐይጧት፤ ይኸውልሽ፤ ከዚያ፤ ሰው፤ ጋራ፤ ሆናችሁ፤ በመጣችሁ፤ ጊዜ፤ አንቺንና፤ አያ፤ ዝንጀሮን፤ እንዲሁም፤ እብብን፤ ከቤቴ፤ ስላሳደርኩ፤

ደጃፍ፤ በመለስ፤ ማጀት፤ በጎረሥ፤ ያለው፤ ሀብቱ፤ ንብረቱ፤ ተወርሶ፤ ካገር፤ እንድወጣ፤ ተፈረደብኝ፤ በዚህ፤ ምክንያት፤ ጉዳትና፤ ችግር፤ ስለ፤ ደረሰብኝ፤ የችሎታሽን፤ ያኸል፤ እርዳታ፤ አድርጌልኝ፤ ሲል፤ ጥያቄ፤ አቀረበላት። እሷም፤ ጌታዬ፤ ሆይ፤ እኔ፤ የምኖረው፤ መሬት፤ ጭሬ፤ ለቅሜ፤ ነው፤ አንተን፤ የምረዳበት፤ ምን፤ ዐቅም፤ አለኝ፤ ብለህ፤ ነው፤ ነገር፤ ግን፤ አንድ፤ ቦታ፤ ላይ፤ ያየሁት፤ የተቀበረ፤ ዕቃ፤ አለና፤ መቄፈሪያ፤ የሚሆን፤ አንካሴ፤ ይዘህ፤ ተከተለኝ፤ አለችው። ይህም፤ ሰው፤ ቃሏን፤ ሰምቶ፤ መቄፈሪያውን፤ ይዞ፤ ተከተለ። ዐይጧትም፤ አንድ፤ ዳሮ፤ ከተማ፤ ተሠርቶበት፤ ወደ፤ ነበረ፤ ስፍራ፤ ወስዳ፤ እዚህ፤ ላይ፤ ቄፍር፤ ስትል፤ አመለከተችው። እንደ፤ ተነገረውም፤ ጥቂት፤ ሰዓት፤ ከቄፈረ፤ በኋላ፤ አንድ፤ ማሰሮ፤ ወርቅና፤ ብር፤ አገኘ። በዚህም፤ እጅግ፤ ተደስቶ፤ ጠቋሚዋን፤ ስላደረገችለት፤ ርዳታ፤ ብዙ፤ ካመሰገናት፤ በኋላ፤ አህያና፤ በቅሎውን፤ ገዝቶ፤ ጉዞውን፤ ወደ፤ ፊት፤ ቀጠለ። ጥቂት፤ እንደ፤ ሄደም፤ ያንን፤ ከአውሬዎቹ፤ ጋራ፤ አሳድሮት፤ የነበረውን፤ ሰው፤ አገኘና፤ አንተንና፤ እናያ፤ ዝንጀሮን፤ ከቤቴ፤ በማሳደሬ፤ የደረሰብኝ፤ አደጋና፤ ችግር፤ እጅግ፤ አሰቃቂ፤ ነው፤ ካለው፤ በኋላ፤ ዐይጥ፤ ያደረገችለችን፤ ከፍተኛ፤ ውለታ፤ በሰፊው፤ ገለጸለት፤ ቀጥሎም፤ ወንድሜ፤ አንተም፤ በበኩልህ፤ ችሮታህን፤ አድርግልኝ፤ ብሎ፤ ልመናውን፤ አቀረበለት። እሺ፤ መልካም፤ ነው፤ ከብቶችህ፤ ከጭነታቸው፤ ከዚህ፤ ይረፋ፤ ብሎ፤ የሚበላውን፤ እኸል፤ እንኳ፤ ሳይሰጠው፤ የሚጠቅምህ፤ ነገር፤ ስላለ፤ አንድ፤ ጊዜ፤ አይተኸው፤ ትመለሳለህና፤ እንሂድ፤ ብሎ፤ እገደል፤ አፋፍ፤ ሲደርሱ፤ ወርውሮት፤ ተመለሰ።



ሰውዬውን፤ ወዲያው፤ እገደል፤ አፋፍ፤ ሲደርሱ፤ ወርውሮት፤ ተመለሰ።

ያም ሰው፡ በዚያ ገደል፡ ተንከባሎ፡ እሥር፡ ሲደርስ፡ አንድ ፡ ትልቅ ፡ ዝንጀሮ ፡ ዝርባ ፡ ላይ ፡ ወደቀ ። በዚህ ፡ ጊዜ ፡ ዝንጀሮው ፡ ሁሉ ፡ እየተጨጨነከ ፡ ከቦ ፡ ከወዴት ፡ እንደ ፡ መጣ ፡ ከመረመረ ፡ በኋላ ፡ ከመካከላቸው ፡ አንዱ ፡ እቤቱ ፡ ባደረ ፡ ጊዜ ፡ የዋለለትን ፡ በኀ ፡ ሥራ ፡ በማስታወስና ፡ በማሰብ ፡ መቶ ፡ የሚሆኑ ፡ ዓደኞቹን ፡ ይዞ ፡ ተሸክሞ ፡ አፋፍ ፡ አወጣው ። ከሞት ፡ በመዳኑ ፡ ለፈጣሪው ፡ ምስጋና ፡ አቅርቦ ፡ ላያ ፡ ዝንጀሮ ፡ አራዊት ፡ ከቤቱ ፡ በማሳደሩ ፡ ያገኘውን ፡ መከራ ፡ ተሰዶ ፡ አገር ፡ ለቆ ፡ ሲሄድ ፡ ዐይኑ ፡ ያደረገችለትን ፡ መልካም ፡ ርዳታ ፡ ያንን ፡ ገደል ፡ የሰደደውን ፡ ሰው ፡ ክፉ ፡ ሥራ ፡ ሁሉ ፡ ዘርዝሮ ፡ ነገረውና ፡ በች ሎታው ፡ መጠን ፡ የገንዘብ ፡ እርጥባን ፡ እንዲያደርግለት ፡ አጥብቆ ፡ ለመነው ።

ዝንጀሮም ፡ እኔ ፡ ገንዘብ ፡ የለኝም ፤ የማይሆንልኝንም ፡ አልናገር ፤ ይሁን ፡ እንጂ ፡ በዚህ ፡ ባሻጋሪያችን ፡ ያሉት ፡ ሕዝቦች ፡ ሕዝመራ ፡ የደ ረሰበት ፡ ወራት ፡ ስለ ፡ ሆነ ፡ እኔና ፡ ወገኖቼ ፡ ብዙ ፡ አድርገን ፡ ልናው ካቸው ፡ እንችላለን ። እስከ ፡ አምስት ፡ ዓመት ፡ ባልንጀሮቼን ፡ ይገዢ ፡ ላንተ ፡ ስል ፡ እስደዳለሁና ፡ አንተ ፡ ላገሩ ፡ ሰዎች ፡ ሰብላችሁን ፡ ዝን ጀሮ ፡ እንዳይበላባችሁ ፡ ድግምት ፡ ዐውቃለሁ ፡ ብለህ ፡ ገንዘብ ፡ ከሕዝቡ ፡ ላይ ፡ ተቀበል ፡ ለጊዜው ፡ የተናገርከው ፡ እውነት ፡ እንዲመስልልህና ፡ እንዲረዳህም ፡ እኛ ፡ ዛሬና ፡ ነገ ፡ በጣም ፡ አድርገን ፡ ሕዝቡን ፡ እናስቸ ግረዋለን ፡ ሲል ፡ ምክር ፡ ሰጠው ። ከዚህ ፡ በኋላ ፡ ይህ ፡ ዝንጀሮ ፡ ከነ ጀሮቹ ፡ በየማሳው ፡ እየገባ ፡ ነደውን ፡ ከተከመረበት ፡ እየዘረጠጠ ፡ ተሸ ክሞ ፡ መሄድ ፡ ሲገኘው ፡ አገሬው ፡ በያለበት ፡ መጨጨኝ ፡ ያዘ ። ይህ ፡ ከዝንጀሮው ፡ ጋራ ፡ ስምምነት ፡ ያደረገ ፡ ሰው ፡ ሕዝቡን ፡ ገንዘብ ፡ ለኔ ፡ ብትሰጡኝ ፡ መድኃኒት ፡ ዐውቅ ፡ ነበር ፡ አላቸው ። ይህ ፡ ከሆነማ ፡ በማ ለት ፡ የድካሙን ፡ ዋጋ ፡ ለመስጠት ፡ ባንድነት ፡ በተስማሙ ፡ ጊዜ ፡ ዝን ጀሮው ፡ ከመናጠቁ ፡ ስለ ፡ ታገደ ፡ አንድ ፡ ሰው ፡ ሳይቀር ፡ በነፍስ ፡ ወክፍ ፡ ሁሉም ፡ ገንዘብ ፡ አዋጥተው ፡ ስደተኛውን ፡ ሰው ፡ ባንድ ፡ ጊዜ ፡ ጌታ ፡ አደረጉት ።

እሱም ፡ ከሕዝብ ፡ ባገኘው ፡ ገንዘብ ፡ ብዙ ፡ አህዮችና ፡ በቅሎዎች ፡ ልብስም ፡ ከገዛ ፡ በኋላ ፡ እንደ ፡ ልማዱ ፡ ተነሥቶ ፡ ወደ ፡ ሌላ ፡ አገር ፡ ሲጓዝ ፡ እባብን ፡ ከመንገዱ ፡ ላይ ፡ አገኘው ። በዚህ ፡ ጊዜ ፡ የደረሰበ ትን ፡ ችግርና ፡ ፈተና ፡ ሁሉ ፡ ለነአያ ፡ ዝንጀሮ ፡ በነገራቸው ፡ ሁኔታ ፡ በሙሉ ፡ ዘርዝሮ ፡ ከገለጸለት ፡ በኋላ ፡ ያ ፡ በእንግድነት ፡ አሳድሮት ፡ የነ በረው ፡ ሰው ፡ አስቀድሞ ፡ እባቡ ፡ እንደ ፡ ተናገረው ፡ ሁሉ ፡ ክፋቱን ፡

አንደ ፡ ፈጽመበት ፡ ዐይኑና ፡ ዝንጀሮ ፡ ግን ፡ በዘመነ ፡ ሕይወቱ ፡ የማይዘ ነጋ ፡ ውለታ ፡ እንደ ፡ ዋሉለት ፡ አስረድቶ ፡ በል ፡ አንተም ፡ እንደ ፡ ዓደ ጾችህ ፡ የምታደርገውን ፡ ችሮታ ፡ ስጠኝ ፡ ሲል ፡ ጠየቀው ።

እባቡም ፡ እኔ ፡ ንብረትና ፡ ሀብት ፡ ስለሌለኝ ፡ ምንም ፡ የምረዳህ ፡ ነገር ፡ የለኝም ፡ ቢሆንም ፡ በስተሰሜን ፡ በኩል ፡ በሚታይህ ፡ ተራራ ፡ ባሻገር ፡ በለው ፡ ታላቅ ፡ ከተማ ፡ የሚኖረው ፡ ንጉሥ ፡ በጣም ፡ የሚወ ዳትን ፡ አንዲት ፡ ቅንጣት ፡ ልጄን ፡ ለመዳር ፡ ይዘጋጃልና ፡ ይህችን ፡ ልጅ ፡ እኔ ፡ እንደ ፡ ምንም ፡ በርትቼ ፡ በመርዝ ፡ ልነድፋት ፡ እችላለሁ ፤ በዚህ ፡ ጊዜ ፡ አንተ ፡ ይህችን ፡ መድኃኒት ፡ አጥብቀህ ፡ ያዝና ፡ በታመ መች ፡ ሰዓት ፡ አድናቃለሁ ፡ በማለት ፡ ወደ ፡ ንጉሡ ፡ ዘንድ ፡ ቅረብ ፤ ከተፈወሰችም ፡ በኋላ ፡ ላንተው ፡ እንዲድርልህ ፡ ጠይቀው ፡ አለው ። ይህንንም ፡ ተነጋግረው ፡ ከበቁ ፡ በኋላ ፡ ተያይዘው ፡ ወደ ፡ ከተማ ፡ ሄዱና ፡ ሰውዬው ፡ እውጭ ፡ ሆኖ ፡ ሲጠባበቅ ፡ እባቡ ፡ ግንቡን ፡ ሰርስሮ ፡ ገብቶ ፡ ልጅቷን ፡ ከተኛችበት ፡ ነደፋት ። ወዲያው ፡ ዘመዶቿ ፡ መሳፍን



እባቡ ፡ ግንቡን ፡ ሰርስሮ ፡ ገብቶ ፡ ልጅቷን ፡ ነደፋት ።

ቱና ፡ መኳንንቱ ፡ ጭምር ፡ ተጠርተው ፡ በቤተ ፡ መንግሥቱ ፡ ትልቅ ፡ ጭንቅ ፡ ሆኖ ፡ ላለ ፡ ስደተኛው ፡ ሰው ፡ ንጉሥ ፡ ይህችን ፡ የታመመች ፡ ልጃቸውን ፡ ለሚስትነት ፡ ቢመርቁልኝ ፡ እኔ ፡ አድናት ፡ ነበር ፡ ብሎ ፡ ላሸከሮች ፡ አወራ ። ይኸውም ፡ ከንጉሡ ፡ ገሮ ፡ ስለ ፡ ደረሰ ፡ ቤተ ፡

መንግሥቱ ፡ በታላቅ ፡ ሐዘን ፡ ላይ ፡ ነበርና ፡ አስጠርቶ ፡ እረ ፡ ከሆነልህ ፡ ምን ፡ ከፋኝ ፡ እንዲያውም ፡ የፈተኛው ፡ እጮኛዋ ፡ ዕድል ፡ አላማረምና ፡ አንተው ፡ ታገባታለህ ፤ ከዚህም ፡ በላይ ፡ ብዙ ፡ ርስት ፡ ጉልት ፡ ሀብት ፡ ንብረት ፡ እስጥሃለሁ ፡ ብሎ ፡ ቃል ፡ ኪዳን ፡ ገባለት ። እሱም ፡ በያዘው ፡ መድኅኒት ፡ ልጅቷን ፡ ፈጥኖ ፡ አዳናት ። ከዚህ ፡ በኋላ ፡ በቁየው ፡ ወግና ፡ ሥርዐት ፡ መሠረት ፡ ጋብቻው ፡ ተፈጽሞ ፡ በጌትነት ፡ ትዳሩን ፡ አሙቆ ፡ ቤቱን ፡ አደርጅቶ ፡ በሰላም ፡ ኖረ ፡ ይባላል ።

። እባብ ፡ የተናገረው ፡ ደረሰ ፤ ከሰውዬው ፡ በስተቀር ፡ አራዊቱ ፡ በሙሉ ፡ ውለታቸውን ፡ እንደ ፡ ተቻላቸው ፡ መልሰዋል ፤ ሰውዬው ፡ ግን ፡ እኸል ፡ ላበደረ ፡ ዐፈር ፡ ወርቅ ፡ ላበደረ ፡ ጠጠር ፡ እንደ ፡ ተባለው ፡ ሁሉ ፡ ባለውለታውን ፡ ገደል ፡ በመጣሉ ፡ ውሎ ፡ በያድርም ፡ ቅሉ ፡ ፍርዱን ፡ መቀበሉ ፡ የማይቀር ፡ ነው ። ሰው ፡ በተፈጥሮው ፡ አስተዋደና ፡ ዐዋቂ ፡ ሆኖ ፡ ሳለ ፡ እንስሳት ፡ ያደረጉትን ፡ ርኅራኄ ፡ ያኸል ፡ ሳይኖረው ፡ ቀርቶ ፡ ባለውለታ ፡ ስደተኛውን ፡ ገደል ፡ መጣሉ ፡ የተገባ ፡ አይደለም ።

ስለ ፡ አንድ ፡ አንበሳና ፡ ዝንጀሮ ።

አንድ ፡ አንበሳ ፡ ከእንስት ፡ ዓደኛው ፡ ጋር ፡ በዋሻ ፡ ውስጥ ፡ ይኖር ፡ ነበር ፤ ከዕለታት ፡ አንድ ፡ ቀን ፡ ለአደን ፡ ወደ ፡ ሩቅ ፡ ሄዶ ፡ ሳለ ፡ አንድ ፡ ገመሬ ፡ ዝንጀሮ ፡ ወደ ፡ አራዊት ፡ ንጉሥ ፡ ሰፈር ፡ ሄዶ ፡ ከሁፋኑ ፡ ላይ ፡ ተቀምጦ ፡ ትከሻውን ፡ እየነቀነቀ ፡ በመክፈራራት ፡ ሲናገር ፡ እንስሱ ፡ ቲቱ ፡ አንበሳ ፡ እንዲህ ፡ ስትል ፡ ጠየቀችው ።

ጥ ፡ እረ ፡ ግንባርዎን ፡ ምን ፡ እንዲህ ፡ አጠቁረው ፤

መ ፡ በየቀኑ ፡ ከምሥራቅ ፡ ወደ ፡ ምዕራብ ፡ ስለምዘምት ፡ የዐሳዩ ፡ ኃይል ፡ ነዋ ።

ጥ ፡ እጅዎንስ ፡ ምን ፡ አጠቁረው ፤

መ ፡ በቀኝ ፡ እጄ ፡ ጦር ፡ በግራ ፡ እጄ ፡ ልጓም ፡ ቀኑን ፡ ሙሉ ፡ በመያዘ ፡ ነዋ ።

ጥ ፡ እግርዎንስ ፤

መ ፡ ከጧት ፡ እስከማታ ፡ ርካብ ፡ በመቁንጠጥ ፡ ነዋ ።

ጥ ፡ እረ ፡ ከሆነስ ፡ ሆነና ፡ መቀመጫዎን ፡ ምን ፡ አቁሰለው ፤

መ ፡ የፈረሱ ፡ ክርቻ ፡ ነዋ ።

ጥ ፡ ስምዎስ ፡ ማን ፡ ይባላል ፤

መ ፡ ሸኩር ፡ መንዲስ ፡ (መብረቁ) ፡ ብሎ ፡ አስረዳና ፡ ነገም ፡ ተመልሶ ፡ እንደሚገብኛት ፡ ቃሉን ፡ ሰጥቶ ፡ ስንብት ፡ በመጠየቅ ፡ ወደ ፡ ቤቱ ፡ ተመልሶ ፡ ሄደ ፡

ከዚህ ፡ በኋላ ፡ አንበሳው ፡ ከሄደበት ፡ ጫካ ፡ ሲያድን ፡ ውሎ ፡ ለቤተ ፡ ሰቡም ፡ የሚሆነውን ፡ ድርሻ ፡ ይዞ ፡ ከቤቱ ፡ እንደ ፡ ደረሰ ፡ አንበሳይቱ ፡ ንቃት ፡ በሞላበት ፡ አስተያየት ፡ ተቀበለችው ። እሱም ፡ የወትሮ ፡ ጠባይዋ ፡ በመለወጡ ፡ ተገርሞ ፡ ውዲቱ ፡ ሚስቱ ፡ ሆይ ፡ ጠባይሽ ፡ ዛሬ ፡ በምን ፡ ምክንያት ፡ ተለወጠብኝ ፡ ምንስ ፡ አግኝቶሽ ፡ ይሆን ፡ ሲል ፡ ጠየቃት ።

እርስዎም ፡ ወንድ ፡ ነኝ ፡ ይሉ ፡ ይሆናል ፡ ደግሞ ፡ አሁን ፡ መጠየቅዎ ፡ አይገርምም ፡ ከጧት ፡ እስከ ፡ ማታ ፡ ዕድሜ ፡ ልኩን ፡ ከጦርነት ፡ ሳይለይ ፡ የሚኖር ፡ ጀግና ፡ ገና ፡ ዛሬ ፡ ነው ፡ ያየሁት ፡ ብላ ፡ መለስችለት ።

አንበሳውም ፡ በመገረም ፡ ለመሆኑ ፡ እንደ ፡ ምን ፡ ያለ ፡ ወንድ ፡ ነው ፡ እስቲ ፡ ሁኔታውን ፡ በዝርዝር ፡ ንገረኝ ፡ ሲል ፡ ጠየቃት ፤ እሷም ፡ የኃይሉን ፡ ብርታትና ፡ የግርማውን ፡ አስፈሪነት ፡ አስረዳችው ። ከዚህ ፡ በኋላ ፡ የሚመጣበት ፡ ቀንና ፡ ሰዓት ፡ መቼ ፡ ነው ፡ ብሎ ፡ እንደ ፡ ገና ፡ ጠየቃት ። እሷም ፡ ነገ ፡ ከቀኑ ፡ በአራት ፡ ሰዓት ፡ ብላ ፡ ስላስረዳችው ፡ አድኖ ፡ ካመጣው ፡ ሥጋ ፡ ድርሻዋን ፡ ሰጥቶ ፡ በሰላም ፡ አደሩ ። በባለቤቱ ፡ የተናቀው ፡ አንበሳ ፡ በማግስቱ ፡ ከቀጠሮው ፡ ሰዓት ፡ ቀደም ፡ ብሎ ፡ ከዝናው ፡ በስተቀር ፡ በመልክ ፡ ያላወቀውን ፡ ጀግና ፡ ለማየትና ፡ ለማወቅ ፡ ከሰፈሩ ፡ ሳይርቅ ፡ ከፍ ፡ ካለ ፡ ቦታ ፡ ላይ ፡ ሆኖ ፡ ይጠባበቀው ፡ ዝግጋ ። የተወሰነው ፡ ጊዜ ፡ ሲደርስም ፡ ገመሬው ፡ ዝንጀሮ ፡ ጎምለል ፡ ጎምለል ፡ እያለ ፡ ወደ ፡ ዋሻው ፡ ሲገባ ፡ አየ ። በዚህም ፡ ጊዜ ፡ ትላንት ፡ ሲነገርለት ፡ የዋለው ፡ ጀግና ፡ ማን ፡ እንደ ፡ ሆነ ፡ ዐውቆ ፡ ሳያንኩሻኩሽ ፡ በዝግታ ፡ ወደ ፡ ቤቱ ፡ አመራ ።

ዝንጀሮው፡ ከአንበሳው፡ ዋሽ፡ ደርሶ፡ እንደ፡ ምን፡ ዋላችሁ፡ ከማለቱ፡ አንበሳይቱ፡ ብድግ፡ ብላ፡ እግዚአብሔር፡ ይመስገን፡ ደኅና!፡ ይግቡ፡ ብላ፡ በአክብሮት፡ ተቀበለችው። እሱም፡ እንደ፡ ልማዱ፡ ከአንበሳው፡ አልጋ፡ ላይ፡ ተቀምጦ፡ ያነኑ፡ የወንድነቱን፡ ሥራ፡ ማውራት፡ ሲገኘው፡ ጌታው፡ አንበሳ፡ ደርሶው፡ ከደጃፉ፡ ቆሙ። በዚህ፡ ጊዜ፡ ዝንጀሮው፡ አንበሳውን፡ በማየቱ፡ እንዲንስ፡ ጨዋታውን፡ ሊቀጥል፡ እንዲያውም፡ ከድንጋጤው፡ ብዛት፡ የተነሣ፡ ውርጭ፡ እንዳጠቃው፡ ሁሉ፡ ይንዘፈዘፋ፡ ዝፍ፡ ዝመር። አንበሳይቱም፡ ሁኔታውን፡ ተመልክታ፡ ምነው፡ አንቱ፡ ዝም፡ አሉ፡ ይጫወቱ፡ እንጂ፡ ምን፡ ሆኑ፡ ምንስ፡ አገኝዎት፡ ብላ፡ ደጋግማ፡ ጠየቀችው። ዳሩ፡ ግን፡ መልስ፡ ባለማግኘቷ፡ ተገርማ፡ ወደ፡ ውጭ፡ ብትመለስት፡ ባሏን፡ እበሩ፡ ላይ፡ ቆሞ፡ አየችው። በዚህም፡ ጊዜ፡ የደረሰውን፡ መለዋወጥ፡ ተመልክታ፡ በመገረም፡ ላይ፡ ሁኔታ፡ ሳለች፡ አንበሳው፡ ዘው፡ ብሎ፡ ገባና፡ ትናንት፡ የነገርሽኝ፡ ጀግና፡ እርሱ፡ ነው፡ ወይስ፡ ሌላ፡ ብሎ፡ ሚስቱን፡ ጠየቃት። እሷም፡ አዎን፡ እሱ፡ ነው፡ ብላ፡ አረጋገጠች። እውነተኛ፡ ባለግርማ፡ የሆነው፡ አንበሳ፡ ወደ፡ ዝንጀሮው፡ ፊቱን፡ መለስ፡ አድርጎ፡ ማን፡ ትባላለህ፡ አለው።



የወንድነቱን፡ ሥራ፡ ማውራት፡ ሲጀምር፡ ጌታው፡ አንበሳ፡ ደርሶው፡ ከደጃፉ፡ ቆሙ።

ዝንጀሮውም፡ ናላው፡ ዙሮ፡ በሚገኝበት፡ የጭንቅ፡ ሰዓት፡ ይህ፡ ጥያቄ፡ ስለ፡ ተደረገለት፡ ብስብሱ፡ ነኝ፡ ብሎ፡ መለሰለት። ከፍርሀቱ፡ ከመንቀጥቀጡና፡ ከጭንቀቱም፡ የተነሣ፡ ሰውነቱ፡ ስቶ፡ በርስሐቱ፡ ተጨማልቆ፡ ይታይ፡ ነበር።

ምን፡ ልትፈልግ፡ መጣህ፡ ብሎ፡ ቢጠይቀው፡ ዓምና፡ የበላኸውን፡ ልጅን፡ ለጤና፡ ያድርግልህ፡ ለማለት፡ ነው፡ አለው። አንበሳውም፡ ሥቆ፡ ሚስቱን፡ ጀግና፡ ነው፡ ብለሽ፡ ስሙን፡ እያጋነንሽ፡ የነገርሽኝ፡ ይህ፡ የምታይው፡ ውዳቂ፡ አይደለምን፡ አላት። ከዚህ፡ በኋላ፡ ትልቅነቱን፡ ለማሳየት፡ ሲል፡ አንዳች፡ የማጥቃት፡ ሥራ፡ ሳይሠራ፡ ዝንጀሮውን፡ በሰላም፡ እንዲሄድ፡ ፈቅዶ፡ አሰናበተው።

እንስቲቱ፡ አንበሳም፡ ከባሏ፡ ከአራዊት፡ ንጉሥ፡ በላይ፡ ጉበዝና፡ ጀግና፡ የሌለ፡ መሆኑን፡ ስለ፡ ተረዳችው፡ ከዚያን፡ ጊዜ፡ ዝምሮ፡ ዕጥፍ፡ ከበሬታ፡ አደረገችለት፡ ይባላል።

※ እውነተኛውን፡ ነገር፡ በሐሰት፡ ለውጦ፡ መገኘት፡ ለጊዜው፡ የሚጠቅም፡ መስሎ፡ ቢታይም፡ የኋላ፡ ኋላ፡ ስለሚገለጽ፡ ከባሰ፡ ውርደት፡ ላይ፡ ይጥላልና፡ ከእንደዚህ፡ ያለው፡ ተግባር፡ መራቅ፡ ይገባል።

ስለ፡ አንድ፡ ሰውና፡ አንበሳ።

ላንድ፡ ያንበሳ፡ ግልገል፡ እናቱ፡ ከልጅነቱ፡ ዝምራ፡ ከቀደ፡ ምላሱና፡ ከጥቀሩ፡ ራሱ፡ (ሰው)፡ ተጠንቀቅ፡ እያለች፡ ታስጠናውና፡ ትመክረው፡ ነበር። ይህ፡ ግልገል፡ አንበሳ፡ ከዕለታት፡ አንድ፡ ቀን፡ ፍየልን፡ ስታልፍ፡ አይቶ፡ ወደፊት፡ ትሄዳለች፡ አንዳቸው፡ ማን፡ ትባያለሽ፡ ብሎ፡ ጠየቃት።

እሷም፡ ፍየል፡ እባላለሁ፡ ሰው፡ የሚባል፡ ጥፋቱን፡ የፈጅና፡ እያረደ፡ የሚበላ፡ ጠላት፡ ባገር፡ ስላለ፡ ከሱ፡ ልምድም፡ እነሆላለሁ፡ አለች። በግንና፡ በሬንም፡ በተራ፡ አገኘና፡ ቢጠይቃቸው፡ እነሱም፡ እንደ፡ ፍየሊቱ፡ መለሱለት።

እንደዚሁ፡ ዝጥንንም፡ ባጠገቡ፡ ሲያልፍ፡ ጠየቀው። ሰው፡ የሚባል፡ ጠላት፡ ወገኖቼን፡ እያደነ፡ ስለ፡ ጨረሳቸው፡ ለማምለጥ፡ እሸኝ

ለሁ ፡ አለው ። ሌሎቹም ፡ የዱር ፡ አራዊት ፡ እየተጠየቁ ፡ ይህንን ፡ የመ ሰለ ፡ መልስ ፡ ሰጡት ።

ከዚህ ፡ በኋላ ፡ ጉዳዩን ፡ ስምቶ ፡ በመገረም ፡ ከሰው ፡ ጋራ ፡ የሚያ ጋጥመውን ፡ ጊዜ ፡ ሲጠበቅ ፡ ቂየ ። ሰው ፡ የሚባለውም ፡ ፍጥረት ፡ ግዙፍነቱ ፡ ከዝኖን ፡ በላይ ፡ ይመስለው ፡ ነበር ፤ አንበሳውም ፡ እያደገና ፡ እየጎረመሰ ፡ ሄደ ። ከዕለታት ፡ አንድ ፡ ቀን ፡ አጭር ፡ ቀን ፡ የሆነ ፡ አንድ ፡ ሰው ፡ ዝቅን ፡ ይዞ ፡ በጠገቡ ፡ ሲያልፍ ፡ አየ ፤ በዚህ ፡ ጊዜ ፡ አንተ ፡ ማን ፡ ትባላለህ ፡ ብሎ ፡ ጠየቀው ፤ እሱም ፡ ሰው ፡ እባላለሁ ፡ ብሎ ፡ መለሰለት ።

ሰው! ፡ ሰው! ፡ እንዴት ፡ ነው ፡ አንተን ፡ ሁሉም ፡ ክፉ ፡ ነው ፡ የሚ ሉህ ፡ ሲል ፡ ጠየቀው ። ሰውየውም ፡ እኔስ ፡ ክፉ ፡ አይደለሁም ፡ ቤት ፡ ለቸገራቸው ፡ ቤት ፡ ገንዘብ ፡ ለቸገራቸው ፡ ገንዘብ ፡ እኸል ፡ ለቸገረው ፡ እኸል ፡ ከመስጠት ፡ በቀር ፡ በማንም ፡ ላይ ፡ ቢሆን ፡ ክፉ ፡ ሠርቼ ፡ አላው ቅም ፡ ሲል ፡ መለሰለት ። ከዚህ ፡ በኋላ ፡ አንበሳው ፡ በል ፡ እንግዲያው ፡ እኔ ፡ የምኖርበት ፡ አንድ ፡ ቤት ፡ ሥራልኝ ፡ አለው ። ሰውየውም ፡ ትልቅ ፡ ሣጥን ፡ በጋሰስ ፡ ጭኖ ፡ ይዞ ፡ ነበርና ፡ እንሆ ፡ እንደ ፡ ቤት ፡ ሆኖ ፡ ሊያገለግ ልዎ ፡ ሳይችል ፡ አይቀርምና ፡ ከዚህ ፡ ውስጥ ፡ ገብተው ፡ ይስማማዎት ፡ እን ደ ፡ ሆነ ፡ ይሞክሩት ፡ ብሎ ፡ ከፈተለት ። አንበሳውም ፡ እሣጥኑ ፡ ውስጥ ፡ እን ደ ፡ ገባ ፡ መክደኛውን ፡ ገጥሞ ፡ ቁለፈበትና ፡ እሳት ፡ ላይ ፡ ሠራ ፡ ጥዶ ፡ ያፈላ ፡ ዠመር ። አንበሳውም ፡ ምነው ፡ አንተ ፡ ክፈትልኝ ፡ እንጂ ፡ አለው ። ሰው የውም ፡ እሺ ፡ ጌታዬ ፡ አቶ ፡ አንበሳ ፡ አሁን ፡ እከፍትልዎታለሁ ፡ ብሎ ፡ መለሰ ፤ ውሃውም ፡ ተንተክትክ ፡ እንደ ፡ ፈላ ፡ እገቡ ፡ ላይ ፡ በተቀነበበ ፡ ፋጋ ፡ (ቅል) ፡ እየቀዳ ፡ አንበሳው ፡ እሣጥኑ ፡ ውስጥ ፡ እንዳለ ፤ ጠጉሩ ፡ እስኪመ ለጥ ፡ ድረስ ፡ ውሃውን ፡ በቀዳዳው ፡ ለቀቀበት ። አንበሳውም ፡ ሥቃይ ፡ ስለ ፡ በዛበት ፡ ከፍ ፡ ባለ ፡ ድምፅ ፡ ጮኸ ። በዚህ ፡ ጊዜ ፡ የፈላውን ፡ ውሃ ፡ በላዩ ፡ ላይ ፡ ጨረሰና ፡ ሣጥኑን ፡ ቢከፍተው ፡ አንበሳው ፡ ጠጉሩ ፡ አልቆ ፡ እንደ ፡ ተመላለጠ ፡ ከሣጥኑ ፡ ወጥቶ ፡ ሸሸ ። ከወገኖቹ ፡ እንደ ፡ ተቀላቀለም ፡ ሰው ፡ የሚባል ፡ ባላጋራችን ፡ እንሆ ፡ እንዲህ ፡ አድርጎ ፡ ሰደደኝ ፤ ወገኔ ፡ የሆንክ ፡ ሁሉ ፡ ይህን ፡ ብድር ፡ በዚያ ፡ ሰው ፡ ላይ ፡ ካልመለስክልኝ ፡ በቀር ፡ የዝምድናህን ፡ ልክና ፡ መጠን ፡ ላውቅልህ ፡ አልችም ፡ በማለት ፡ ድምፁን ፡ ከፍ ፡ አድርጎ ፡ ስላሰማ ፤ አንበሳዎቹ ፡ በሙሉ ፡ ተሰብስበው ፡

ምራን ፡ እንሄዳለን ፤ አጥቂ ፡ ጠላትህንም ፡ እናጠፋለን ፡ በማለት ፡ ቃላ ቸውን ፡ ሰጡት ።

ባለጋራ ፡ ነው ፡ ወደሚሉት ፡ ሰው ፡ ሁሉም ፡ አብረው ፡ ሲገዛገሡ ፤ ያ ፡ ሰውም ፡ በበኩሉ ፡ ብድር ፡ የሚመልስ ፡ ጠላት ፡ ይመጣብኛል ፡ በማለት ፡ አስቀድሞውኑ ፡ ስለ ፡ ጠረጠረ ፤ ከትልቅ ፡ ዛፍ ፡ ላይ ፡ ወጥቶ ፡ አገኙት ። አንበሳዎቹም ፡ ምንም ፡ ቢሆን ፡ ዛሬ ፡ ይህ ፡ ሰው ፡ አያመልጠ ንም ፤ እርስ ፡ በርሳችን ፡ እየተነበበርን ፡ ተቀጣጥለን ፡ አለበት ፡ ደርሰን ፡ እናወርደዋለን ፡ በማለት ፡ ተስማሙ ። ተጠቂውም ፡ አንበሳ ፡ ብድሩን ፡ ለመመለስ ፡ እንዲመቸው ፡ በመጨረሻው ፡ ሚፍ ፡ እንዲሆን ፡ መከሩት ፤ እሱ ፡ ግን ፡ እኔ ፡ ከታች ፡ ሆኜ ፡ እሸከማችኋለሁና ፡ እናንተ ፡ በኔ ፡ ላይ ፡ ተረባርባችሁ ፡ በመቀጣጠል ፡ ደርሳችሁ ፡ አጥቂ ፡ ጠላታችንን ፡ ብትይ ዙት ፡ ይሻላል ፡ ሲል ፡ አሳሰባቸው ።

ይሁን ፡ እንጂ ፡ ጠጉርህ ፡ በፍላት ፡ ተገሽልጦ ፡ ገላህ ፡ ቂስሎ ፡ እኛን ፡ ሁሉ ፡ ችለህ ፡ እንደ ፡ ምን ፡ ትሸከመናለህ ፡ ሲሉ ፡ መለሱለት ። እሱም ፡ እችላለሁ ፡ በኔ ፡ በኩል ፡ አትሥጉ ፡ አላቸው ። ከዚህ ፡ በኋላ ፡ እሱ ፡ ከታች ፡ እነሱ ፡ ከላይ ፡ እየተቀጣጠሉ ፡ ሊደርሱበት ፡ ጥቂት ፡ ሲቀ ሬቸው ፡ በየ ፡ ጊዜ ፡ ሰውየው ፡ እንደ ፡ መጣራት ፡ “ፋጋውን” ፡ አቀብ ሉኝ ፡ ብሎ ፡ ቃሉን ፡ አክሮ ፡ አሰማ ፤ መላጣው ፡ አንበሳም ፡ የፋጋን ፡ ድምፅ ፡ በመስማቱ ፡ አሁንም ፡ በፈላ ፡ ውሃ ፡ የሚያቃጥለው ፡ መስሎት ፡ በላዩ ፡ ላይ ፡ የነበሩትን ፡ አንበሳች ፡ በኃይል ፡ ገለባብጦ ፡ ጣላቸውና ፡ ፈረጠጠ ።



አሁንም ፡ በፈላ ፡ ውሃ ፡ የሚ ያቃጥለው ፡ መስሎት ፡ በላ ዩ ፡ ላይ ፡ የነበሩትን ፡ አንበ ሶች ፡ በኃይል ፡ ገለባብጦ ፡ ጣላቸውና ፡ ፈረጠጠ ።

እነሱም ፡ ምን መግት ፡ ወረደብን ፡ በማለት ፡ ቀስለኛውን ፡ አን በሳ ፡ ተከትለው ፡ ሸሹ ፤ ሰውየውም ፡ በእንደዚህ ፡ ያለ ፡ ዘዴ ፡ ከሞት ፡ ዳነ ፡ ይበላል ።

አራዊት ፡ ምንም ፡ ግዙፍ ፡ ወይም ፡ ኃይለኛ ፡ ወይም ፡ ደግሞ ፡ አስፈሪ ፡ ቢሆኑ ፡ የሰው ፡ ልጅ ፡ በተፈጥሮ ፡ በገኘው ፡ ዕውቀቱ ፡ ማናቸውንም ፡ በጥበቡና ፡ በብልህነቱ ፡ ያሸንፋቸዋል ።

፤ አንዳንድ ፡ ጊዜም ፡ ጠላት ፡ ከመሣሪያ ፡ ይልቅ ፡ በመንፈሷ ፡ ኃይል ፡ የበለጠ ፡ ይጠቃል ።

—ደፋርና ፡ ጢስ ፡ መውጫ ፡ አያጣም ፤

—ጦር ፡ ከፈታው ፡ ወሬ ፡ የፈታው ፡ ይበልጣል ፤

—ከትልቅ ፡ ጉልበት ፡ ትንሽ ፡ ብልህነት ፡ እየተባለ ፡ የሚተረተውም ፡ ይኸንን ፡ የመሳሰለ ፡ ነገር ፡ ቢጋጠመ ፡ ጊዜ ፡ መሆኑን ፡ መገንዘብ ፡ ይገባል ።

ጠበል ፡ የሄደች ፡ ፍየል ።

አንዲት ፡ ፍየል ፡ አያሌ ፡ ዘመን ፡ ብቻዋን ፡ ትኖር ፡ ነበር ። ከብቸኝነቷም ፡ ብዛት ፡ የተነሣ ፡ ብዙ ፡ ነገር ፡ በማሰብ ፡ በመጨነቅና ፡ በመሥጋት ፡ አካሏ ፡ እየከሰሰ ፡ ዐይኗዋ ፡ እየደከመ ፡ ስለ ሄደ ፡ ሕመም ፡ በጣም ፡ አድርጎ ፡ ያጠቃት ፡ ገጠመ ። ከሚያወቃያትም ፡ ደዌ ፡ ለመዳን ፡ ወደ ፡ ጠበል ፡ ለመሄድ ፡ ቀርጥ ፡ ሐሳብ ፡ አደረገች ። ጉዞዋንም ፡ ገምራ ፡ ሳለች ፡ በምትሰነብትበት ፡ ጊዜ ፡ ሁሉ ፡ አንድ ፡ ጓደኛ ፡ ማግኘት ፡ አስፈላጊዋ ፡ መሆኑ ፡ ተሰማትና ፡ አንዲት ፡ ጤናዋ ፡ የተሰናከለ ፡ የምታውቃትን ፡ በግ ፡ ይዛ ፡ ለመሄድ ፡ ተመኘች ። እግዚአብሔር ፡ የለመኑትን ፡ የማያስቀር ፡ በመሆኑ ፡ ጥቂት ፡ እንደ ሄደች ፡ በጊቱን ፡ ከመንገድ ፡ ዳር ፡ ተኝታ ፡ አገኘችት ። በጊቷም ፡ ትሑትና ፡ ግብረ ፡ ግብነት ፡ ያላት ፡ ፍጥረት ፡ ነበረችና ፡ ከተኛችበት ፡ ብድግ ፡ ብላ ፡ እኅቱ ፡ ፍቅሬ ፡ እመት ፡ ፍየሊት ፡ ሆይ ፡

ወዴት ፡ ትሄጃለሽ ፡ ስትል ፡ ጥያቄ ፡ አቀረበችላት ። ፍየሏም ፡ አንድ ፡ ወሬ ፡ ሰምቼ ፡ ልነግርሽ ፡ ነው ፡ የመጣሁት ፡ አለታት ።

በግም ፡ በድንጋጤ ፡ ከቶ ፡ እኔን ፡ የሚያስፈልግ ፡ ምን ፡ ጉዳይ ፡ አግኝቶሽ ፡ ይሆን ፡ እኅቱ ፤ ፍየል ፡ በግን ፡ ትክ ፡ ብላ ፡ እያየች ፡ ይኸውልሽ ፡ አንድ ፡ አዲስ ፡ ጠበል ፡ ፈልቆ ፡ ፍጥረት ፡ ሁሉ ፡ እየሄደ ፡ ይፈመሳል ፡ አሉኝ ፤ አሁንም ፡ እኔና ፡ አንቺ ፡ ሄደን ፡ ከበሽታችን ፡ ድነን ፡ እንድንመጣ ፡ ልነግርሽ ፡ ነው ፡ የመጣሁት ፡ አለታት ።

በግም ፡ በጉዳዩ ፡ ጥቂት ፡ አሰበችበትና ፡ እኔ ፡ ለራሴ ፡ አቅመ ፡ ቢስ ፡ ነኝ ፤ አንችም ፡ ሰውነትሽ ፡ አልቋል ፤ መንገድ ፡ የምትችይ ፡ አይመስለኝም ፤ ከዚህ ፡ በስተቀር ፡ ደግሞ ፡ እኛ ፡ እንስሳት ፡ ብዙ ፡ ጠላት ፡ ስላለብን ፡ የዱር ፡ አውሬ ፡ ያገኘን ፡ እንደ ፡ ሆነ ፡ አይለቀንም ፤ ስለዚህ ፡ እኔ ፡ በፍጹም ፡ እግሬን ፡ አላነሳውም ፤ ላንቺም ፡ ይህ ፡ ነገር ፡ በቀርብሽ ፡ መልካም ፡ ነው ፡ ስትል ፡ ሐሳቧን ፡ አቀረበችላት ። ፍየሏም ፡ ምንም ፡ አትፋሪ ፡ የሚመጣውን ፡ ነገር ፡ ሁሉ ፡ በኔ ፡ ላይ ፡ ጣይው ፡ ብላ ፡ በጊቷን ፡ ስላደፋፈረችት ፡ ተስማሙና ፡ መንገዳቸውን ፡ ቀጠሉ ።

ጥቂት ፡ እንደ ፡ ሄዱም ፡ ከጣጣ ፡ ጋራ ፡ ተገናኙና ፡ እሷም ፡ ዛሬ ፡ ምን ፡ እግር ፡ ጣላችሁና ፡ ከዚህ ፡ መጣችሁ ፡ ስትል ፡ ጠየቀቻቸው ። ፍየሏም ፡ በበግና ፡ በራሷ ፡ ስም ፡ ሆና ፡ እንዲህ ፡ ስትል ፡ መለሰች ። እግዚአብሔር ፡ የምድር ፡ አራዊት ፡ ሁሉ ፡ በድለውኛልና ፡ ነገ ፡ ሰማይን ፡ ደፍቼ ፡ ላጠፋቸው ፡ ነውና ፡ አንድ ፡ ቦታ ፡ ተሰብስበው ፡ እንዲጠብቁኝ ፡ እየዘራችሁ ፡ ለሁሉም ፡ ንገሩ ፡ ስላለን ፡ በጫካው ፡ በደኑና ፡ በሸለቆው ፡ ይኸውና ፡ እየዘርን ፡ እንለፋለን ፡ ዳሩ ፡ ግን ፡ አንቺ ፡ ወዳጃችን ፡ ስለ ሆንሽ ፡ እንድትጠፈ ፡ አንፈልግኛለሁና ፡ ቶሎ ፡ ብለሽ ፡ አምልጪ ፡ አለታት ። ጣጣም ፡ በዚህ ፡ ነገር ፡ ደንግጣ ፡ ከዛፋ ፡ ወደ ፡ ዛፋ ፡ እየዘለለች ፡ ስትሸሽ ፡ ፍየልና ፡ በግ ፡ መንገዳቸውን ፡ ቀጠሉ ። ጥቂት ፡ እንደ ፡ ተጓዙም ፡ ዝንጆሮንና ፡ ጉሬዛን ፡ ለየብቻቸው ፡ አገኛቸው ፡ እነሱም ፡ ጣጣን ፡ ቦታለሉበት ፡ አኳኋን ፡ አሞኝተዋቸው ፡ ሄዱ ። ደግሞም ፡ እንደዚሁ ፡ ለአንበሳ ፡ ለነብር ፡ ለኸብ ፡ ሰማይ ፡ የሚወድቅ ፡ መሆኑን ፡ እያስረዱ ፡ ከተጓዙ ፡ በኋላ ፡ በመጨረሻው ፡ እጠበሉ ፡ ቦታ ፡ ደረሱ ። ከጠበሉም ፡ ስንብተው ፡

ተጠምቀውና ፡ ጠጥተው ፡ ፈውስ ፡ ካገኙ ፡ በኋላ ፡ ወደ ፡ መኖሪያቸው ፡ ለመመለስ ፡ አስቡና ፡ መንገዳቸውን ፡ ዠመሩ ።



ከመበሉም ፡ ስንብተው ፡ ተጠምቀውና ፡ ጠጥተው ፡ ፈውስ ፡ ካገኙ ፡ በኋላ ፡ ወደ መኖሪያቸው ፡ ለመመለስ ፡ አስቡና ፡ መንገዳቸውን ፡ ዠመሩ ።

ሲጓዙ ፡ ውለው ፡ ጀምበር ፡ ስለ ፡ ጠለቀባቸው ፡ አንድ ፡ ትልቅ ፡ ቋጥኝ ፡ ላይ ፡ ወጥተው ፡ ለማደር ፡ ከፍየሊቱ ፡ ጠቃሚ ፡ ሐሳብ ፡ መነጨ ፡ በግ ፡ ግን ፡ እኔ ፡ በጣም ፡ ደክሞኛል ፡ እዚያ ፡ ላይ ፡ ለመውጣት ፡ ያቅተኛል ፡ ደግሞም ፡ አውሬ ፡ ይበላኛል ፡ ፈራሁ ፡ አለች ። ይሁን ፡ እንጂ ፡ ደፋሯ ፡ ፍየል ፡ አይዘኸ ፡ አትፍሪ ፡ ስትል ፡ አደፋፈረቻችና ፡ ከቋጥኝ ፡ ላይ ፡ ወጥተው ፡ ተኙ ። ነገር ፡ ግን ፡ እነዚያ ፡ የተታለሉት ፡ አውሬዎች ፡ ሰማይ ፡ እንዳይጫኛቸው ፡ በመሥጋት ፡ ከቋጥኝ ፡ ሥር ፡ ተሸሽገው ፡ ኖሮ ፡ ጦጣ ፡ እንዲህ ፡ ስትል ፡ ወሬ ፡ ዠመረች ። ትላንት ፡ እከ ፡ ፍየል ፡ እንኳ ፡ በቅሟ ፡ ሰማይ ፡ ይወድቃል ፡ ራስሽን ፡ አውጭ ፡ ብላ ፡ አታለላችኝ ። በዚህ ፡ ጊዜ ፡ ሁሉም ፡ በየተራ ፡ እኔንም ፡ እኔንም ፡ እያሉ ፡ ሲወያዩ ፡ በጊት ፡ ከመዳከሟ ፡ ብዛት ፡ የተነሣ ፡ ወዲያው ፡ ከመተኛቷ ፡ ከባድ ፡ እንቅልፍ ፡ ይዟት ፡ ነበርና ፡ ስትንጠራራ ፡ ከቋጥኝ ፡ ላይ ፡ ተንሸራታ ፡ ወደቀች ። ፍየሊት ፡ ሁኔታውን ፡ ሁሉ ፡ ነቅታ ፡ ታዳምጥ ፡ ነበርና ፡ ድምፅዋን ፡ ከፍ ፡ አድርጋ ፡ ይኸውላችሁ ፡ አንዱ ፡ የሰማይ ፡ ስበሪ ፡ ወደቀ ፡ አለች ። አውሬዎቹም ፡ በሥጋት ፡ ላይ ፡ ነበሩና ፡ እባብ ፡ ያየ ፡ ልጥ ፡ በያይ ፡ በረየ ፡ እንደሚባለው ፡ ሁሉ ፡ እውነት ፡ ስለ ፡ መሰላቸው ፡ ሁሉም ፡ በየሬናቸው ፡ እየሮጡ ፡ ጠፉ ።

በጊቷ ፡ ከቋጥኝ ፡ ላይ ፡ በመውደቅ ፡ ብዙ ፡ አልተገዳችም ፡ ነበርና ፡ ሌሊቱን ፡ ያለሥጋት ፡ አሳልፈው ፡ ሲነጋጋላቸው ፡ ጧት ፡ መንገዳቸውን ፡ ቀጥለው ፡ ስለ ፡ ፈጸሙት ፡ ዘዴ ፡ በአድናቆት ፡ እየተጫወቱ ፡ የማታ ፡ ማታ ፡ በደኅና ፡ እየሰፈራቸው ፡ ገቡ ፡ ይባላል ።

※ —ከእንሰሳትም ፡ ማኸል ፡ በብልገነት ፡ አንዱ ፡ ካንዱ ፡ ይቆልማል ።

ፍየል ፡ ከሚያወጓት ፡ ባለጋራዎቹ ፡ አደጋ ፡ በጥበብና ፡ በዘዴ ፡ አምልጣ ፡ ከተመኘችው ፡ ጠበል ፡ ደርሳ ፡ በሽታዋን ፡ ድና ፡ እቤቷ ፡ ለመመለስ ፡ በቃች ።

—ከትልቅ ፡ ጉልበት ፡ ትንሽ ፡ ብልገት ፡ የሚባለውም ፡ ስለዚህ ፡ ነው ።

ስለ ፡ አንድ ፡ ተንኲለኛ ፡ ሰው ፡ ስለ ፡ አንድ ፡ ገበሬ ፡ ጓደኝነት ።

ባንድ ፡ አገር ፡ አንደኛው ፡ በርሻ ፡ ሥራ ፡ ሁለተኛው ፡ በተንኲል ፡ ሥራ ፡ የሚተዳደሩ ፡ ሁለት ፡ ሰዎች ፡ ነበሩ ። ከዕለታት ፡ አንድ ፡ ቀን ፡ ጊዜ ፡ አጋጥሟቸው ፡ እነዚህ ፡ ሁለት ፡ ሰዎች ፡ ጓደኛ ፡ በመሆን ፡ እየተጨዋወቱ ፡ ሲያዘግሙ ፡ ይህ ፡ የተንኲል ፡ በኩር ፡ ልጅ ፡ የሆነ ፡ ሰው ፡ ለዚህ ፡ መልካም ፡ ሠራተኛ ፡ ያልሆነ ፡ ምክር ፡ ሰጥቶ ፡ ንብረቱን ፡ ለማፍረስና ፡ ለማንከራተት ፡ እንደዚህ ፡ የሚል ፡ ሐሳብ ፡ አቀረበለት ።

ሰማህ ፡ ወይ ፡ ወዳጄ ፡ አጥብቆ ፡ መሥራት ፡ ጥቅም ፡ መሆኑን ፡ ስለ ፡ ተረዳሁ ፡ ወዲያና ፡ ወዲህ ፡ እየተዘዋወርሁ ፡ ካንተ ፡ ከትጉሁ ፡ ገበሬ ፡ ኑሮ ፡ የተሻለ ፡ እየራለሁ ፡ ስለዚህ ፡ አንተም ፡ እንደዚህ ፡ ዐይነት ፡ ኑሮ ፡ እንድትኖር ፡ ሚስትህን ፡ ፈተህ ፡ በሮችህን ፡ ሸጠህ ፡ ከእኔ ፡ ጋራ ፡ ሁን ፡ አለው ። ይህም ፡ ገበሬ ፡ በመዘር ፡ ብቻ ፡ ጥቅም ፡ ይገኝ ፡ መስሎት ፡ መልካም ፡ ሚስቱን ፡ ፈቶ ፡ የርሻ ፡ በሮቹን ፡ ሸጦ ፡ የተንኲላኛው ፡ ሰው ፡ ጓደኛ ፡ ሆኖ ፡ በመዘር ፡ ገንዘብ ፡ ሥር ፡ የለውም ፡ እንደሚባለው ፡ ሁሉ ፡ የሰበሰበውን ፡ ገንዘብ ፡ በሙሉ ፡ ለምግብና ፡ ለመጠጥ ፡ ወጪ ፡ አድርጎ ፡ ጨረሰ ። ከዚህ ፡ በኋላ ፡ የገንዘቡን ፡ ማለቅ ፡ ተንኲላኛው ፡ መክር ፡ ስለ ፡ ተረዳው ፡ ከወሀኒ ፡ ቤት ፡ እንዳመለጠ ፡ እስረኛ ፡ ሸሽቶ ፡ ተለየው ።

በዚህ ጊዜ፡ ይህ ሙሉም ሠራተኛ፡ የነበረው ሰው፡ ዙሪያው ገደል፡ ስለ ሆነበት፡ በቦርቹ አርሼ፡ ያልሆነልኝን፡ በቦርቹን ሸጩ፡ ሙሉም ሚስቱን ፈትቼ፡ የተሻለ፡ አገኛለሁ፡ ስል እንደዚህ ያለ ጉስቶልና ላይ፡ ወደቅሁ፡ በማለት ራሱን፡ በራሱ እየወቀሠ፡ ተንኩለኛ፡ መከሩን፡ ወረተኛ፡ ጓደኛ፡ እያማረረ፡ ባገር፡ የመኖር፡ ተስፋውን፡ ቂርጦ፡ ወደ አንዱ አገር፡ ለመሰደድ አሰበ ። ጉዞውንም፡ ቀጥሎ ከነበረበት አገር ብዙ ርቆ፡ ከሄደ፡ በኋላ ላንድ፡ ሀብታም፡ ገበሬ፡ ተቀጥሮ፡ በዚያ መጥፎ መከር፡ የተወውን፡ የእርሻ፡ ተግባር፡ ቀጥሎ ያገለግል ገዢ ሆኖ ለአንድ ዓመት፡ ከሠራ፡ በኋላ ከጌታው ምንዳውን ተቀብሎ ፈቃድ፡ ጠይቆ ጥሎት፡ የመጣውን አገር ለማየት ሄደ ። ብዙ መንገድም ተጋዘ፡ ታላቅ በረሐ፡ ወደ ሆነው ስፍራ ሲደርስ ከወደ ኋላው አንተ ሰው አትቸተል አትቸተል የሚል ድምፅ ስለ ሰማ በዚህ አልሆነ ስፍራ ላይ የምን ድምፅ ነው የተሰማኝ በማለት ግራና ቀኝ በረመለከት ምንም ሳያገኝ በመቅረቱ መንገዱን ቀጠለ ። ሁለተኛ ጊዜ እየደጋገመ አንተ ሰው አትቸተል አትቸተል እያለ አስቸገረው እሱም የሰው ወሬ ስምቹ በችኩላ ሚስቱን ፈትቼ በቦርቹን ሸጩ ጉስቶልና ላይ፡ ወደቅሁ እዚህ እፈቱ ባለው በረሐ ላይ ከሚደርስብኝ አደጋ ሊከለክልልኝ ከእግዚአብሔር የተላከ መልአክ የሚያሰማኝ ድምፅ ይሆናል በማለት ራሱን አጽናንቶ ወደ ፊቱም ሳይሄድ ወደ ኋላውም ሳይመለስ ከመንገዱ ዳር እጥላ ሥር ዐረፈ ። እምብዛም ሳይቂይ ወዲያው ከባድ ገናም ስለ መጣ ለመጠለል በአሸጋጋሪ ወደ አየው ዋሻ አምርቶ ገናው መጣል ሲገምር እዚያች እዋሻ ውስጥ ሮጦ ገባ ። ጥግ ከያዘ በኋላ ወደ ውስጥ ሲመለከት ትልቅ ዘንዶ ተጠቅልሎ ተኝቶ ስላየ በድንጋጤ ባሕር ተውጦ በመንቀጥ ቀጥ ወይ አትቸተል አትቸተል ለዘንዶ ዳረገኝ እያለ ከዋሻው ለመውጣት ሲያስብ ባንድ በኩል አትቸተል ያለኝ ከዚህ ዘንዶ ሊያድኝ ይሆናል ቢያየኝ ኖሮ እስካሁን ገም አይለኝም ነበር ነገር ግን ባለማየቱ ገም ብሏል ። አሁን ስወጣ ያየኝና ተወርውሮ ይዞ ይውጠኛል በማለት እነበረበት ጥግ

ተለጥፎ እንደ ቆመ በሸጋጋሪ ከዘንዶው ፈሰጠ እንደ መጠነኛ ገንቦ አየ ወይ ገሩም አትቸተል የዘንዶ በልደረብ አደረገኝ ደግሞስ ይህ ገንቦ ምን ይሆን እያለ የመላን ተሰፋውን ቂርጦ፡ ወጥመድ ውስጥ እንደ ገባ ነብር ሞቅን ሲጠባበቅ ይህ የበጋ ገናም ወዲያው አባራና ፀሓይዋ ቷ ብላ ስለ መጣች ዘንዶው በጠገቡ ሰው መኖሩን ሳይመለከት ለመሞቅ ተወርውሮ ከዋሻው ወጣ ። በዚህ ጊዜ ሰውዬው ከዘንዶው አፍ ከመለጥኩ ወደ ቤቱ ልፈርጥጥ ሳይል በሸጋጋሪ ያያትን ገንቦ ተጠግቶ ተመለከተ ። እሷም ሙሉዋን ሻሽ የመሰለ ብር ይዛ ስላገኘ ተጭኖት የነበረው የድንጋጤ ሰመመን በደስታና በብርታት ተለውጦ የለበሰውን ነጠላ ዘርግቶ ከገንቦው ውስጥ ብሩን ዘርገፎ ከተሸከመ በኋላ አትቸተል ይህን ሰጠኝ እያለ እየፈነጠዘ ወደ አገሩ መንገዱን ቀጠለ ።

እዚህ ትገባለች የማትባል ፈፋ በገናው ምክንያት ሞልታ ስላገኛት ብሩን ከትከሻው አውርዶ ልብሱን አውልቆ ምርኮዝን ይዞ ለመሰለል ሲጠጋ የውሃው ኃይል የያዘውን ምርኮዝ ነጥቆ ወሰደበት ። በዚህ ጊዜ ደፍሬ ገብቼ ቢሆን እኔንም እንደ በትሬ ይወስደኝ ነበር ። ብሎ ወደ ኋላው ተመልሶ ልብሱን ለብሶ እወንዙ ዳር ቀጭ ብሎ የውሃውን መጉደል ይጠባበቅ ገዢ ።

ከዚህ ቀጥሎ ያ የተንኩል ምክር መክሮ ትዳሩን አስፈርሶ ሰውነቱን አጉስቶሎ እንዲሰደድ ያደረገው ተንኩለኛ ጓደኛው ሙሉም ሙሉም ልብሱን ለብሶ ገናሩን ታጥቆ ጠመንጃውን አንግቶ ብዙ ብር በከረጢት ይዞ ከማዶ ሲመጣ ያች ፈፋ ከመጠን በላይ በሆነ አኳኋን ሞልታ ስላገኛት ገናሩንና ጠመንጃውን አስቀምጦ ውሃውን ለመሰለል እንደ ገባ ያልታሰበ ድንገተኛ ደራሽ ውሃ መጥቶ ወሰደው ።



በደረሰው፣ ድንገተኛ፣ አደጋ፣
እያዘነ፣ እኔም፣ ገብቼ፣ ቢሆን፣
እንደዚህ፣ ሰው፣ ሄጄ፣ ነበር።

ይህ፣ ወዲህ፣ ማዶ፣ ሆኖ፣ የውግውን፣ መጉደል፣ ይጠበቅ፣
የነበረው፣ በሰውዬው፣ ላይ፣ በደረሰው፣ ድንገተኛ፣ አደጋ፣ እያዘነ፣
እኔም፣ ገብቼ፣ ቢሆን፣ እንደዚህ፣ ሰው፣ ሄጄ፣ ነበር። ነገር፣ ግን፣ አት
ቸክላል፣ በጣም፣ ረዳኝ፣ እያለ፣ ሲደሰት፣ ጎርፋም፣ ወዲያው፣ ስለ፣
ጎደለ፣ በነጠላው፣ የያዘውን፣ ብር፣ ተሸክሞ፣ ተሻገረ። የዚያንም፣ ሰው፣
ከረጢት፣ ፈቶ፣ ቢመለከተው፣ ወርቅ፣ ሆኖ፣ አገኘው። ይህንንም፣ ከያ
ዘው፣ ብር፣ ጋር፣ ቀላቅሎ፣ ዝናፋን፣ ታጥቆ፣ ጠመንጃውን፣ አንግቶ፣
ትልቅ፣ መኳንንት፣ ሆኖ፣ አትቸክላል፣ ይህን፣ ሰጠኝ፣ እያለ፣ ከመጠን፣
በላይ፣ እየተደሰተ፣ ጉዘውን፣ ቀጥሎ፣ አገሩ፣ ገባ።

ከዚያም፣ በገኘው፣ ገንዘብ፣ ከብትና፣ ርስት፣ ገዝቶ፣ ጉብረትና፣
ቤቱን፣ አስፋፍቶና፣ አደርጅቶ፣ ዘመኑን፣ በተድላና፣ በደስታ፣ አሳለፈ፣
ይባላል።

(ከጋዜጣ፣ የተቀዳ)፣

※ በሐዚህ፣ የግፍ፣ ሠፊዎችና፣ ተንኩል፣ መካሮች፣ ውድቀትና፣ አጠፋፍ፣ ቢዘገይም፣ የማ
ይቀር፣ ስለ፣ ሆነ፣ የሚገጥመውን፣ ፈተና፣ ሁሉ፣ በትዕግሥት፣ ማሳለፍ፣ ይገባል።

በወፍ፣ ፍቅር፣ የሞተ፣ እረኛ።

የወላጆቹን፣ ከብቶች፣ የሚጠብቅ፣ አንድ፣ ልብ፣ ርዣላ፣ ልጅ፣
ነበር። ይህ፣ እረኛ፣ ገጠሽ፣ የሚያበላበት፣ ቦታ፣ ከቤቱ፣ ሩቅ፣ በመ
ሆኑ፣ ሁሉ፣ ጊዜ፣ ጧት፣ ጧት፣ ምሳውን፣ በገልግል፣ ይዘ፣ መሄድ፣
ግደታው፣ ነበር። ከብቶቹን፣ ከሚጠብቅበት፣ መስክ፣ አጠገብ፣ በሚገ
ኘው፣ በንድ፣ ትልቅ፣ ሾላ፣ ላይም፣ ብዙ፣ አዕዋፍ፣ ጉዟቸውን፣ ሠር
ተውበት፣ ይኖሩ፣ ነበር። ይባላል። ከወርቅ፣ መካከል፣ የላባዋ፣ ቀለም፣
ልዩ፣ ዐይነት፣ መልክ፣ ያለው፣ እንዲት፣ የምታምር፣ ወፍ፣ ነበረች።
ልጁም፣ ለዚያች፣ ወፍ፣ ሶረኔ፣ የሚባል፣ ስም፣ ካወጣላት፣ በኋላ፣

“የደጋ፣ ሶረኔ፣ የቂላ፣ ሶረኔ፣ ነይ፣ እሽክምክም፣ ከኔ”፣

እያለ፣ በመጥራት፣ ከሚመገበው፣ እንጀራ፣ እንድትበላ፣ አስለመዳት።
ወሬቷም፣ ልጆቿና፣ ዘመዶቿ፣ አብረው፣ መጥተው፣ ምሳውን፣ ከተ
ካፈሉት፣ በኋላ፣ ከልጁ፣ ጋር፣ ስትሢወት፣ ውላ፣ ሲመሽ፣ እሱም፣
ወደ፣ ቤቱ፣ ሲሄድ፣ እሷም፣ ወደ፣ ጉጉዋ፣ ትገባለች። በዚህ፣ አኳ
ኋላ፣ ብዙ፣ ጊዜ፣ ካሳለፉ፣ በኋላ፣ እረኛው፣ ልጅ፣ ምግቡን፣ ለአዕ
ዋፍ፣ ከማካፈሉ፣ ምክንያት፣ የተነሣ፣ እየከሳ፣ አካሉ፣ እየቀጨጨና፣
እየተጉዳ፣ በመታየቱ፣ ወላጆቹም፣ ሰውነቱ፣ እየኩሰሰ፣ በመሄዱ፣ እጅ
ግ፣ አዝነውና፣ ሠግተው፣ አንድ፣ ቀን፣ ታናሽ፣ ወንድሙን፣ ወንድ
ምህ፣ ከሚውልበት፣ ሂድና፣ ፊት፣ ለፊት፣ ሳትታይ፣ የሚያደርገውን፣
አይተህ፣ ተመለስ፣ ብለው፣ ሰደዱት።

እሱም፣ በየሢካው፣ እየተሹለከለከ፣ በየገደሉ፣ እየተንሸራተተ፣
ወንድሙ፣ የሚሠራውን፣ ሁሉ፣ ሲመለከት፣ ውሎ፣ የምሳ፣ ሰዓት፣ ሲደ
ርስ፣ ያ፣ ወንድሙ፣ አገልግሎትን፣ ከፍቶ፣ ከዚያ፣ ሾላ፣ ሥር፣ ከጥላ፣
ተቀምጦ፣ —

“የደጋ፣ ሶረኔ፣ የቂላ፣ ሶረኔ፣ ነይ፣ እሽክምክም፣ ከኔ”፣

እያለ፣ ሲጣራ፣ ሰማ። ወፋም፣ ድምፁን፣ ታውቅ፣ ነበርና፣ ከንደኞቿ፣
ጋራ፣ እንገብ፣ መጥታ፣ ከአገልግሎት፣ ከንፈር፣ ላይ፣ ዐርፋ፣ ልጁ፣
ሁለት፣ ጊዜ፣ እንኳ፣ ሳይጉርሥ፣ እነሱን፣ እነሱን፣ ሲመለከት፣ በልተ
ውበት፣ ሲሄዱ፣ ሶረኔም፣ እንደ፣ ልማዷ፣ ከርሱ፣ ጋራ፣ ስትሢወት፣
ያ፣ ታናሽ፣ ወንድሙ፣ ተደብቆ፣ ይመለከት፣ ስለ፣ ነበረ፣ የማታ፣ ማታ፣

የሆነውን ፡ ሁሉ ፡ ከጠና ፡ በኋላ ፡ ሲመሸ ፡ ወደ ፡ ቤቱ ፡ ተመልሶ ፡ ያየውን ፡ በሙሉ ፡ ለናትና ፡ ላባቱ ፡ ነገራቸው ።

ወላጆቹ ፡ በማግስቱ ፡ ከብት ፡ ጠባቂ ፡ ልጃቸውን ፡ ከሶ ፡ ትጠጣ ለሀና ፡ ዛሬ ፡ ከቤት ፡ ዋል ፡ ብለው ፡ በገድ ፡ ሲያለቅስ ፡ አስቀሩት ። በእርሱም ፡ ምትክ ፡ አባቱና ፡ ምሥጢሩን ፡ የተመለከተው ፡ ታናሽ ፡ ወንድሙ ፡ ከብቶቹን ፡ ይዘው ፡ ተሰማሩ ። የምሳ ፡ ጊዜም ፡ ሲደርስ ፡ አባት የው ፡ እንደዚያ ፡ እንደ ፡ ልጁ ፡ ያችን ፡ ወፍ ፡ ለመጥራትና ፡ ስትመጣም ፡ ለመገደል ፡ አስቦ ፡ “ሶረኔ ፡ ሶረኔ ፡ አንድ ፡ ጊዜ ፡ ነይ” ፡ እያለ ፡ ቢጣራ ፡ የማትመጣ ፡ ሆነች ። ወዲያው ፡ ትንሹ ፡ ልጁ ፡ አባባ ፡ እሱ ፡ የሚጠራት ፡ እንዲህ ፡ እይደለም ፡ በለስላሳ ፡ ድምፅና ፡ በማረ ፡ ዜማ ፡ “የደጋ ፡ ሶረኔ ፡ የቂላ ፡ ሶረኔ ፡ ነይ ፡ እሸክምክም ፡ ከኔ” ፡ እያለ ፡ ነው ፡ ብሎ ፡ ድምፅ ፡ ቢያሰማ ፡ ያች ፡ ወፍ ፡ ወዲያው ፡ እንደ ፡ ለመደች ፡ መጥታ ፡ ከንደሞቿ ፡ ጋራ ፡ ከአገልግሎት ፡ ከንፈር ፡ ላይ ፡ ሲያርፉ ፡ ልጁም ፡ ይህች ፡ ላባዋ ፡ ሽጉርጉር ፡ ሆና ፡ የምታምረው ፡ ወፍ ፡ ነች ፡ ሲል ፡ ካላየው ፡ በኋላ ፡ አባት የው ፡ በያዘው ፡ ጨቤ ፡ አንገቷን ፡ ቀልቶ ፡ ገደላትና ፡ ጨቤውንም ፡ እዚያው ፡ ወረወረው ።

ከዚህ ፡ በኋላ ፡ በማግስቱ ፡ ልጁን ፡ ወደ ፡ እረኝነቱ ፡ ላከው ፡ ልጁም ፡ በምሳ ፡ ጊዜ ፡ እንደ ተለመደው ፡ “የደጋ ፡ ሶረኔ ፡ የቂላ ፡ ሶረኔ ፡ ነይ ፡ እሸክምክም ፡ ከኔ” ፡ ብሎ ፡ ብዙ ፡ ጊዜ ፡ ቢጣራ ፡ የማትመጣ ፡ ሆነች ። በዛፋም ፡ አካባቢ ፡ እየዞረና ፡ እየጠራ ፡ ሲፈልግ ፡ ሌላ ፡ ወፍ ፡ “የሶረኔ ፡ አንገት ፡ ወድቋል ፡ ከዳገት ፡ የሶረኔ ፡ ላባ ፡ ወድቋል ፡ ከገለባ” ፡ እያለች ፡ ስትመኝ ፡ ሰማት ። ልጁም ፡ ይህ ፡ ነገር ፡ ምንድር ፡ ነው ፡ ምን ፡ ማለቷ ፡ ይሆን ፡ እያለ ፡ ሲንቂራጠጥ ፡ ወዲያው ፡ የሶረኔን ፡ ሬሳና ፡ የተቂረጠችበትንም ፡ ጨቤ ፡ ጭምር ፡ ከጥሻ ፡ ውስጥ ፡ አገኘው ። በዚህ ፡ ጊዜ ፡ እጅግ ፡ ተጽጽቶ ፡ ምርር ፡ ብሎ ፡ አለቀሰ ፡ ወዲያው ፡ ያን ፡ የሞተችበትን ፡ ጨቤ ፡ አንሥቶ ፡ እንደ ፡ ሶረኔ ፡ እኔም ፡ እርድ ፡ እርድ ፡ አለና ፡ ራሱን ፡ በራሱ ፡ አርዶ ፡ ሞተ ።

ሲመሸም ፡ ቤተ ፡ ሰቦቹ ፡ መቂየቱን ፡ አይተው ፡ ይህ ፡ ልጅ ፡ ምን ፡ አገኘውና ፡ ቀረ ፡ በማለት ፡ ተጨንቀው ፡ አባቱ ፡ ከብት ፡ ወደሚያበላበት ፡ መስክ ፡ ቢሄድ ፡ ልጁን ፡ ሞቶ ፡ ስላገኘው ፡ እኔም ፡ እንደ ፡ ልጄ ፡ እርድ ፡ እርድ ፡ አለና ፡ ጨቤውን ፡ በባሕር ፡ ሆዱ ፡ ስለ ፡ ከተተው ፡ ወዲያው ፡ ሞተ ። እናቱም ፡ ባሏና ፡ ልጅዋ ፡ ስለ ፡ ቀሩበት ፡ ወርቁ ፡ የተባለውን ፡

ትንሹን ፡ ልጅዋን ፡ ቤት ፡ አስጠብቃ ፡ ለመፈለግ ፡ ሄደች ። አንድ ፡ ጊዜ ፡ የልጅዋን ፡ ስም ፡ አንድ ፡ ጊዜ ፡ ደግሞ ፡ የባሏን ፡ ስም ፡ እየጠራች ፡ ስትፈልግና ፡ ስትቀበዘበዝ ፡ ልጅዋ ፡ የወፋን ፡ ክንፍ ፡ በገራ ፡ እጁ ፡ እንደ ፡ ያዘ ፡ ባሏ ፡ ደግሞ ፡ የልጁን ፡ አንገት ፡ እንደ ፡ ታቀፈ ፡ ሁለቱም ፡ ዐርፈው ፡ የሞቱበት ፡ ጨቤ ፡ በባሏ ፡ ሆድ ፡ ላይ ፡ ተሰክቶ ፡ አገኘችው ።

እሷም ፡ አለመጠን ፡ ሐዘን ፡ ለባን ፡ ስለ ፡ ነካው ፡ ወዲያው ፡ ጨቤውን ፡ ከባሏ ፡ ሆድ ፡ ነቀለችና ፡ እኔም ፡ እንደ ፡ ልጄ ፡ እንደ ፡ ባሌ ፡ ብላ ፡ በጡት ፡ ሥሯ ፡ ስለ ፡ ለቀቀችበት ፡ ሞተች ።



ጨቤውን ከባሏ ሆድ ነቀለችና እኔም እንደ ልጄ እንደ ባሌ ብላ በጡት ሥሯ ስለ ለቀቀችበት ሞተች ።

ከቤት ፡ የቀረው ፡ ያ ፡ ትንሹ ፡ ልጅ ፡ ደግሞ ፡ ቢጠብቅ ፡ ቢጠብቅ ፡ ቢወጣ ፡ ቢገባ ፡ ፍለጋቸው ፡ ስለ ፡ ጠፋበት ፡ በደረቅ ፡ ውድቀት ፡ “እማምዬ ፡ አባብዬ” ፡ እያለ ፡ እየወደቀና ፡ እየተነሣ ፡ ቢሄድ ፡ ቤተ ፡ ሰቦቹ ፡ በሙሉ ፡ አልቀው ፡ ስላገኛቸው ፡ እርሙን ፡ አውጥቶ ፡ ራሱን ፡ በራሱ ፡ አጽናንቶ ፡ ከዚያው ፡ ከዳር ፡ ከብቶቹን ፡ አህያቸውና ፡ በጎቹን ፡ ይዞ ፡ እያለቀሰ ፡ ወደ ፡ ቤቱ ፡ ሲሄድ ፡ አያ ፡ ሻገቦ ፡ በመንገድ ፡ አገኘው ።

ወዲያው ፡ የዛቻ ፡ ድምፅ ፡ እያሰማ ፡ ቢቀርበው ፡ አያ ፡ ሻገቦ ፡ እባክህ ፡ አትብላኝ ፡ እያለ ፡ በማሳዘን ፡ ለመነው ፡ አያ ፡ ሻገቦም ፡ የሞቱትን ፡ በልቶ ፡ ከጨረሰ ፡ በኋላ ፡ እንደ ፡ ገና ፡ በማግስቱ ፡ ድምፅ ፡ አሰምቶ ፡ ቢመጣበት ፡ ልጁም ፡ እኔን ፡ ትተህ ፡ አንዲን ፡ አህያ ፡ ውሰድ ፡ ስላለው ፡ ሻገቡ ፡ አህያዋን ፡ በላና ፡ ወደ ፡ ጐሬው ፡ ሄደ ።

በሌላም ፡ ቀን ፡ አያ ፡ ሻገቦ ፡ ማታ ፡ ማታ ፡ እየመጣ ፡ በማስፈራራት ፡ አንጻንዳቸውን ፡ እየወሰደ ፡ ከብቶቹን ፡ ስለ ፡ ጨረሰ ፡ ልጁ ፡ ነገሩን ፡ አስቦ ፡ ይህ ፡ ሻገብ ፡ የሚበላው ፡ ሲያጣ ፡ እኔን ፡ ይበላኝ ፡ የለምን ፡ ብሎ ፡ እሳቱ ፡ ወደ ፡ ዳር ፡ አገር ፡ ትኖር ፡ ነበርና ፡ ወደሷ ፡ ለመሄድ ፡

ጉዞ፡ ገሮመረ = አገሩም፡ በጣም፡ ሩቅ፡ ስለ፡ ነበረ፡ ብዙ፡ ቀን፡ ሲጓዝ፡
ቂይቶ፡ ወደ፡ ተባለው፡ አገር፡ ሲቃረብ፡ የእጎቱን፡ ባል፡ ከመንገድ፡
አገኘው።

ይሁን፡ እንጂ፡ ሁለቱም፡ አይተዋወቁም፡ ነበር፡ ባልዮውም፡ የሚ
ሄደው፡ ባሪያ፡ ለመግዛት፡ ስለ፡ ነበር፡ አንተ፡ ልጅ፡ የማንህ፡ ከየትስ፡
ትመጣለህ፡ ብሎ፡ ጠየቀው። ልጁም፡ እናት፡ አባቱ፡ ሞተውብኝ፡
መግቢያ፡ ስላጣሁ፡ ወደ፡ ዳር፡ አገር፡ የምትኖር፡ ታላቅ፡ እጎት፡ ስላ
ለችኝ፡ እሷን፡ ፍለጋ፡ መሄዴ፡ ነው፡ አለው። ሰውዬውም፡ ስምህ፡
ማን፡ ይባላል፡ እነትህስ፡ ማን፡ ትባላለች፡ ብሎ፡ ስለ፡ ጠየቀው፡ የራ
ሱንና፡ የእጎቱን፡ ስም፡ ከነገረው፡ በኋላ፡ ሌላ፡ ምንም፡ ሳይጠይቀው፡
አፍኖ፡ ፊቱን፡ በቀለም፡ አጥቀሮ፡ ወደ፡ ቤቱ፡ ይዘረ። ሄደ።

በመንገድ፡ ላይም፡ ሲጓዙ፡ ማንም፡ ሰው፡ ከየት፡ እንደ፡ መጣህ፡
ሲጠይቅህ፡ የተሰጠህን፡ ከመሥራት፡ በቀር፡ ምንም፡ እንዳች፡ ነገር፡
እንዳትናገር፡ ብሎ፡ አስጠነቀቀውና፡ እቤቱ፡ እንደ፡ ደረሰ፡ ለሚስቱ፡
ባሪያ፡ አመጣሁልኸ፡ ብሎ፡ ለእጎቱ፡ አስረከበው።

እጎቱም፡ ያልሆነ፡ ምክንያት፡ በመፈለግ፡ ውሃ፡ በወንፊት፡ ቅዳ፡
ከሙቀጫ፡ ጋራ፡ ታገል፡ በጭድ፡ እሳት፡ አምጣ፡ እያለች፡ ውሃው፡
ሲፈስ፡ ትገርፈዋለች፡ ሙቀጫው፡ ሲጥለው፡ ትሥቅበታለች፡ እሳቱን፡
በጭድ፡ በሚያመጣበት፡ ጊዜ፡ እያቃጠለ፡ ሲፈጀው፡ ትሰድበዋለች፡
እንደዚህ፡ እያወጫበረች፡ ወንድሟ፡ መሆኑን፡ ባለማወቅ፡ ቁም፡ ስቅ
ሉን፡ አሳየችው።

ነገር፡ ግን፡ የእናቱ፡ ነፍስ፡ በርግብ፡ ተመስላ፡ እየመጣች፡ “ልጄ፡
ወርቁ፡ እጎትህ፡ ምን፡ ትልሃለች”፡ ትለው፡ ገሮመር፡ እሱም፡ የደረሰበ
ትን፡ ግፍ፡ ሁሉ፡ ከሙቀጫ፡ ጋራ፡ ታገል፡ ትለኛለች፡ እያለ፡
በሙሉ፡ ከነገራት፡ በኋላ፡ መቼም፡ ሁል፡ ጊዜ፡ በረኃብ፡ ከመጠበስ፡
በቀር፡ ምግብ፡ አያገኝም፡ ነበርና፡ ከቤታቸው፡ አጠገብ፡ ያለውን፡
የሾላ፡ ፍሬ፡ በክንፋ፡ ርግፍ፡ ርግፍ፡ አድርጋለት፡ ትሄዳለች።

እጎቱም፡ ይህች፡ ርግብ፡ ሁል፡ ጊዜ፡ እዚህ፡ እዛፍ፡ ላይ፡ ምን፡
ትፈልጋለች፡ በማለት፡ ስትጠራጠር፡ ቂይታ፡ አንድ፡ ቀን፡ ተደብቃ፡
ስትመለከት፡ እንደ፡ ልማዷ፡ “ልጄ፡ ወርቁ፡ እጎትህ፡ ምን፡ ትልሃለች”፡

ስትለው፡ ሰማች፡ ወዲያው፡ ልጁን፡ ጠርታ፡ ብትመረምረው፡ ባሏ፡ የተ
ሰጠኸውን፡ ሥራ፡ መሥራት፡ ብቻ፡ እንጂ፡ መናገር፡ የለብህም፡ ብሎ፡
አስጠንቅቆት፡ ነበርና፡ ብትለው፡ ብትወራው፡ ቃል፡ የማይመልስላት፡
ሆነ።

በዚህ፡ ጊዜ፡ የምታደርገውን፡ አጥታ፡ ግራ፡ ቢገባት፡ ወደ፡
አንድ፡ አስተዋይ፡ ዘንድ፡ ሄደችና፡ ጠየቀች። ሰውዬውም፡ በወን
ድሟ፡ ላይ፡ ያለውን፡ ምልክት፡ ታውቂያለኸን፡ ብሎ፡ ጠይቆ፡ በጥ
ርሱ፡ ላይ፡ ወርቅ፡ ያለበት፡ መሆኑን፡ ከተረዳ፡ ጸኋላ፡ እንዲህ፡ ሲል፡
መከራት። አሁን፡ እንደ፡ ገባኸ፡ ተልባ፡ በምትቂለበት፡ ጊዜ፡
ልጆቼን፡ ሁሉ፡ ሰብስቢና፡ እሱንም፡ አጠገብኸ፡ እንዲቀመጥ፡ አድር
ጊው። መቼም፡ ተልባው፡ መንጣጣቱና፡ ከፊትኸ፡ ላይ፡ ማረፉ፡ ስለ
ማይቀር፡ በዚያ፡ ጊዜ፡ ከት፡ ብለኸ፡ ሣቂ፡ ያን፡ ጊዜ፡ ልጆቼ፡
ሁሉ፡ ስለሚሥቁ፡ እሱም፡ አብሮ፡ መሣቁ፡ አይቀርምና፡ በእንደዚህ፡
ያለ፡ ዘዴ፡ ወንድምኸ፡ መሆኑን፡ አለመሆኑን፡ ምልክቱን፡ በማየት፡
ለማወቅ፡ ትችያለኸ፡ አላት።

ሴቲቱም፡ እንደ፡ ተባለችው፡ አድርጋ፡ ከት፡ ብላ፡ መገሮመሪያ፡
እሷ፡ ብትሥቅ፡ እዚያ፡ ያሉት፡ ሁሉ፡ በሙሉ፡ ሲሥቁ፡ በዚህ፡ ጊዜ፡
መቼም፡ ምንም፡ ቢቸገሩ፡ ጥርስ፡ አይከደንምና፡ ፈገግ፡ ብሎ፡ ጥር
ሱን፡ ብልጭ፡ አደረገ።

ወዲያው፡ ፊቱን፡ ብታጥበው፡ ጠለሸቱ፡ ስለ፡ ለቀቀ፡ የዳሮ፡
መልኩ፡ በመታየቱ፡ በርግጥ፡ ወንድሟ፡ መሆኑን፡ ተረዳች። ወንድሟ፡
መሆኑን፡ ባለማወቅ፡ በሱ፡ ላይ፡ በደረገችው፡ ግፍ፡ ሁሉ፡ ምርር፡
ብላ፡ አልቅሳ፡ ባሏ፡ በሠራው፡ በደል፡ ተናደደችና፡ እሱን፡ ለመግደል፡
ቀርጥ፡ አሳብ፡ አደረገች።

ይህም፡ ሲሆን፡ ባሏ፡ አልነበረም። ከዚያ፡ በኋላ፡ በቤቱ፡ ውስጥ፡
አራት፡ ጦር፡ ስለቱን፡ ማለት፡ ሹሉን፡ ወደ፡ ላይ፡ አድርጋ፡ ተከላ፡
በጉድጓዱ፡ አፍ፡ ላይ፡ ቀርቦት፡ አንጥፋ፡ ባሏ፡ ከሄደበት፡ አገር፡ ሲመጣ፡
ካዘጋጀችለት፡ ምንጣፍ፡ እንዲቀመጥ፡ ዕቃውን፡ ተቀብላ፡ ከቀርቦቱ፡
ላይ፡ ዐረፍ፡ በል፡ አለችው። እሱም፡ ደክሞት፡ ስለ፡ ነበር፡ ቀጭ
ሲል፡ ወርዶ፡ ከጦሩ፡ ላይ፡ ስለ፡ ወደቀ፡ አካላቱ፡ ተሸረካከቱ። ባለ
ቤቱም፡ ወዲያው፡ የፈላ፡ ውሃ፡ በአናቱ፡ ላይ፡ ደጋግማ፡ ገለበጠችበ
ትና፡ ሞተ፡ ይባላል።

※ ስለ ፡ ቁም ፡ ነገርና ፡ ስለ ፡ ሃይማኖት ፡ ወይም ፡ ስለ ፡ ፍቅር ፡
 ማመንታት ፡ በሌለበት ፡ ቁራጥነት ፡ ሕይወትን ፡ ለሞት ፡ አሳልፎ ፡
 መስጠት ፡ አጅግ ፡ ታላቅ ፡ ሞያ ፡ ነው ።

አይታወቅብኝም ፡ ብሎ ፡ ግፍ ፡ ወይም ፡ ክፉ ፡ ነገር ፡ መሥራት ፡
 ጊዜው ፡ ይዘግደ ፡ እንጂ ፡ በግፍ ፡ ሠራው ፡ ላይ ፡ የበለጠ ፡ ጉዳት ፡
 የሚደርስ ፡ መሆኑን ፡ መዘንጋት ፡ አይገባም ።

“ትንሽ ፡ ሥጋ ፡ እንደ ፡ መርፌ ፡ ትወጋ” ፡ የሚበለውም ፡ ስለዚህ ፡ ነው ።

